



سیر گلستان

Click For More Books

<https://archive.org/details/@zohaibhasanattari>

ایمان افروز مضامین
دلچسپ حکایات کا حسین جمیل مجموعہ

سیرِ گلستان

رشحاتِ قلم

ملک التحریر علامہ ارشد القادری

ترتیبِ جدید:

حافظ نعمت علی ہشتی سیالوی

زاویہ پبلشرز

8-C (مئی الدین بلڈنگ) داتا دربار مارکیٹ - لاہور

فون: 042-7248657 فیکس: 042-7112954

Mob: 0300-9467047 - 0321-9467047 - 0300-4505466

Email: zaviapublishers@yahoo.com



جملہ حقوق محفوظ ہیں

2008

1000

براول

120

84928

بدیہ

مجاہد علی تارڑ

ذہر اہتمام

محمد کامران حسن بھٹہ ایڈووکیٹ ہائی کورٹ (لاہور) 0300-8800339

لیگل ایڈوائزر ذہر راتے صلاح الدین کھرل ایڈووکیٹ ہائی کورٹ (لاہور) 0300-7842176

0321-6639552

مکتبہ اہل سنت امین پور بازار فیصل آباد

051-5552929

کتاب گھر، کمیٹی چوک، راولپنڈی

055-4237699

مکتبہ قادریہ نزد چوک میلاد مصطفیٰ سرکل روڈ گوجرانوالہ

051-5558320

احمد بک کارپوریشن کمیٹی چوک راولپنڈی

0321-3025510

مکتبہ یاسخی سلطان حیدر آباد

021-2203311

مکتبہ الہدیہ، فیصل آباد/ راولپنڈی/ ملتان/ حیدر آباد/ کراچی

0333-5205014

اشرف بک ایجنسی کمیٹی چوک، راولپنڈی

0333-7413467

حنفیہ پاک پبلی کیشنز نزد بسم اللہ مسجد کھارادار کراچی

021-4944672

مکتبہ العطاریہ لنک روڈ صادق آباد

021-4219324

مکتبہ برکات المدینہ بہادر آباد کراچی

0345-6747131

عطار اسلامی کتب خانہ بازار گلان نزد دروازہ سیالکوٹ

042-7226193

مکتبہ قادریہ دربار مارکیٹ لاہور



فہرست

7	آسمان کا ہیرا	1
18	ایک وجود و متضاد حیرتوں کا مرکز	2
25	زلف و زنجیر کی کہانیاں	3
25	آرزوؤں کا انتخاب	✽
27	جلوؤں کی وادی	✽
31	عشق و اخلاص کی ارجمندی	✽
35	بیوہ عورت	4
41	انتخاب و اقتباس	5
41	طریقہ اثبات نبوت	✽
44	دلائل نبوت	✽
51	حکمت صلوٰۃ و سلام	✽
55	محبت رسول	✽
56	حسن و زیبائی	✽
56	رشتہ قرابت	✽
56	سخاوت و فیاضی	✽

6	سیر گلستان	
57	مشکل کشائی	☆
57	فضل و کمال	☆
58	محبت	☆
59	ایک رقت انگیز حدیث	☆
61	بارشِ نور	6
64	بیتاب آرزو	7
69	شادی کی پہلی رات	8
74	شوکتِ اقدار	9
80	گوچہ جاناں	10
95	دو جہاں کافاح	11
108	بلخ کی شہزادی	12
124	ایک دیوانہ عشق کی کہانی	13
130	دو شہیدانِ محبت	14
143	آستانہ رحمت سے گلشنِ جناں تک	15
149	زبیدہ خاتون	16
161	ادائے رحمت	17
168	ایک لمحہ آتشیں	18

-----☆☆☆-----

آسمان کا ہیرا

قندیل عرش کا نور وادی ظلمات میں

”اُف یہ کالی گھٹاؤں میں چٹھی ہوئی رات — ہر طرف خوفناک سیاہی اور ہولناک سناٹا!! مگر اس وحشت ناک ویرانے میں انسانوں کی یہ آوازیں کہاں سے آرہی ہیں۔“

ایک مسافر نے آگے بڑھ کر پکارا۔

”اے آدم کے فرزندو! تم آبادیاں چھوڑ کر یہاں کہاں آ گئے!“

کسی نے جواب دیا: ”خود نہیں آئے، قسمت برگشتہ لے آئی!!“

”مگر اس گھنی تاریکی میں تمہیں ٹھوکر لگ جائے گی، تمہارے بچوں کو درندے اٹھالے

جائیں گے۔ کیا تمہیں اپنی سلامتی کی بھی فکر نہیں؟“ مسافر نے کہا۔

”ٹھوکر تو لگ ہی چکی ہے، کیا دوبارہ ٹھوکر لگے گی؟ ٹھوکر نہ لگی ہوتی تو ہمارا قافلہ

یہاں سرکیوں ٹکراتا؟ سلامتی کی فکر، مت پوچھو! بڑی غمناک کہانی ہے یہ۔“ سردارِ قافلہ نے

ٹھنڈی سانس لیتے ہوئے کہا۔ ”کیا کہا تم نے؟ ذرا کھل کر کہو۔ تمہاری باتوں سے تو ایسا

معلوم ہو رہا ہے کہ تمہاری گھائل زندگی کا کوئی بہت گہرا راز ہے، جسے تم چھپا رہے ہو۔“ مسافر

نے زور دیتے ہوئے پوچھا۔

ہاں ایسا ہی کچھ سمجھ لو! لیکن تم ہماری نامرادیوں کی غمگین داستان سن کر کیا کرو گے؟

اس وادی میں سینکڑوں برس گزر گئے، ہمیں ٹھوکریں کھاتے ہوئے۔ تم جیسے بہت سے درد مند

مسافر ادھر سے گذرے اور کچھ دیر کیلئے ہمارے پاس ٹھہر گئے تمہاری ہی طرح انہوں نے

بھی ہمیں اس زندان بلا سے نکالنے کی کوشش کی۔ لیکن جب ہم نے اپنی مصیبتوں کا دردناک آزار ان سے بیان کیا تو وہ یہ کہہ کر چلے گئے کہ تمہارے زخم کا علاج انسانوں کے پاس نہیں ہے۔ انتظار کرو، شاید آسمان سے تمہارے لئے کوئی مرہم شفا اترے۔

اس لئے میں تم سے درخواست کرتا ہوں کہ صبر نہ کرو۔ ہماری تھکادینے والی حسرت انگیز کہانی سن کر تم بھی وہی کرو گے جو تمہارے پیش رو کر چکے ہیں۔ تم ایک مسافر ہو، جاؤ اپنا راستہ پکڑو، تمہاری ہمدردیوں کا بہت بہت شکریہ“ سردار قافلہ نے فیصلہ کن لہجے میں کہا۔

”اب تو اور بھی تمہاری باتوں نے مجھے سراپا شوق بنا دیا۔ اب میں تمہاری داستان غم سنے بغیر یہاں سے ٹل نہیں سکتا۔ یقین کرو! میں ان راگیروں میں نہیں ہوں جو تمہاری پریم آنکھوں پر صرف اپنی آستین رکھ کر چلے گئے۔ میں نے خود بھی دردِ دل کے گہوارے میں پرورش پائی ہے۔ اس لئے تمہارے دل کی دھڑکنوں کا راز مجھ پر چھپ نہیں سکتا۔ اب تمہیں اپنا قصہ غم سنانا ہی ہوگا“ مسافر نے پیار بھرے انداز میں جواب دیا۔

”فطرت انسانی میں کتنی ہم آہنگی ہوتی ہے۔ ٹھیک یہی نقشہ تھا ان راگیروں کا بھی جو تمہارے لفظوں میں ہماری پریم آنکھوں پر صرف اپنی آستین رکھ کر چلے گئے۔ وہ بھی ہمارا فسانہ ابتلا سننے کے لئے اسی طرح بیتاب تھے جس طرح تم ہو۔ اظہارِ شوق کے مرحلے میں تم اور وہ بالکل یکساں نظر آتے ہو۔ اس کے بعد کی منزل میں تم ان سے مختلف ہو جاؤ تو میں نہیں کہہ سکتا۔

بہر حال تم ہماری کہانی سننے پر بضد ہو تو سنو! لیکن اس امید میں نہیں کہ ہماری مشکلات کی گرہ کھول دو گے بلکہ صرف اس لئے کہ ہمارے قافلہ سے تم دل شکستہ ہو کے نہ جاؤ۔ اتنی گفتگو کے بعد سردار قافلہ نے ایک لمبی سانس لی اور داستان سنانا شروع کیا۔

”دیکھو! بہت دنوں کی بات ہے۔ نہیں میں نے غلط کہا، بلکہ اس وقت کی جب روئے زمین پر انسانوں کی پرچھائیں بھی نہیں پڑی تھی اس وقت کائنات کے خدا نے آسمان پر ایک بہت بڑا اور بار منعقد کیا۔

ایک عرصہ ناپیدا کنار تھا، جس میں ایک طرف بلند قامت پہاڑوں کے لنگر کھڑے

تھے، دوسری طرف زمین کا گول گرہ رکھا ہوا تھا، اور ٹھیک پائے گاہ شاہی کے سامنے انسانی روحوں کی بھیڑ جمع تھی، جب ساری خلقت آ موجود ہوئی تو خدائے لاشریک نے اپنے سرا پردہ جلال و جبروت سے ایک چمکتا ہوا ہیرا نکالا۔ اس کی تابش جمال کا کیا حال بیان کروں کہ کسی میں نظر ملانے کی تاب نہ تھی۔ بس نگاہوں پر ایک تیز تر شعاع کی چوٹ پڑی اور آنکھیں خیرہ ہو کر رہ گئیں۔

خدائے فلک نے تمام حاضرین دربار کو خطاب کرتے ہوئے فرمایا: ”دیکھو! یہ میرے گنجینہ قدرت کی ایک نہایت قیمتی امانت ہے جو اس کی حفاظت کا حق ادا کر سکتا ہو وہ آگے بڑھے۔ یہ ہیرا میں اس کے حوالہ کر دوں گا۔ لیکن اس شرط کے ساتھ کہ ایک لمبی مدت کے بعد پھر ایک دربار عام منعقد کروں گا۔ اس دن یہ امانت بالکل اسی حالت میں واپس کرنا ہو گی۔ اور یہ بھی سن لو کہ ادائے حق میں ذرا بھی کوتاہی ہوئی تو جہاں میری بارگاہ عدل میں محنت وفا کا شاندار صلہ ہے، وہاں سرکشی کی عبرت ناک سزا بھی ہے۔“

خدائے برتر کا یہ اعلان سن کر ہر طرف سرگوشیاں ہونے لگیں عام طور پر خیال تھا کہ آسمان کا چوڑا چکلا سینہ یہ بار امانت ضرور قبول کرے گا۔ لیکن حیرت کی کوئی انتہا نہ رہی، جب آسمان پر یہ امانت پیش کی گئی تو دہشت سے اسے زلزلہ آگیا۔ ہیرے کیلئے پتھر کا جگر مشہور ہے۔ آسمان کے انکار کے بعد اب خطاب شاہی پہاڑوں کی طرف متوجہ ہوا۔

”کرہ خاک کے پہرہ دارو! کہو تو تمہارا سینہ چاک کر کے یہ امانت رکھ دوں؟“ یہ سنا تھا کہ پہاڑوں کی مغرور پیشانی پر پسینے آگئے گھٹنے ٹیک کر عرض کیا: ”ہماری چوٹیوں کو رفعت کا تاج بخشنے والے مالک! تیری امانت کا جلال ہم سے نہیں اٹھ سکتا۔ ہمارا سینہ پھٹ جائے گا، ہماری کمر ٹوٹ جائے گی۔“

اب زمین کی باری تھی۔ فرمان سلطانی اس سے یوں مخاطب ہوا: ”اے آغوش فطرت! تیرے دامن پر شاخ گل سے کوئی تنہا سادانہ بھی گر جاتا ہے تو تو اُسے ضائع نہیں ہونے دیتی۔ تیری ہی دیانت و وفا پر نباتات کی انجمن آباد ہے۔ میرے خزانہ کرم کا یہ ہیرا تو ہی اپنے دل میں رکھ لے نا؟“

یہ سن کر زمین نے اپنا خاک آلود چہرہ ایوان شاہی کی دہلیز پر رکھ دیا اور رزرتے ہوئے کہا: ”اے جبروت والے بادشاہ! تو خوب جانتا ہے کہ تیری چھوٹی بڑی کائنات کے قدموں سے پامال ہونے والی میں ایک عاجز و کمترین مخلوق ہوں۔ بھلا میرے اندر کہاں اتنا حوصلہ کہ تیری پر جلال امانت کا بار اٹھا سکوں؟“

اس بھرے دربار میں سب کے چہرے کا رنگ فق تھا۔ سب کی نظر اپنی ہی نجات و سلامتی پر تھی۔ لیکن انسان کھڑا سوچتا رہا کہ ایک بندہ وفا شعار کو اس بحث سے کیا سروکار کہ حق امانت ادا کرنے کی اہلیت اس میں ہے یا نہیں؟ اسے تو صرف یہ دیکھنا ہے کہ مالک کی رضا کیا ہے؟ مشیت یہ امانت کسی کے حوالہ کرنا ہی چاہتی ہے تو اسے قبول کرنے میں پس و پیش کیوں کیا جائے؟ جو امانت دے رہا ہے وہی اہلیت بھی بخش دے گا اور جو لفرض اگر دوست کی خاطر ہم ہلاک بھی ہو گئے تو اس میں زیاں کیا ہے؟ یہ سوچ کر انسان آگے بڑھا اور اس نے انجام سے بے خبر ہو کر ہیرے کو اٹھالیا۔ اس مجمع کائنات میں سب کے سب حیرت سے انسان کا متہ تکتے رہ گئے۔ اس کی بے محابا جرأت پر بڑے بڑوں کا کلیجہ دہل گیا۔ خود شاہ فلک نے انسان کی جھلکتے ہوئے خطرہ دیکھ کر گہ دیا۔ ”غضب کا ظالم ہے انجام سے بے خبر انسان بھی۔“

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ۔ إِنَّهُ كَانَ ظَلُومًا جَهُولًا۔

اس کے بعد دنیا میں انسانوں کی آمد و رفت کا سلسلہ شروع ہوا۔ اور رفتہ رفتہ اس کی نسل ساری زمین پر پھیل گئی۔ ہر عہد میں کچھ خاص قسم کے انسان شہنشاہ کی طرف سے دنیا میں آتے رہے جنہوں نے ہاتھوں ہاتھ اس ہیرے کی حفاظت کی۔ وہ تمام نسل انسانی کو اپنی زندگی میں ہدایت کرتے رہے کہ خبردار وہ ہیرا ضائع نہ ہونے پائے ورنہ آئندہ جو دربار منعقد ہونے والا ہے اس میں انسانوں کی بڑی ہی رسوائی ہوگی۔

میرے مہربان مسافر! آج ہزاروں سال کا عرصہ گزرا کہ اس ریگستانی ملک میں شام کا ایک بوڑھا معمار اپنے شیر خوار بچے اور اپنی وفادار بیوی کو لے کر آیا اور ایک بے آب و گیاہ

پہاڑی کے دامن میں چھوڑ کر چلا گیا۔ دم رخصت اس کی یہ مناجات بڑی ہی رقت انگیز تھی۔

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ۔

”پروردگار! تیرے محترم گھر کے قریب، ایک بے آب و گیاہ ریگزار میں میں نے

اپنی نسل کو آباد کیا ہے۔ اب تو ہی ان کا نگہبان ہے۔“

دنیا سے رحلت کرتے وقت مقدس باپ نے وہ آسمانی ہیرا اپنے اسی ارجمند بیٹے کے

حوالہ کر دیا۔ یہ ہمارا قافلہ جو تم دیکھ رہے ہو، اسی کی نسل سے آباد ہے۔ جس وقت ہمارا

مورث اعلیٰ دنیائے فانی سے رخصت ہو رہا تھا، اس نے خاندان کے بڑے بوڑھوں کو اپنے

قریب بلایا۔ جب سب آکر اس کے گرد جمع ہو گئے، تو اس نے اپنے گریبان میں ہاتھ ڈال

کر وہ ہیرا نکالا اور ہچکیاں لیتے ہوئے قوم کے سرداروں سے کہا۔

”دیکھو! موت میرے سر ہانے کھڑی ہے۔ اور عنقریب وہ میرے اور تمہارے

درمیان جدائی کی ایک دیوار حائل کر دے گی۔ اس حالت میں جبکہ میری آنکھیں پتھر اری

ہیں اور ہمیشہ کیلئے میں تم سے جدا ہو رہا ہوں۔ نسل انسانی کے آباؤ اجداد سے جو آسمانی ہیرا

ہاتھوں ہاتھ مجھ تک پہنچا ہے میں تمہارے حوالے کرنا چاہتا ہوں۔ میری حیات کے یہ

آخری جملے تم دل کی تختیوں پر لکھ لو۔ سب کچھ بھول کر بھی اسے نہ بھولنا۔

دیکھو! یہ نیا اب اپنے آخری مرحلہ سے گذر رہی ہے۔ عنقریب یہ اسی نقطہ پر پہنچنے

والی ہے جہاں سے اس کی ابتداء ہوئی تھی۔ میں بھی وہیں جا رہا ہوں۔ لیکن تم سے پہلے مجھ

سے پہلے انسانوں کے لاکھوں کارواں وہاں پہنچ چکے ہیں۔

تم چھوٹے بڑے سب گواہ رہنا کہ تم تک یہ امانت پہنچا کر میں اپنے فرض سے سبکدوش

ہو گیا۔ اب نسل انسانی کی آبرو تمہارے ہاتھ میں ہے۔ زندگی کی خطرناک گھاٹیوں سے

تمہیں گذرنا ہوگا۔ قدم قدم پر رہزنوں کی بھیڑ تمہاری تاک میں ہوگی۔ خدائے قدیر

تمہیں سفر کی ارجمندی اور راہ کی سلامتی نصیب کرے۔

اتنا کہہ کر ہمارے قبیلہ کے بوڑھے باپ نے ہمیشہ کیلئے اپنی آنکھیں بند کر لیں، اور

ہمیں یتیم بنا گیا۔“

یہاں پہنچ کر سردار قافلہ کی آنکھوں میں آنسو بھر آئے اور اس کی آواز رقت انگیز ہو گئی۔ تھوڑے وقفہ کے بعد اس نے ایک ٹھنڈی سانس لے کر پھر کہا۔

”میرے غمگسار مسافر! اس حادثہ کے بعد کئی سو برس تک ہمارے قافلہ میں ہاتھوں ہاتھ وہ ہیرا منتقل ہوتا رہا اور ہم خوشی خوشی زندگی کی منزلیں طے کرتے رہے۔ لیکن ایک دن ہم اسی وادی سے گزر رہے تھے کہ اچانک ایک پتھر سے ٹھوکر لگی اور ہمارے ہاتھ سے چھوٹ کر وہ ہیرا گر پڑا۔“ اندھیری رات تھی، ہر چند ہم نے تلاش کیا، وہ نہ ملا۔

اس وقت سے لے کر آج تک ہم اسی ہیرے کی تلاش میں یہاں رُکے ہوئے ہیں۔ اندھیری رات میں ٹھوکریں کھاتے کھاتے ہمارا سارا قافلہ گھائل ہو چکا ہے۔ کتنی مرتبہ ہم سو کر جاگے اور جاگ کر سوئے، لیکن نہ جانے کتنی لمبی رات ہے کہ اب تک سحر نہ ہوئی۔

آہ! اب کس منہ سے ہم آسمانی دربار کا رخ کریں گے۔ جو لوگ ہم سے پہلے جا چکے ہیں وہ ہمارا انتظار کر رہے ہوں گے مگر انہیں کیا خبر کہ درمیان راہ میں ہماری متاع حیات لٹ گئی؟ وائے حسرت ناشکیب! کل کے منعقد ہونے والے آسمانی دربار میں نسل انسانی کے تمام افراد ہمیں کیا کہیں گے؟ فرزندِ آدم میں ہم لوگ کس قدر رنگ پیدا ہوئے تھے۔“

سردار قافلہ جب اپنی پوری کہانی سنا چکا تو مسافر نے سر اٹھایا اور دلنواز لہجے میں کہا۔

”سردار قافلہ! اس میں کوئی شک نہیں کہ تمہاری سرگزشت زندگی رنج و محن کا ایک عبرتناک مجموعہ ہے۔ تمہارا قافلہ اس وقت جس وادی میں ٹھہرا ہوا ہے۔ اس کے متعلق ایک تاریخی راز میرے سینے میں محفوظ ہے۔ موقع سے بات نکل آئی ہے تو سن لو۔“

”یہ کفر و ضلالت کی وادی ظلمات ہے۔ یہاں تاریکیوں کی راجدھانی ہے۔ اس وادی میں سورج کی کرنوں کو داخل ہونے کی اجازت نہیں۔ یہاں کسی نے آج تک صبح کا چہرہ نہیں دیکھا۔“

اس میں کوئی شک نہیں کہ تمہارے لئے کرب و الم کا یہ بڑا ہی دردناک حادثہ ہے۔ لیکن اس کے باوجود میں مطمئن ہوں کہ امید کا چراغ گل نہیں ہوا ہے۔ تم اپنے گوہر مقصود کی تلاش میں سرگرداں تو ہو۔ بس گھبراؤ نہیں۔ شہنشاہِ فلک کی بارگاہ بڑی عاجز نواز بارگاہ ہے۔

اس ظلمت کدہ بلا میں تمہارے لئے وہاں سے ضرور کوئی روشنی اُترے گی اور تم اپنا گم شدہ ہیرا پا لو گے“ مسافر نے تسلی آمیز لہجہ میں کہا۔

لیکن ہم بد بختیوں کی آخری حد پر پہنچ چکے ہیں۔ ہمارے کہاں ایسے نصیب کہ شہنشاہ کی رحمت کنگرہ فلک سے ہماری چارہ سازی کیلئے آئے اگرچہ اس کے کرم کا سمندر ناپید کنار ہے، مگر ہم تو ایک قطرہ آب کیلئے ترس رہے ہیں کاش! اس کی موجوں کا پسینہ ہی بن جاتا۔ اتنا کہتے کہتے سردار قافلہ کی آواز گلو گیر ہو گئی اور بیساختہ اس کے منہ سے ایک چیخ نکلی ”ہائے میرا ہیرا!!“ اور پھوٹ پھوٹ کر رونے لگا۔

مسافر سے اب یہ رقت انگیز حال دیکھنا نہ جاسکا۔

”شہنشاہ فلک کی رحمت مجسم تمہارے سامنے کھڑی ہے اور تم اپنی بختیوں کا ماتم کر رہے ہو؟“ یہ کہتے ہوئے فوراً اس نے اپنے چہرے کا نقاب الٹ دیا۔

نقاب الٹنا تھا کہ اچانک فضا روشنی سے بھر گئی اور وادی ظلمات کا ذرہ ذرہ چمک اٹھا۔ اس کے بعد اس نے ریت کے ایک ڈھیر پر اپنی نگاہ برہم کی ایک تیز شعاع ڈالی اور انگلی اٹھا کر اشارہ کیا۔ ”وہ دیکھو تمہارا ہیرا چمک رہا ہے!“ سردار قافلہ نے دوڑ کر اسے اٹھا لیا۔

اس حیرت انگیز واقعہ پر قافلہ والے دم بخود ہو کر رہ گئے جو جہاں تھا وہیں دیوار حیرت بنا کھڑا کا کھڑا رہا۔ انہیں اتنی بھی مہلت نہ مل سکی کہ اپنے گمشدہ ہیرے کی بازیافت پر خوشی کا مظاہرہ کریں۔

سردار قافلہ نے ادھر ہیرا اٹھایا اور ادھر مسافر نے اپنے چہرے پر نقاب ڈالی اور یہ کہتا ہوا رخصت ہونا چاہا۔ ”اچھا میں جارہا ہوں۔ اب میری ملاقات وہیں ہوگی جہاں تمہیں یہ امانت واپس کرنی ہے۔ میں خداوند فلک کی آخری روشنی ہوں، بالکل آخری!“ مسافر اتنا کہہ کر قدم اٹھانا ہی چاہتا تھا کہ سردار قافلہ نے آگے بڑھ کر اس کے عبا کا دامن تھام لیا۔

”میرے چارہ ساز! ابھی کہاں تم جا سکتے ہو! دیکھو ہماری پلکوں پر ستارے چمک

رہے ہیں۔ ابھی انہیں تمہارے قدموں پر نچھاور ہونا ہے۔ تم ہمارے قافلہ میں ایک اجنبی مسافر کی طرح آئے مگر ہمارے دلوں کی سرزمین فتح کر لی۔ پیارے! تم اپنی راجدھانی چھوڑ کر کہاں جا رہے ہو؟ ابھی تو ہم یہ بھی نہ معلوم کر سکے کہ تم کون ہو اور کہاں سے آئے ہو“ سردار قافلہ نے بڑی لجاجت کے ساتھ کہا۔

”ویسے دامن جھٹکنے کی میری عادت نہیں! لیکن تم یہ جاننے کی کوشش نہ کرو کہ میں کون ہوں؟ تمہارا گوہر مقصود تمہیں مل گیا۔ تم خوشی خوشی اپنی راہ لو۔ جو کچھ میں نے تمہارے ساتھ کیا ہے وہ میرا فریضہ کرم تھا۔ میں تم سے جزا و شکر کا طلب گار نہیں“ (لا نطلب منکم جزاء ولا شکورا) بھرپور شان بے نیازی کے ساتھ مسافر نے جواب دیا۔

”لیکن کسی شخص کا تعارف تو انسان کا پیدائشی حق ہے اور پھر تم جیسا پیکر حیرت انسان، جیسے دیکھ کر جاننے کی کوشش نہ کرنا ہی اپنی فطرت سے جنگ کرنا ہے۔ تم دامن نہ جھٹکو میں دامن نہ چھوڑوں۔ اس سے بڑھ کر ارجمند گھڑی اور کیا ہو سکتی ہے؟ گزرے ہوئے عرصہ غم کی طرح تم اسے بھی دراز کر دو۔ کفارہ ہو جائے گا“ سردار قافلہ نے اصرار کرتے ہوئے کہا۔ ”دیکھو تم ایک مسافر ہو۔ غیر متعلق باتوں کا پیچھا کرنا مسافروں کا کام نہیں ہوتا۔ میں کون ہوں، یہ سوال تقاضائے فطرت ضرور ہے، لیکن ہر سوال کا جواب دینا فطرت کے نزدیک ضروری کب ہے؟ دیکھو! میرے دامن سے شکستہ حال انسانوں کی لاکھوں امیدیں وابستہ ہیں۔ تم مجھے اجازت دے دو۔ کتنی ہر نعم آنکھیں میرے انتظار میں ہوں گی۔ تمہاری لا یعنی باتوں کیلئے میرے پاس وقت نہیں ہے!“ مسافر نے ہر وقار لہجہ میں جواب دیا۔

”اچھا، تم نہ بتاؤ کہ تم کون ہو۔ لیکن ہمارے دل کی خلجان تو دور کر دو کہ تم زیر نقاب تھے تو ہر طرف تاریکیوں کا راج تھے اور تم بے نقاب ہو گئے تو تمہارے چہرے کی شعاعوں سے ہر طرف اجالا ہو گیا۔ آخر تم ہی بتاؤ کہ ہم تمہیں کیا سمجھیں؟ انسان یا فرشتہ؟ لیکن فرشتوں کا ایسا پیکر نہیں ہوتا اور انسان کا چہرہ سورج نہیں ہو سکتا۔ اب سوائے اس کے اور کیا کہا جاسکتا ہے کہ تم حیرتوں کی ایک نئی مخلوق۔“

”میرے دلوانو! میں بڑی سماجت سے کہہ رہا ہوں کہ کبیدہ خاطر نہ ہونا“۔ سردار قافلہ

نے جھجکے ہوئے کہا۔

”تم سے کئی بار کہہ چکا کہ میں کون ہوں؟ اس کے پیچھے نہ پڑو۔ لیکن تم اپنی ضد سے باز نہیں آتے۔

میں ”کون“ ہوں؟ یہ ایک ایسا سوال ہے جس کا جواب تمہاری عقل و فہم سے بالاتر ہے۔
لہٰذا معرفتی حقیقۃً غیر دینی (میرے رب کے سوا مجھے اور کوئی نہیں جانتا کہ میں کون ہوں؟)
اب بھی تمہاری تشفی نہ ہوتی ہو تو سنو کہ میرے جمال حقیقت پر بے شمار نقاب پڑے ہوئے ہیں تاکہ تمہارے اندر تاب نظر باقی رہ سکے اور تم میرے چہرے کی برکتیں لوٹ سکو۔ وہ بشریت کا نقاب تھا جسے ابھی تمہارے سامنے اُلٹا تھا اور وہ میرے چہرہ حقیقت کا سب سے پہلا نقاب ہے، جسے ڈال کر میں نے تمہاری انجمن میں قدم رکھا ہے تاکہ تم مجھ سے مانوس ہو کر میرے دامن کے قریب آ سکو، اور میں تمہیں خدائے قیوم کی بارگاہ اقدس تک پہنچا دوں۔

دیدۂ انسانی میرے چہرہ حقیقت کا جمال دیکھنے کی تو انانی نہیں رکھتی۔ اس کی رسائی صرف میرے پیکر ظاہر تک ہے اور اسی سرمایہ نظر پر دنیا مجھے بشر کہتی ہے۔ سمجھ گئے نا!“
پس تم اپنی نظر بھر دیکھ لو۔ پوچھ مت کہ میں کون ہوں میرے کشور حسن میں آنکھوں کیلئے اجازت نظارہ ضرور ہے پر زبان کیلئے اذن سوال نہیں۔ تم اپنی مقدور سے آگے بڑھنے کی کوشش نہ کرو“ مسافر نے حکیمانہ انداز میں سمجھاتے ہوئے کہا۔

لیکن تم تو اس عصری فانوس میں بھی بشریت سے ماوراء نظر آتے ہو۔ اور یہ کچھ ہماری نگاہ کا اعجاز نہیں، تمہارے ہی جلوۂ آشکار کا کرشمہ ہے۔ یہی تمہارا پیکر ظاہر جسے تم نے ہمارا سرمایہ نظر ٹھہرایا ہے، تمہارے جمال حقیقت کی غمازی کرتا ہے۔ اب ہم نہیں کہہ سکتے یہ ہمارا فریب نظر ہے یا فی الحقیقت تم ہی ایسے ہو“۔ سردار قافلہ نے سہمے ہوئے لہجہ میں کہا۔

”فریب نظر نہیں، ایک موجود حقیقت! لیکن بہت مبہم!! جیسے بادل کے سیاہ پردوں میں چاندنی رات!!! پھر تم ہی سوچو اگر یہ اندیشہ محض بے بنیاد ہوتا تو خداوند فلک کی بارگاہ جلال سے اس اعلان کی ضرورت کیوں پیش آتی قل انما انا بشر مثلكم نظر اپنے نظارہ

میں آزاد رہ کر بھی مجھے بشر ہی سمجھی۔ تو بتاؤ یہ کس خطرے کا دروازہ بند کیا جا رہا ہے؟
میں امید کرتا ہوں کہ میری گفتگو کا اصل مدعا تم سمجھ گئے ہو گے، اور اب یہ سلسلہ ختم
کر دو گے، اچھا اب مجھے اجازت دو، مسافر نے سنجیدگی کے ساتھ کہا:

”فرط شوق کی یہ ایک بے ارادہ لغزش تھی جو خود رنگی میں مجھ سے سرزد ہو گئی۔ معاف
کرنا میں نے بے محل سوال کر کے تمہیں زحمت دی۔ لیکن اتنا اور گوارہ کر سکو تو دم رخصت ذرا
اپنا نام بتاؤ۔ کم از کم تمہارے نام کی یاد سے میں اپنے خاطر کو تسکین دیتا رہوں گا۔“ سردار
قافلہ نے نہایت مودبانہ انداز میں کہا۔

”تعجب ہے! زمین و آسمان کے زیر و زبر سے لے کر بہت و عرش کے بام و در تک دفتر
وجود کے ہر ورق پر میرے نام کی مہر ثبت ہے اور نام بتانے کی احتیاج باقی رہ گئی ہے؟ کاش
تم پوچھنے کی بجائے پڑھنے کی کوشش کرتے!

اچھا فرض کرو، ایک ایسی ہستی جو اپنی سرشت میں ہر طرح کی آلودگی سے بالکل معصوم
پیدا ہوئی ہو۔ جس کا مزاج قطرتِ اتنا طیب و طاہر اتنا برتر و عالی ہو کہ مکارم و فضائل اس کے
دامن میں جگہ پا کر عزت و شرف حاصل کرتے ہوں اور پھر جو اپنے محاسن و کمالات میں
زمین سے لے کر کنگرہ عرش تک بساری کائنات کا مرجع حمد و ستائش ہو تو تم ہی بتاؤ، ایسی ہستی
کو تم کس نام سے پکارو گے؟“ — مسافر نے مسکراتے ہوئے دریافت کیا۔

سردارِ قافلہ نے کہا: ”اس کا نام سوائے محمد کے اور کیا ہو سکتا ہے (چونکہ کر) تو کیا تم
محمد ہو؟ تم ہی بنی آخر الزماں ہو؟ اے خوشا نصیب! تم ہی قدوسیوں کے جہر مٹ میں چمکنے
والی وہ تجلی فاراں ہو جس کی خبر حضرت مسیح نے دی تھی؟“

عالمِ کیف میں ڈوب کر سردارِ قافلہ یہ کہہ ہی رہا تھا کہ شجر و حجر کی گردنیں جھک گئیں اور
دشت و کہسار کے گوشہ گوشہ سے آوازیں آنے لگیں۔

الصَّلٰوةُ و السَّلَامُ عَلَیْكَ يَا رَسُولَ اللّٰهِ

الصَّلٰوةُ و السَّلَامُ عَلَیْكَ يَا نَبِیَ اللّٰهِ

الصَّلٰوةُ و السَّلَامُ عَلَیْكَ يَا حَبِیْبَ اللّٰهِ

قافلے والے بھی دست بستہ کھڑے ہو کر عشق و عقیدت کی اس انجمن میں شریک ہو

گئے۔

افسوس کہ یہاں پہنچ کہ میری آنکھ کھل گئی اور اچانک یہ دلکش نظارہ نگاہوں سے اوجھل ہو گیا۔ اب اگر کہیں قافلہ والوں سے ملاقات ہوئی تو میں پوچھوں گا کہ گم شدہ ہیرا پا کر انہیں زیادہ خوشی ہوئی تھی یا اقلیمِ عرش کے رہنے والے یزدائی مسافر کو؟

کاش نیند کا پھر کوئی جھونکا آتا اور مجھے وادیِ ظلمات میں اڑا لے جاتا۔

ہے آرزو کہ آئے قیامت ہزار بار

جلوہ طرازیِ قد رعنا لئے ہوئے

ارشاد القادری

ایک وُ جود — دو متضاد حیرتوں کا مرکز!

تاریخ عالم کی دواہم ترین راتیں

عرش الہی کے سایہ میں ملائکہ مقربین سر جھکائے کھڑے تھے کہ حجات عظمت سے آواز آئی: —

ملاء اعلیٰ کے تمام فرشتے آج کی رات زمین پر جمع ہو جائیں۔ وہیں جہاں ہمارے جلال و جبروت کا گھر ہے۔ خواہل زمین کا قبلہ عبادت ہے۔

آج باعث ایجاد عالم کا ظہور ہونے والا ہے۔ شرق و غرب، بحر و بر اور تمام اقطار ارض میں منادی کر دی جائے کہ کونین کا تاجدار آرہا ہے۔ اس کے خیر مقدم کیلئے اپنی نگاہوں کا فرش بچھائے رکھیں۔ مکہ کی وادیوں، ام القرئی کے کہساروں اور حرم کے بام و در پر چمنستان فردوس کی بہاروں کا غلاف چڑھا دیا جائے۔ سیارہ افلاک کے پہرہ داروں سے کہہ دو کہ اس وقت آج آفتاب کے چہرے سے نقاب نہ اٹھائیں جب تک خسروئے کائنات کی طلعت زیبائے خاکدان گیتی کا ذرہ ذرہ منور نہ ہو جائے۔

ستاروں کی انجمن میں اعلان کر دو کہ آج رات کے پچھلے پہر اپنی مجلس شبینہ برخاست کر کے فرش زمین پر اتر آئیں اور مکہ کی فضاؤں میں چراغاں کر دیں۔

یہ فرمان شاہی سنتے ہی تمام فرشتے سجدے میں گر پڑے۔ رات بھر قدسیانِ فلک کے قافلے زمین پر اترتے رہے۔ صبح ہونے سے پہلے پہلے کنگرہ عرش سے لے کر گل کدہ فردوس تک کی ساری زیبائیاں وادی حرم میں سٹ کر آ گئیں۔

جیسے ہی صبح صادق کا اُجالا چمکا۔ مکہ کی فضا رحمت و انوار سے بھر گئی۔ نقیبوں کی صداؤں

سے دشت و جبل گونج گونج اُٹھے۔ گلی گلی حوران خلد کی آنچلوں کی خوشبو سے معطر ہو گئی۔
جبریل امین ایک سبز پرچم لے کر خانہ کعبہ کی چھت پر چڑھ گئے۔ اور حضور شاہی
میں سلامی پیش کی۔

الصَّلَاةُ وَالسَّلَامُ عَلَيْكَ يَا مُحَمَّد

الصَّلَاةُ وَالسَّلَامُ عَلَيْكَ يَا رَسُولَ اللَّهِ

الصَّلَاةُ وَالسَّلَامُ عَلَيْكَ يَا حَبِيبَ اللَّهِ

اس صدائے سلام و تہنیت پر تمام ملائکہ سر و قد کھڑے ہو گئے۔ حرم کی جھکی ہوئی
دیواریں ایستادہ ہو گئیں۔ امیر کشور نبوت کی سواری اس دھوم سے آئی کہ صدائے مرحبا سے
اکناف عالم گونج اُٹھے۔

حضرت روح الامین کی زبان سے جاء محمد کا مژدہ سن کر ایک فرشتہ نے دبی
زبان میں اپنے ساتھیوں سے کہا: —

تم لوگ جانتے ہو یہ محمد کون ہیں؟ جن کی آمد پر زمین سے لے کر آسمان تک ترک و
احتشام اور شکوہ و جلال کا ایک عالم آباد ہو گیا ہے۔

ساتھیوں نے جواب دیا: — اس کائنات میں کون سی مخلوق ہے جو محمد علیہ الصلوٰۃ و
السلام کو نہیں جانتی۔ عرش کی چھاؤں میں لاکھوں برس بیت گئے اور تمہیں اب تک نہیں معلوم
ہو سکا کہ محمد کون ہیں؟ بڑے تعجب کی بات ہے۔

فرشتہ نے کہا: — وہ محمد جن کا نام عرش الہی کے بام و در پر کندہ ہے اور جن کے نور
سے ہماری پیشانیاں تابندہ ہیں۔ بھلا انہیں کون نہیں جانتا۔ وہ تو چراغ انجمن ہیں۔

معاذ اللہ! یہ بات بھی پوچھنے کی تھی۔

ساتھیوں نے کہا: تو پھر پوچھنے کی وجہ؟ کیا عرش و فرش کی کائنات میں ان کے سوا بھی
کوئی اور محمد ہے؟

فرشتے نے جواب دیا: — پوچھنے کی وجہ حیرت ہے اور وہ محتاج بیان نہیں۔

تم ہی سوچو۔ وہ محمد نور مجرد سے جس کا عنصر تیار ہوا۔ اور کنز مخفی میں جس کی نشوونما ہوئی

اور اب جس کے دم سے نورانیوں کا عالم آباد ہے۔ وہ دیارِ نور سے اس جہان تاریک میں کیوں کر آسکتے ہیں۔

آخر ہم یہ کیسے باور کر لیں کہ وہ محمد جن کے رخ کی روشنی میں ہم لوح محفوظ کے نوشتے پڑھتے ہیں وہ یہاں آگئے۔ کیا عرش کی قدیلیں بے نور ہو گئیں۔ یہ کرۂ ارض جو کائنات کا سب سے نچلا طبقہ ہے اور وہ محمد جس کے قدم کے قریب عالم امکان کی بلندیاں ختم ہو جاتی ہیں۔ دونوں میں کیا جوڑ ہے؟ عالم نور کا پروردہ ناز اس ظلمت کدۂ خراب میں؟ آخر کیسے یقین آسکتا ہے۔

ساتھیوں نے جواب دیا: — ویسے بات تو واقعی حیرت انگیز ہے لیکن غلط نہیں ہے۔ یقین کرو ان کی تشریف آوری امر واقعہ ہے وہ نہ آتے تو اتنا اہتمام کس کیلئے ہوتا۔
حضرت روح الامین کعبہ کی چھت پر کھڑے کھڑے یہ گفتگو سن رہے تھے۔ انہوں نے فیصلہ کن انداز میں کہا: —

آخر اس میں بحث و تکرار کی کون سی بات ہے۔ ہاں محمد تشریف لائے ہیں جو مسند نشین عرش ہیں۔ لیکن یقین نہ آنے کی وجہ؟ کیا تمہیں معلوم نہیں کہ ہدائے ذوالجلال نے عرش و فرش کی مملکت انہیں بخش دی ہے۔

ایوان شاہی کا شکوہ و جلال منسلّم، مگر مملکت کی سوگوار آبادیوں میں قدم رنجہ فرمانا عظمت شاہی کے خلاف کب ہے؟ اب تک ملاء اعلیٰ مرکز توجہ تھا۔ اب خاکدان گیتی کا طالع قسمت اوج پر ہے۔ اب تک یہ شمع بجلی عرش کی انجمن میں فروزاں تھی۔ اب فرش کا شبستان روشن ہوگا۔
اور تمہارا یہ استعجاب کہ عالم نور کا لطیف پیکر اس ظلمت کدۂ خاک میں کیوں کر آسکتا ہے۔ خود باعث تعجب ہے۔

دُور کیوں جاؤ۔ خود اپنا ہی حال دیکھ لو۔ تمہارا یہ لطیف پیکر اس وقت کس عالم میں ہے؟ عالم گیتی کی عمر کے لحاظ سے ابھی چند ہی صدیوں کی تو بات ہے جبکہ محکمہ اجل کے فرشتے انسانوں کی روح قبض کرنے بشر کے مثالی پیکر میں یہاں آتے تھے۔

میں خود حضرت مسیح علیہ السلام کی رُوح پھونکنے جب حضرت مریم کے پاس آیا تھا تو

میرا مثالی پیکر ایک بشر ہی کا تو تھا۔
اس حقیقت کو سمجھنے کیلئے کافی مواد موجود ہیں کہ عالم قدس سے کسی نوری مخلوق کا بشری لباس میں آنا یہاں کوئی اچنبھے کی بات نہیں ہے۔ ایسا ہونا ممکن ہی نہیں بلکہ قطعاً واقع بھی ہے۔

دوسری رات

رجب کی ۲۶ ویں تاریخ تھی۔ رات کے گیسو ہر طرف بکھرے ہوئے تھے۔ مکے کی ساری آبادی محو خواب تھی۔ تاروں کی چھاؤں میں کائنات کا مرکز آج حضرت ام ہانی رضی اللہ عنہا کے گھر میں منتقل ہو گیا تھا۔ درود یوار سے حبیب کبریا کے جلوؤں کی روشنی پھوٹی پڑ رہی تھی۔

رات کا محافظ دستہ عالم بالا سے فرش گیتی کیلئے چلنا ہی چاہتا تھا کہ حجابات عظمت سے آواز آئی: —

عرش کی قدیلوں کی روشنی تیز کر دی جائے، جنتوں کی کائنات نئے ڈھنگ سے آراستہ کی جائے۔ قدم قدم پر تجلیات کی شمعیں روشن کر دی جائیں۔ روش روش پر بہاروں کا خزانہ بکھیر دیا جائے۔ کوثر و تسنیم کی سعید موجوں پر نور کی کرن بچھادی جائے۔ حوران بہشتی حسن مجرد کے شفاف آبگینوں سے حجابات کے پیراہن اتار دیں۔ ملکوت اعلیٰ کے تمام فرشتے اپنے اپنے آسمانوں پر قطار اندر قطار کھڑے ہو جائیں۔ افلاک کے تمام سیارے ٹھہر جائیں۔ وقت کا قافلہ رک جائے۔ خیر مقدم کیلئے پیغمبران اولوالعزم آسمانوں کی گزرگاہوں پر کھڑے ہو جائیں۔ فرش گیتی سے بہ ہزاراں جاہ و جلال آج میرا حبیب یہاں تشریف لارہا ہے۔ وہی حبیب جو میرے دست قدرت کا نقش اول ہے، جسے میں نے اپنی ساری کائنات کا مختار عام بنا دیا ہے۔ فرمان سنتے ہی عالم قدس میں نورانی مسرتوں کا ایک سماں بندھ گیا۔ چشم زدن میں عالم بالا کا نقشہ بدل گیا۔ جنت کی کٹی ہوئی بہاریں فضائے نور پہ چھا گئیں۔ آسمان کی شاہراہوں پر تجلیات کے آئینے نصب کر دیئے گئے اور نوری کرنوں کا غلاف عرش کے بام و در پر چڑھا دیا گیا۔ ماہتابی کنگروں پر پرچم کبریائی اس شان سے اڑایا گیا کہ سطوت جلال سکے عرش کا

پایہ ہل گیا۔ جتنوں کی سرزمین پر بہاروں نے پھول برسائے۔ نظاروں نے منہ چوما، گل ریز تبسم نے موتی لٹاتے، حسن بے نقاب نے چراغاں کیا۔ روش روشن نکھر گئی، چمن چمن سنور گیا اور شباب نور کے نئے پیکر میں جگمگاتی ہوئی حوریں قطار باندھ کر ہر طرف کھڑی ہو گئیں۔ دم کے دم میں قدس کا عالم لطیف بن سنود کر آراستہ ہو گیا۔ اتنے میں آسمانی دنیا کا دروازہ کھلا۔ تجلیات کے جلو میں حضرت جبریل علیہ السلام آگے بڑھے۔ فضائے نور میں تیرنے والا براق نام کا ایک نورانی سیارہ آج ان کے ہمراہ تھا۔ آسمان کی بلندیوں سے اتر کر سیدھے وہ مکے میں حضرت ام ہانی رضی اللہ عنہا کے مکان پر تشریف لائے۔ آج ان کے آنے کا انداز ہمیشہ سے نرالا تھا۔ دروازے کے بجائے مکان کی چھت توڑ کر اندر داخل ہوئے۔

حبیب کبریا محو خواب تھے۔ آنکھیں بند تھیں، دل جاگ رہا تھا۔ کچھ دیر تک سوچنے کے بعد حضرت جبریل آگے بڑھے اور اپنے کا فوری لب محبوب کے پائے ناز سے مس کر دیئے، ٹھنڈک محسوس ہوتے ہی نشان قدرت کی زنگسی آنکھیں کھل گئیں۔ دریافت فرمایا: ”جبریل کیسے آنا ہوا؟“

سفیر غیب نے جواب دیا: — ”خداے برتر کی طرف سے حریم عظمت میں تشریف ارزانی کا پروانہ لے کر حاضر ہوا ہوں۔ سارا عالم قدس اپنے پچھڑے ہوئے محبوب کیلئے چشم براہ ہے۔ وہ سرحد تجلیات جہاں وہم و خیال کے پر جلتے ہیں۔ جہاں ملکوت اعلیٰ تک کی رسائی ناممکن ہے۔ آج وہاں آپ کو اسی لباس بشر میں خرام ناز فرمانے کی دعوت دی گئی ہے۔ حضور تشریف لے چلیں۔ زمین سے لے کر آسمان تک ساری گزرگا ہوں پر امیدوں کا ہجوم ہاتھ باندھے کھڑا ہے۔“

چند ہی لمحے کے بعد خاکدان گیتی کا ایک بشر براق پر سوار ہو کر اس شان سے عالم قدس کی طرف روانہ ہوا کہ ملکوت اعلیٰ کے مرسلین نیاز مند غلاموں کی طرح رکاب تھامے ہوئے ساتھ ساتھ چل رہے تھے۔

مسجد اقصیٰ میں انبیائے سابقین کی ساری جماعتیں عقیدتوں کا خراج لئے حاضر تھیں۔ سرکار کی اقتداء میں نماز ادا کر کے سب نے امامت کبریٰ کے منصب کے ساتھ اپنی نیاز

84928

مندی کا گھلا ہوا اعلان کیا۔ وہاں سے فارغ ہو کر حضور آسمانوں کی طرف چلے۔ گزرگا ہوں پر خیر مقدم کیلئے پیغمبرانِ اولوالعزم کھڑے تھے۔ ہر جگہ قدسیوں کے بیڑے سلامی کیلئے جھکے ہوئے تھے۔ عرش الہی کی مانوس فضا میں داخل ہوتے ہی بیتے دنوں کی یاد تازہ ہو گئی۔ قدم پڑتے ہی عرش کا دل خوشی سے جھوم اٹھا۔ پھر وہاں سے آگے بڑھے، بڑھتے رہے عالم بشر ہی نہیں عالم ملکوت بھی پیچھے رہ گیا۔ پھر بڑھے، بڑھتے بڑھتے اب وہاں تھے جہاں کی خبر کسی کو نہیں معلوم۔ ایک محبوب اپنے محبت سے، ایک بندہ اپنے معبود سے کس طرح ملا؟ ماتھے کی آنکھ سے ان دیکھی ہستی کا نظارہ کیوں کر ہوا؟ کیا کیا باتیں ہوئیں؟ پاگاہ شہنشاہی سے محبوب کو کیا کیا خلعتیں عطا ہوئیں۔ یہ ساری تفصیلات صیغہ راز میں ہیں۔ صبح ہوئی تو سارے مکے میں ایک شور برپا تھا۔ اہل یقین و خرد خدا کو دیکھنے والی آنکھوں پر نثار ہو گئے۔ لیکن نادانوں نے کہا:۔

”ایک بشر کیلئے عالم بالا کا سفر ممکن ہی نہیں ہے۔ یہ ساری کہانی بالکل من گھڑت ہے۔ حیرت ہے کہ ایک پیغمبر کی زبان سے اس طرح کی انہونی بات سننے میں آرہی ہے۔“

خانہ کعبہ کا طواف کرتے ہوئے چند فرشتے یہ باتیں سن رہے تھے۔ انہوں نے آپس

میں کہا:۔

”تمہیں وہ رات یاد ہوگی جس کی صبح کو عبد اللہ کے آنگن میں نور کی بارش ہو رہی تھی۔ زمین سے آسمان تک ہر عالم میں رحمت و مسرت کا جشن منایا گیا تھا اور مکے کی ساری فضا فرشتوں کے پروں سے چھپ گئی تھی۔ اس موقع پر جب یہ معلوم ہوا کہ یہ سارا اہتمام محمد ﷺ کی تشریف آوری پر ہو رہا ہے۔ تو کچھ فرشتوں کو کتنی حیرت ہوئی تھی کہ عالم قدس کا پروردہ ناز اس ظلمت کدہ خراب میں کیونکر تشریف لاسکتا ہے اور آج جب وہ اپنی مانوس دنیا کی طرف چند لمحے کیلئے واپس تشریف لے گئے تو بنی نوح انسان کے یہ نادان افراد حیرت سے واقعہ کا ہی انکار کر رہے ہیں۔ حالاں کہ دونوں جہان اس واقعہ پر گواہ ہیں۔ محمد ﷺ کی یہ شان بھی عجیب ہے۔ وہ یہاں آئیں تو فرشتوں کو حیرت۔ اور یہاں سے جائیں تو

انسانوں کو حیرت — ان کی ذات حیرتوں کا مجموعہ ہے —!“

دوسرے فرشتے نے جواب میں کہا: —

”در اصل حیرت تو ان انسانوں کی عقل پر ہے جو ان کے یہاں آنے پر حیرت نہیں کرتے، جانے پر حیرت زدہ ہیں حالانکہ کسی کا اپنے وطن میں ہونا باعث حیرت نہیں ہے۔ باعث حیرت غیر جگہ نظر آنا ہے۔“

جمال یار کی زیبائیاں ادا نہ ہوئیں
ہزار کام لیا میں نے خوش بیانی سے

علامہ ارشد القادر

زُلف و زنجیر کی کہانیاں

آرزوؤں کا انتخاب

مدینے کی وہ رات جس کی صبح کو معرکہ بدر کیلئے روانگی تھی، عید کی شب سے کم نہیں تھی۔ آرزوؤں کی ترنگ میں روئیں اس طرح شرابور تھیں کہ ہر آنکھ سے کوثر کی شراب کا پیمانہ چھلک رہا تھا۔

کہتے ہیں کہ رات کی تنہائی میں ایک جگہ بیٹھ کر دوسرے فروش نو جوان آپس میں باتیں کر رہے تھے۔ شائد طلوع ہونے والی صبح تمنا کی خوشی میں ان کی آنکھوں کی نیند اڑ گئی تھی۔ عالم شوق کی سرمستی میں گفتگو اتنی والہانہ ہو گئی تھی کہ کبھی کبھی پلکوں کا دامن بھیک جاتا تھا۔ جذبات کے تلاطم میں بیخود ہو کر ایک ساتھی نے دوسرے سے کہا — ”طلوع سحر میں اب چند ہی گھڑیوں کا فاصلہ رہ گیا ہے۔ محویت شوق کا یہ خموش عالم شائد پھر نہ مل سکے۔ اس لئے آؤ کل کے پیش آنے والے معرکہ جنگ کیلئے اپنے رب کے حضور میں اپنی سب سے محبوب آرزو کی دعا مانگی جائے۔“

یہ سنتے ہی فرط مسرت سے دوسرے ساتھی کا چہرہ کھل اٹھا۔ والہانہ جذبہ شوق میں اس پیش کش کا خیر مقدم کرتے ہوئے جواب دیا: —

”نہال آرزو کی شادابی کیلئے اس سے زیادہ کیف بار لہجہ اور کیا مل سکتا ہے۔ میں دعا کرتا ہوں تم آمین کہو، تمہاری دعا پر میں آمین کہوں گا۔“

اب دل کا عالم قابو سے باہر ہو چلا تھا۔ روح کی گہرائی سے لے کر پلکوں کی چلمن تک ساری ہستی ایک پرسوز کیف میں ڈوب گئی تھی — ہاتھ اٹھتے ہی دعا کے یہ الفاظ رات کی

خاموش فضا میں بکھر گئے: —

”خداوند! کل میدان جنگ میں دشمن کا سب سے بڑا سورا اور جنگ آزمودہ بہادر میرے مقابلے پر آئے۔ میں اس پر شیر کی طرح ٹوٹ پڑوں پہلی ہی ضرب میں اس کی تلوار کی دھار موڑ دوں، اس کے نیزے کے ٹکڑے اڑا دوں، اور اپنی نوک شمشیر اس کے سینے میں پیوست کر کے اسے زمین پر بڑپتا ہوا دیکھو ٹھیک اس وقت جبکہ وہ شدت کرب سے وہ چیخ رہا ہو۔ میں امن کے قریب جا کر آواز دوں کہ آج تیرے کفر کا غرور ٹوٹ گیا۔ جس خدا کی غیبی قدرتوں کا تو نے مذاق اڑایا تھا دیکھ آج اس نے بادلوں کی اوٹ سے اپنے جلال و جبروت کا لشکر اتار دیا ہے۔ آج اس کے پیغمبر کی فیروز مندیوں کے ظہور کا دن ہے۔

پھر اس کا سر قلم کر کے ہمیشہ کیلئے ذلتوں کی خاک پر روندے جانے کیلئے پھینک دوں۔“

اب دوسرے ساتھی نے اپنی دعا کا آغاز یوں کیا: —

”الہ العالمین! میری آرزو یہ ہے کہ کل کے پیش آنے والے معرکہ جنگ میں میرا مقابلہ دشمن کے کسی جیوٹ اور دلیر سپاہی سے ہو۔ وہ طرح طرح کے ہتھیاروں سے لیس ہو کر میرے مقابلے پر آئے۔ شوق شہادت میں مدہوش ہو کر میں اس کی طرف بڑھوں۔ وہ میرے اوپر حملہ کرے۔ میں اس کے اوپر وار کروں۔ لڑتے لڑتے میں گھائل ہو جاؤں۔ میرا سارا جسم زخموں سے چور ہو جائے۔ اسلام کا عشق میری رگوں سے خون کی ایک ایک بوند کا خراج وصول کرے۔ یہاں تک کہ میں بیتاب ہو کر زمین پر گر پڑوں۔ دشمن میرے سینے پر سوار ہو کر میرا سر قلم کر لے۔ میری ناک کاٹ لے، میری آنکھیں نکال لے، میرے چہرے کی ہیئت بگاڑ دے، میرے جسم کے ٹکڑے کر ڈالے۔

اس کے بعد میں اس حال میں تیرے سامنے پیش کیا جاؤں کہ میری ناک کٹی ہوئی ہو، آنکھیں نکال لی گئی ہوں، کان جدا کر دیئے گئے ہوں، زخموں کے نشانات سے چہرے کی ہیئت بگاڑ دی گئی ہو، پھر سر سے پاتک خون میں نہائے ہوئے اپنے ایک مسکین بندے کو اس حال میں دیکھ کر تو در یافت کرے۔

یہ تو نے اپنا کیا حال بنا رکھا ہے۔ میری دی ہوئی آنکھیں کیا ہوئیں، کان اور ناک

کہاں پھٹک آئے۔ تیرا خوبصورت چہرہ کیسے بگڑ گیا۔

پھر میں جواب عرض کروں:

رَبِّ الْعِزَّت! تیرے اور تیرے محبوب کی خوشنودی کیلئے یہ سب کچھ میرے ساتھ پیش آیا۔ صرف اس تمنا میں میرا یہ حال ہوا کہ تو مجھ سے راضی ہو جائے اور تیرے حبیب کو میں راضی کر لوں۔“

واقعات کے راوی بیان کرتے ہیں کہ دونوں وارفتنہ حالوں کی پُرسوز دعائیں بارگاہ رب العزت میں قبول ہو گئیں۔ دوسرے دن میدان جنگ میں دونوں کے ساتھ وہی حالات پیش آئے جو اپنے رب کے حضور میں انہوں نے بطور دعا مانگی تھیں۔

کہنے کی بات یہ ہے کہ دشمن پر فتح پانے کی دعا تو سبھی مانگتے ہیں لیکن اپنی ہستی کو دشمن کے حوالے کر دینے کی دعا تو ایک دم نرالی ہے۔ ایسی آرزو اسی کے سینے میں چل سکتی ہے جس نے شہیدوں کی زندگی کا عروج ماتھے کی آنکھوں سے دیکھ لیا ہو۔ اور جس کی نگاہ میں مدنی محبوب کا ایک جاں نواز تبسم ساری متاع زندگی پر حاوی ہو گیا ہو۔

جلوؤں کی وادی

مکہ سے چند میل کے فاصلے پر حُدُیْبِیہ نام کی وادی تاریخی عظمتوں کی ایک بہت بڑی جلوہ گاہ ہے۔ عشق و ایمان کی بہت سی جاں فروز کہانیاں اس کے دامن سے وابستہ ہیں۔ کہتے ہیں کہ سرکار ابد قراری ﷺ ہجری میں اپنے پندرہ سو جاں نثاروں کے ساتھ طواف کعبہ کی نیت سے مکہ کیلئے روانہ ہوئے۔ جب مکہ چند میل رہ گیا تو حدیبیہ نام کی ایک وادی میں قافلے کے ٹھہرنے کا حکم صادر فرمایا۔ وہیں پر یہ خبر موصول ہوئی کہ کفار مکہ نے طے کر لیا ہے کہ وہ شہر میں داخل نہیں ہونے دیں گے۔

یہ اطلاع پانے کے بعد سرکار ﷺ نے حضرت عثمان غنی رضی اللہ عنہ کو ہدایت فرمائی کہ وہ مکہ والوں سے جا کر کہیں کہ ہم لوگ جنگ کی نیت سے نہیں آئے صرف عمرہ کر کے یعنی صفا و مروہ کی سعی اور خانہ کعبہ کا طواف کر کے لوٹ جائیں گے۔ بے خطر وہ ہمیں حرم میں آنے کی

اجازت دیں۔

سرکار کا یہ پیغام لے کر حضرت عثمان رضی اللہ عنہ مکے کیلئے روانہ ہو گئے۔ شہر پہنچ کر انہوں نے سرداران مکہ سے ملاقات کی اور انہیں ساری تفصیل بتائی لیکن وہ اپنی ضد پر اڑے رہے۔ ابھی حضرت عثمان مکے ہی میں تھے کہ کسی نے قافلے میں یہ خبر اڑادی کہ حضرت عثمان کو کفار مکہ نے شہید کر دیا۔ اس خبر کے مشتہر ہوتے ہی صحابہ کرام میں سخت اضطراب و ہرجا برپا ہو گیا۔ صحابہ کرام کی بیتابی دیکھ کر سرکار نے ایک درخت کے نیچے سب کو جمع کیا۔ اور اس بات پر ایک ایک شخص سے عہد لیا کہ اگر یہ خبر صحیح ہوئی تو خون عثمان کا انتقام لینے کیلئے جان تک کی بازی لگادی جائے گی۔

ویسے سرکار سے یہ حقیقت مخفی نہیں تھی کہ یہ خبر غلط ہے اور حضرت عثمان زندہ و سلامت ہیں جیسا کہ اس کی تابید اس واقعہ سے ہوتی ہے کہ سرکار کے ہاتھ پر جب سب لوگ بیعت کر چکے تو اخیر میں حضور نے اپنے ایک دھت کریم کو حضرت عثمان کا ہاتھ قرار دیا اور اپنے دوسرے ہاتھ پر اُن کا ہاتھ رکھ کر ان کی طرف سے بھی بیعت لی۔ اگر حضور کے علم میں وہ زندہ نہ ہوتے تو ہرگز انہیں بیعت میں شریک نہ فرمایا جاتا کیونکہ وفات یافتہ آدمی سے کسی معاہدہ پر اقرار لینا قطعاً بے معنی ہے۔

اسی موقع پر بعض صحابہ کرام نے نہایت حسرت کے ساتھ یہ کہا کہ حضرت عثمان ہم سے پہلے مکہ پہنچ گئے۔ یقیناً انہوں نے خانہ کعبہ کا طواف کر لیا ہوگا۔ حضور انور کو جب یہ بات معلوم ہوئی تو ارشاد فرمایا کہ ایسا ہرگز نہیں ہو سکتا۔ عثمان بغیر ہمارے خانہ کعبہ کا طواف نہیں کریں گے۔

صحابہ نے پھر دریافت کیا کہ آخر کون سی چیز انہیں طواف سے مانع ہوگی جبکہ وہ حرم میں داخل ہو گئے ہیں۔ حضور نے جواب دیا۔ ان کا جذبہ اخلاص کبھی انہیں اجازت نہیں دے گا کہ وہ بغیر ہمارے طواف کر لیں۔ چنانچہ جب حضرت عثمان واپس لوٹے تو صحابہ نے اُن سے کہا کہ آپ نے تو خدا کے گھر کا طواف کر لیا ہوگا۔ یہ سن کر ان کا چہرہ سرخ ہو گیا۔

عشق و ایمان کا جذبہ اخلاص انگ انگ سے پھوٹ پڑا۔ پھرے ہوئے جذبات میں یہ جواب دیا: —

”میرے ساتھ اس سے زیادہ سخت بدگمانی اور کیا ہو سکتی ہے کہ میں بغیر رسول اللہ ﷺ کے خدا کے گھر کا طواف کر لیتا۔ خدا کا گھر تو پہلے سے موجود تھا لیکن گھر کی چوکھٹ پر رہتے ہوئے بھی گھر والے سے ہمارا کیا رشتہ تھا؟ عرفان خداوندی کا یہ سارا تقرب تو رسول ہی کا عطا کیا ہوا ہے۔ انہی کے دم قدم سے خدا کے ساتھ ہماری روحوں کا سررشتہ وجود میں آیا ہے۔ بھلا میں انہیں چھوڑ کر کس منہ سے دربار خداوندی کا رخ کرتا۔

قسم خدا کی ایک سال بھی اگر مجھے انتظار کرنا پڑتا تو میں اپنے رسول کے انتظار میں ایک سال تک خانہ کعبہ کا طواف ملتوی رکھتا۔ قریش کے سرداروں نے بار بار مجھے اصرار کیا کہ میں خانہ کعبہ تک آ گیا ہوں تو طواف کر لوں۔ لیکن میں نے ہر بار انکار کیا کہ اپنے رسول کے بغیر ہر گز طواف نہیں کروں گا۔ — چاہے خانہ کعبہ میرے پیش نظر ہی کیوں نہ ہو۔“

حضرت عثمان رضی اللہ عنہ کے اس جواب نے خانہ خدا اور حبیب خدا کا فرق اتنا واضح کر دیا ہے کہ مظاہر خداوندی میں رسول کی حیثیت سمجھنے کیلئے اب فکر و نظر کا کوئی حجاب باقی نہیں رہا۔ اب یہ راز پوری طرح واشگاف ہو گیا۔ کہ خدا شناسی کی منزل میں رسول عربی ﷺ کا مقام عرفان کیا ہے؟ پھر حضرت عثمان کا یہ مشرب کچھ ان کی ذات کے ساتھ خاص نہیں تھا، سرکار نے یہ وجہ بتا کر کہ اُن کا جذبہ اخلاص کبھی اجازت نہیں دے گا کہ وہ میرے بغیر طواف کر لیں۔ — واضح کر دیا کہ عشق و ایمان کا مزاج ہی یہی ہے۔

صَلَّى اللّٰهُ عَلَيْهِ وَ عَلَىٰ آلِهِ وَ صَحْبِهِ وَ بَارَكَ وَ سَلَّمَ

اسی وادی میں عقیدت و عشق کا ایک اور نہایت رقت انگیز واقعہ پیش آیا۔ سہیل بن عمرو قریش کی طرف سے نمائندہ بن کر سرکار کی خدمت میں حاضر ہوا۔ مصالحت کی گفتگو شروع ہوئی۔ جب باتیں طے پا گئیں تو اب انہیں قید تحریر میں لانے کی ضرورت محسوس ہوئی۔

سرکار نے حضرت مولا علی رضی اللہ عنہ کو صلح نامہ کی عبارت لکھنے کیلئے بلایا۔ وہ کاغذ اور قلم

لے کر بیٹھ گئے۔ بسم اللہ کے بعد حضور نے صلحنامہ کی عبارت کا یوں افتتاح کیا: —
ہذا ما صالح علیہ محمد رسول اللہ — یہ وہ نکات ہیں جن پر محمد رسول اللہ نے
مصالحت فرمائی۔ اتنا ہی فقرہ حضرت علی لکھنے پائے تھے کہ سہیل نے مداخلت کرتے ہوئے کہا:
”یہ کاغذ ہمارے اور آپ کے درمیان مشترک ہے۔ اس پر کوئی ایسی عبارت
نہیں لکھی جاسکتی جس سے فریقین میں سے کسی کو اختلاف ہو۔ ہم آپ کو اگر
رسول اللہ ہی تسلیم کر لیتے تو اس مصالحت کی ضرورت ہی کیوں پیش آتی۔ اس
لئے آپ معاہدے کی عبارت سے رسول اللہ کا لفظ کٹوا دیجئے اور اس کی جگہ
ابن عبد اللہ لکھوائیے۔“

حضور نے یہ سوچ کر کہ مصالحت میں کوئی رخنہ نہ واقع ہو حضرت علی کو حکم دیا کہ
”رسول اللہ کا لفظ مٹا دو اور اس کے بجائے ابن عبد اللہ لکھ دو۔“

بارگاہ رسالت میں حضرت علی کا جذبہ اطاعت شعاری محتاج بیان نہیں ہے۔ مقام
صہبا میں آپ کا یہ واقعہ ساری دنیا جانتی ہے کہ آپ نے سرکار کے خواب ناز پر اپنی نماز جیسی
متاع گراںمایہ کو نثار کر دیا تھا جبکہ حضور آپ کے زانوائے اطہر پر سر رکھ کر آرام فرما رہے تھے۔
جس کے احساس ادب کی نزاکتوں کا یہ عالم ہو کہ کچی نیند محبوب کا اٹھ جانا بھی اسے گوارا نہ ہو
اس کے دل نیاز مند کی فداکاریوں کا کون اندازہ لگا سکتا ہے۔ لیکن خدیبیہ کے چشم دید
گواہوں کی زبانی یہ معلوم کر کے سکتہ ساطاری ہو جاتا ہے کہ انہی حضرت علی کو جب حضور
نے یہ حکم صادر فرمایا کہ رَسُوْلُ اللہ کا لفظ مٹا دو تو اُن کا جذبہ عقیدت اس حکم کی تاب نہ لا سکا۔
فرط الم سے دل کو ایسی ٹھیس لگی کہ جذبات قابو سے باہر ہو گئے:

ایک ٹوٹ جانے والے گھائل کی طرح مچلتے ہوئے انہوں نے جواب دیا: —
وَاللّٰہِ لَنْ اَمْحُوْکَ اَبَدًا — قسم خدا کی میں ہرگز آپ کو نہیں مٹاؤں گا۔ مقام صلح و
انکسار میں حضور اسے گوارا کر لیں تو کر لیں لیکن گدایان عشق اسے اپنے جذبہ ایمان کی توہین
سمجھتے ہیں۔ نقش قدم پر مر مٹنے والے یہ سننے کی بھی تاب نہیں رکھتے کہ محبوب کے اسم اعظم کا
نقش مٹا دیا جائے۔

سہیل بن عمرو کے اصرار پر جب حضور نے دوبارہ کہا تو غیرت جلال سے حضرت علی کا چہرہ سُرخ ہو گیا اور حالت اضطراب میں وہ اپنی تیغ ذوالفقار کے قبضے پر ہاتھ رکھنا ہی چاہتے تھے کہ حضور نے اُن کے ہاتھ سے گانڈ لے لیا اور خود ہی اپنے ہاتھ سے ”رسول اللہ“ کا لفظ مٹا کر اس کی جگہ ”ابن عبد اللہ“ لکھ دیا۔

عقل انسانی اس مقام پر حیران و ششدر رہ گئی کہ وہ نبی امی جسے کبھی نوشت و خواند کا سابقہ نہ پڑا ہو اس نے کیونکر ایک لفظ کو پڑھ کر مٹایا اور اس کی جگہ دوسرا لفظ لکھ دیا۔
حضرت امام قاضی عیاض رحمہ اللہ نے اس کی توجیہ یوں فرمائی ہے کہ یہ سب کچھ معجزہ کے طور پر حضور سے صادر ہوا۔

حضرت علی رضی اللہ عنہ کا یہ انداز جواب منزل عشق و عرفان کے مسافروں کے لئے ایک بہترین مشعل ہے اس کی روشنی میں ہمیں اس حقیقت کا سراغ آسانی سے مل جاتا ہے کہ مدنی سرکار مقام انکسار میں اپنے لئے جو بات پسند فرمائیں۔ یہ ضروری نہیں ہے کہ ہم بھی اپنے سرکار کیلئے اسی رُخ پر سوچیں۔ یہ ان کا مقام تو واضح ہے کہ اپنے خاک نشینوں سے ملنے کیلئے وہ فراز عرش سے نیچے اتر آتے ہیں۔ لیکن ہمارا منصب غلامی ہم سے کیا مطالبہ کرتا ہے یہ تو سر تا سر ہمارے ہی محسوس کرنے کی چیز ہے۔

پس سرکار کے تواضع پسند ارشادات کو بنیاد بنا کر جو لوگ حضور کی حقیقی عظمتوں کا انکار کر بیٹھتے ہیں یا حضور کے ساتھ اپنی ہمسری کا خواب دیکھنے لگتے ہیں انہیں حضرت مولائے کائنات سیدنا علی مرتضیٰ رضی اللہ تعالیٰ عنہ کے اس طرز عمل میں اسلام و ایمان کا مزاج سمجھنے کیلئے بہت واضح اشارات ہیں۔

عشق و اخلاص کی ارجمنندی

کہتے ہیں کہ غزہ خیبر کے موقع پر ”اسود راعی“ نام کا ایک شخص تھا یہ ایک حبشی غلام تھا جو یہودیوں کے مویشی چرایا کرتا تھا صحرا سے اس قدر مانوس تھا کہ اپنے وقت کا اکثر حصہ وہیں گزارتا تھا۔ ایک دن شام کو پلٹ کر آبادی میں آیا تو دیکھا کہ سارے یہودی جنگ کی

تیار یوں میں مصروف ہیں۔ تلواروں پر پانی چڑھایا جا رہا ہے، نیزے اور تیروں کی نوکیں صیقل کی جا رہی ہیں جگہ جگہ سپاہیوں کی قطار کھڑی ہے۔ یہ منظر دیکھ کر اُسے بڑی حیرت ہوئی۔ اس نے سمجھا نہ لےجے میں دریافت کیا: —

”یہ کس سے جنگ کی تیار ہو رہی ہے؟“

یہودی نے جواب دیا: —

”کیا تمہیں نہیں معلوم؟ کہ غرب کے نخلستان میں ایک شخص پیدا ہوا ہے جو نبوت کا مدعی ہے۔ اپنے ساتھی دیوانوں کی ایک فوج لے کر وہ فلاں مقام پر ٹھہرا ہوا ہے۔ اسی کے ساتھ ہم مقابلے کی تیاریاں کر رہے ہیں۔ امروز فردا میں اس کی فوجیں ہمارے قلعہ کی فصیل تک پہنچنے والی ہیں۔“

یہ جواب سن کر چرواہے کے لاشعور میں اچانک جستجوئے شوق کا ایک چراغ جل اٹھا اور وہ حقیقت سے قریب ہو کر سوچنے لگا: —

”بلا وجہ کوئی دیوانہ نہیں ہوتا وہ بھی دیوانوں کی ایک فوج جو جان دینے کیلئے ساتھ آئی ہے۔ یہ بادۂ فریب کی متوالی نہیں معلوم ہوتی۔ یہ کشش صرف جمال حق کی ہے۔ ہونہ ہو انہوں نے سچائی کا بے نقاب چہرہ دیکھ لیا ہے۔“

یہ سوچتے سوچتے دفعتاً اس کے منہ سے ایک چیخ نکلی: — ”یقیناً وہ ایک سچا پیغمبر ہے“ یہ کہتے ہوئے اٹھا اور بکریوں کو ساتھ لئے ہوئے بیخودی کے عالم میں ایک طرف چل پڑا۔ بالآخر وہ سراغ لگاتے لگاتے مدنی سرکار کے لشکر میں پہنچ گیا۔

حضور کی بارگاہ میں حاضر ہو کر اس نے پہلا سوال یہ کیا: —

”آپ کس بات کی دعوت دیتے ہیں؟“

حضور نے اس کے دل کے کشور کا دروازہ کھولتے ہوئے جواب دیا: —

”اس بات کی کہ اللہ وحدہ لا شریک ہے اس نے اپنے بندوں کی ہدایت کیلئے نبیوں اور رسولوں کا ایک طویل سلسلہ دنیا میں قائم فرمایا جس کی آخری کڑی میں ہوں۔“

اس نے پھر دریافت کیا: —

”اگر میں خدائے ذوالجلال پر ایمان لاؤں اور آپ کی نبوت کا اقرار کر لوں تو اس کا صلہ کیا ملے گا؟“

فرمایا: — ”عالم آخرت کی دائمی آسائش۔“

پھر اس نے جذبہ شوق میں بے قابو ہو کر تیسرا سوال کیا:

”یا رسول اللہ! میں حبشی نژاد ہوں۔ میرے جسم کا رنگ سیاہ ہے۔ میرا چہرہ نہایت بد شکل ہے۔ میں ایک صحرا نورد چرواہا ہوں۔ میرے بدن سے پسینے کی بدبو نکلتی ہے۔ اگر میں بھی آپ کے دیوانوں کی فوج میں شامل ہو کر راہِ خدا میں قتل کر دیا جاؤں تو کیا مجھے بھی جنت میں داخلے کی اجازت مل سکے گی۔“

ارشاد فرمایا: ”ضرور ملے گی۔“

یہ سنتے ہی وہ بیخود ہو گیا اور اسی عالم میں کلمہ پڑھ کر مشرف بہ اسلام ہوا۔ اس کے بعد حضور سے اس نے بکریوں کی بابت دریافت کیا۔

ارشاد فرمایا: —

”دوسرے کی چیز ہمارے لئے حلال نہیں ہے۔ انہیں قلعہ کی طرف لے جاؤ اور کنکر مار کر ہنکا دو یہ سب اپنے اپنے مالک کے پاس چلی جائیں گی۔“

چنانچہ اس نے ایسا ہی کیا۔ لیکن ولولہ شہادت کے ہیجان سے اسے ایک لمحہ قرار نہیں تھا فوراً اُلٹے پاؤں واپس لوٹ آیا اور مجاہدین اسلام کی صفوں میں شامل ہو گیا۔

واقعات کے راوی بیان کرتے ہیں کہ دوسرے دن جب میدان جنگ میں سپاہیوں کی قطار کھڑی ہوئی تو جذبہ شوق کا اضطراب اس کے سیاہ چہرے سے شبہ منم کے سفید قطروں کی طرح ٹپک رہا تھا۔ طبل جنگ بجتے ہی اس کے ضبط و خشک کا بند ٹوٹ گیا اور وہ ایک بیتاب دیوانے کی طرح دشمنوں کی یلغار میں کود پڑا۔

اس کے سیاہ ہاتھوں میں چمکتی ہوئی تلوار کا منظر ایسا دلکشا معلوم ہوتا تھا جیسے کالی گھٹاؤں

میں بجلی تڑپ رہی ہو۔

کہتے ہیں کہ نہایت بے جگری کے ساتھ اس نے دشمن کا مقابلہ کیا۔ زخموں سے سارا جسم لہولہان ہو گیا تھا۔ لیکن شوق شہادت کے نشے میں وہ دشمن کی طرف بڑھتا ہی گیا۔ یہاں تک کہ چاروں طرف سے اس پر تلواریں ٹوٹ پڑیں۔ اب وہ نیم جان ہو کر زمین پر تڑپ رہا تھا۔ گھائل جسم میں اس کی روح چل رہی تھی کہ اب جنت کا فاصلہ بہت قریب رہ گیا تھا۔ لڑائی ختم ہونے کے بعد جب اس کی نعش حضور کے سامنے لائی گئی تو اس کے فیروز بخت انجام پر سرکار کی پلکیں بھیگ گئیں۔

فرمایا: — اے جنت کی نہر حیات میں غوطہ دیا گیا۔ اب اس کے چہرے کی چاندنی سے فردوس کے بام و درجہ گامٹھے ہیں۔ اس کے پسینے کی خوشبو میں حوران بہشتی اپنے آنچل پیار رہی ہیں۔ جنت کی دو حسین حوریں اُسے اپنے جہر مٹ میں لئے ہوئے باغِ خلد کی سیر کر رہی ہیں — سبحان اللہ!

سرکار کے اس بیان پر بہت سے صحابہ کے قلوب رشک سے چل گئے۔ اس کی فیروز بختی پر سب محو حیرت تھے کہ اس نے اسلام قبول کرنے کے بعد سوائے جہاد فی سبیل اللہ کے اور کوئی عمل خیر نہیں کیا تھا۔ اس کے نامہ عمل میں نہ ایک وقت کی نماز تھی، نہ ایک سجدہ تھا۔ سفید و شفاف کفن کی طرح زندگی کا سادہ ورق لئے ہوئے گیا اور بڑے بڑے زاہدان شب زندہ دار کو اپنے پیچھے چھوڑ گیا۔

سچ کہا ہے غار فان طریقت نے کہ عشق و اخلاص کی ایک جنون انگیز ادا ہزار برس کی بے ریا عبادتوں اور حسنات کے بے شمار ذخیروں پر بھاری ہے یہی وہ سکہ رائج الوقت ہے جس میں آج تک کہیں بھی کھوٹ نہیں نکلا اور کسی عالم میں بھی اس کے نرخ کی سطح نیچے نہیں اتری جذبہ عشق کی ایک ہی جست نے عالم اسفل کے خاک زادوں کو بام عرش تک پہنچا دیا اور محبت ہی کا گداز تھا جس نے قیصر و کسریٰ کے ایوانوں پر اپنی شوکتوں کے پرچم اڑوائے اور روئے زمین کی بڑی سے بڑی عظمت کو اپنے قدموں کے نیچے روندوا ڈالا۔

علامہ ارشد القادری

بیوہ عورت

عشق و اخلاص کا ایک درد انگیز واقعہ

چاندنی رات کا پچھلا پہر تھا۔ مدینے کی گلیوں میں ہر طرف نور برس رہا تھا۔ پوری آبادی رحمتوں کی گود میں محو خواب تھی۔ آسمانوں کے درپے کھل گئے تھے۔ فضائے بسیط میں فرشتوں کے پروں کی آواز دم بدم تیز ہوتی جا رہی تھی۔ عالم بالا کا یہ کارواں شاید مدینے کی زمین کا تقدس چومنے آ رہا تھا۔

اچانک اسی خاموش سناٹے میں بہت دور ایک آواز گونجی۔ فضاؤں کا سکوت ٹوٹ گیا۔ شبستان وجود کے سارے تار بکھر گئے اور ایمان کی تپش چنگاریوں کی طرح بال بال سے پھوٹنے لگی۔

میخانہ عشق کا دروازہ کھلا۔ کوثر کی شراب چھلکی، اور جذبہ اخلاص کی والہانہ سرمستیوں میں سارا ماحول ڈوب گیا۔

یہ غلامان اسلام کے آقا حضرت بلال رضی اللہ عنہ کی آواز تھی۔ جس نے ہر گھر میں ایک ہنگامہ شوق برپا کر دیا تھا۔

اب مدینے کی ساری آبادی جاگ اٹھی تھی۔

سرور کونین کا منادی ایک شکستہ گھر کے سامنے آواز دے رہا تھا۔

گلشن اسلام کی شادابی کیلئے خون کی ضرورت ہے۔ آج نماز فجر کے بعد مجاہدین کا

لشکر ایک عظیم مہم پر روانہ ہو رہا ہے۔ مدینے کی ارجمند مائیں اپنے نوجوان شہزادوں کا نذرانہ لے کر فوراً بارگاہ رسالت میں حاضر ہو جائیں۔

کلمہ حق کی برتری کیلئے تڑپتی ہوئی لاشوں کو خوشنودی حق کی بشارت مبارک ہو مبارک ہو خون کا وہ آخری قطرہ جو ٹپکتے ہی اسلام کی بنیاد میں جذب ہو جائے۔“

ایک ٹوٹے ہوئے دل کی طرح یہ ٹوٹا ہوا گھر ایک بیوہ عورت کا تھا۔ چھ سال کے یتیم بچے کو گود میں لئے ہوئے وہ سو رہی تھی۔ حضرت بلال کی آواز سن کر چونک پڑی دروازے پر کھڑی ہر کر پھر غور سے سنا۔

سنتے ہی دل کی چوٹ اُبھر آئی، آنکھیں آنسوؤں سے جل تھل ہو گئیں۔ چھ سال کا یتیم بچہ سویا ہوا تھا۔ ماں رو رہی تھی۔ فرط محبت میں بچے کو سینے سے چمٹا لیا۔ سسکیوں کی آواز سن کر بچے نے آنکھیں کھول دیں، ماں کو روتا ہوا دیکھ کر بیتاب ہو گیا۔

گلے میں باہیں ڈال کر معصوم اداؤں کے ساتھ دریافت کیا: —

”ماں! کیوں رو رہی ہے؟ کہاں تکلیف ہے تمہیں؟“

آہ! ایک نا سمجھ بچے کو کیا معلوم؟ کہ حسرتوں کی چوٹ کتنی دردناک ہوتی ہے؟ کہاں چوٹ ہے؟ یہ نہیں بتایا جاسکتا لیکن اس کی کسک سے سارا جسم ٹوٹنے لگتا ہے۔

پھر ایک بیوہ عورت کا دل تو اتنا نازک ہوتا ہے کہ ذرا سی ٹھیس سے چور چور ہو جاتا ہے۔ بچے کے اس سوال پر ماں کا دل اور بھر آیا۔ غم کی چوٹ سے یک بیک جذبات کا دھارا پھوٹ پڑا۔ گرم گرم آنسوؤں سے آنچل کا کونہ بھگ گیا۔

بچہ بھی ماں کی حالت دیکھ کر رونے لگا۔

ماں نے بچے کے آنسو پونچھتے ہوئے کہا: —

”میرے لال مت روؤ یتیموں کا رونا عرش کا دل ہلا دیتا ہے۔ تمہارے گریہ درد سے

غم کی چوٹ اور تازہ ہو جائے گی۔ بدر کی وادی میں ابدی نیند سونے والے اپنے شہید باپ کی روح کو مت تڑپاؤ۔ دنیا چھوڑنے کے بعد بھی شہیدوں کے دل کا رابطہ اپنے خون کے رشتوں سے باقی رہتا ہے۔ چپ ہو جاؤ! مت روؤ میرے لال!“

مگر بچہ روتا رہا۔ وہ بھند تھا کہ ماں کیوں رو رہی ہے۔ بالآخر اپنے بچے کیلئے ماں کی

آنکھ کا اُبلتا ہوا چشمہ سوکھ گیا۔

ماں نے بچے کو تسلی دیتے ہوئے کہا: — ”بیٹا! ابھی ابھی حضرت بلال، وہی بلال جنہیں ہم دیکھتی ہوئی آگ کا ٹکھرا ہوا سونا کہتے ہیں، یہ اعلان کرتے ہوئے گزرے ہیں کہ اسلام کا پرچم دشمنوں کی زد پر ہے۔ آج نماز فجر کے بعد مجاہدین کا ایک لشکر میدان جنگ کی طرف روانہ ہو رہا ہے آقائے کونین نے اپنے جاں باز وفاداروں کو آواز دی۔ آج غیرت حق کا سمندر ہلکورے لے رہا ہے۔

رحمتوں کے تاجدار آج ایک ایک قطرہ خون پر جنتوں کی بہار لٹا دیں گے۔ ایک لمحے میں آج قسمتوں کی ساری شکن مٹ جائے گی۔

کتنی خوش نصیب ہوگی وہ مادران ملت جو سپیدہ سحر کی روشنی میں اپنے نوجوان شہزادوں کا نذرانہ لئے ہوئے سرکار رسالت میں حاضر ہوں گی!

آہ! کتنی قابلِ رشک ہوگی ان کی یہ التجا کہ یا رسول اللہ! ہم اپنے جگر کے ٹکڑے آپ کے قدموں پر نثار کرنے لائی ہیں۔ اسی آرزو میں ان کو دودھ پلا پلا کر جوان کیا تھا کہ ایک دن ان کے لہو سے دین کا چمن سیراب ہوگا۔

یا رسول اللہ! ہمارے ارمانوں کی یہ حقیر قربانی قبول فرمائیں۔ سرکار! عمر بھر کی محنت وصول ہو جائے گی۔“

یہ کہتے کہتے ماں کی آنکھیں ڈبڈبا آئیں۔ آواز بھرا گئی۔ بچہ ماں کو روتا دیکھ کر پھر مچل گیا۔ ماں نے کہا: — ”بیٹا ضد نہ کرو۔ دل کی چوٹ تم ابھی نہیں سمجھ سکتے۔ میں اپنے نصیب کو رو رہی ہوں۔ کاش! آج میری گود میں بھی کوئی جوان بیٹا ہوتا تو میں بھی اپنا نذرانہ شوق لئے رحمت عالم کی بارگاہ میں حاضر ہوتی۔

افسوس کہ آج آخرت کے سب سے بڑے اعزاز سے میں محروم ہو گئی۔“
یہ کہتے کہتے پھر دل کا درد جاگ اٹھا۔ پھر غم کی تپش بڑھ گئی اور پھر آنکھوں کے چشمے سے آنسو اُبلنے لگے۔

بچے نے ماں کو چپ کراتے ہوئے کہا: — ”اس میں رونے کی کیا بات ہے ماں!

تمہاری گود تو خالی نہیں ہے۔ رحمتِ عالم کے حضور میں سب اپنے جوان بیٹوں کو لے کر جائیں گے۔ تم مجھی کو لے کر چلو۔“

ماں نے پیکار تے ہوئے جواب دیا۔ ”بیٹا! میدانِ کارزار میں بچوں کو نہیں لے جاتے وہاں تو شمشیر کی نوک سے دشمن کی صفیں الٹنے کیلئے جوانوں کے کس بل کی ضرورت پڑتی ہے رہنما سر پر چمکتی ہوئی تلواروں کی بجلیاں گرتی ہیں۔ وہاں نیزوں کی انی سے کفر۔ کہ جگر میں شگاف ڈالا جاتا ہے۔ میرے لال! وہ قتل و خون کی سرزمین ہے، تم وہاں جا کر کیا کرو گے؟“

بچے نے ضد کرتے ہوئے کہا۔ ”یہ ٹھیک ہے کہ اپنی کمسنی کے باعث ہم میدانِ کارزار میں جانے کے قابل نہیں ہیں۔ لیکن بارگاہِ رسالت میں حاضری کیلئے تو عمر کی کوئی قید نہیں ہے۔ ہماری قربانی سرکار نے قبول فرمائی تو زہے نصیب! اور اگر بچہ سمجھ کر واپس کر دیا تو کم از کم اس کا تو غم نہیں رہے گا کہ اسلام کیلئے جان کی نذر پیش کرنے سے ہم محروم رہ گئے۔ جان چھوٹی ہو یا بڑی۔ بہر حال جان ہے اور جان ہونے کی حیثیت سے دونوں کی قیمت میں کوئی فرق نہیں ماں!

ماں نے فرطِ محبت میں بچے کا منہ چوم لیا۔ اور حیرت سے منہ تکتے لگی کہ اس کمسنی میں داناؤں جیسا شعور صرف اس رحمتِ خاص کا صدقہ ہے جو یتیموں کی نگراں ہے۔

سپیدہ سحر نمودار ہو چکا تھا، جلوۂ زیبا کے پروانے آنکھوں میں خمار شوق لئے مسجدِ نبوی کی طرف تیزی سے بڑھ رہے تھے۔ دردِ آشنادلوں کیلئے ایک رات کا لمحہ فراق بھی طویل مدت کی طرح بوجھل ہو گیا تھا۔ حجرۂ عائشہ کے خورشید کی پہلی کرن کے نظارہ کیلئے ہر نگاہ اشتیاق آرزو کی تصویر بنی ہوئی تھی۔

نماز فجر کے بعد مسجدِ نبوی کے میدان میں مجاہدین کی قطاریں کھڑی ہو گئیں۔ جو نو جوان محاذِ جنگ پر جانے کے قابل تھے، انہیں لے گیا۔ باقی واپس کر دیئے گئے۔ انتخاب کے کام سے فارغ ہو کر سرکار واپس تشریف لائے رہے تھے کہ ایک پردہ نشیں خاتون پر نظر پڑی جو چھ سال کا ایک بچہ لئے کنارے کھڑی تھی۔

سرکار نے حضرت بلال سے ارشاد فرمایا: —
”اس خاتون سے جا کر دریافت کرو، وہ بارگاہِ رحمت میں کیا فریاد لے کر آئی ہے؟“

حضرت بلال نے قریب جا کر نہایت ادب سے پوچھا: —
”در بار رسالت میں آپ کیا فریاد لے کر حاضر ہوئی ہیں؟“
خاتون نے بھرائی ہوئی آواز میں جواب دیا: —

”آج پچھلے پہر آپ اعلان کرتے ہوئے میرے گھر کے سامنے سے گذرے اعلان
سن کر میرا دل تڑپ اٹھا۔ میرے گھر میں کوئی جوان نہیں تھا جس کے خون کی اسلام کی بارگاہ
میں نذر پیش کرتی۔ چھ سال کا یہ یتیم بچہ ہے، جس کا باپ گذشتہ سال جنگ بدر میں جام
شہادت سے سیراب ہوا۔ یہی کل میری متاعِ زندگی ہے، جسے سرکار کے قدموں پر نثار
کرنے لائی ہوں۔“

حضرت بلال نے بچے کو گود میں اٹھالیا اور سرکار کی خدمت میں پیش کرتے ہوئے
سارا ماجرا کہہ سنایا۔ سرکار نے بچے کو آغوشِ رحمت میں جگہ دی۔ سر پر ہاتھ پھیرا۔ پیار کیا۔
اور نہایت شفقت کے ساتھ ارشاد فرمایا: —

”میرے رحمتوں کے محبوب شہزادے! تم ابھی کمسن ہو۔ محاذِ جنگ پر جوانوں کی
ضرورت پڑتی ہے۔ ابھی تم اپنی ماں کی آغوش میں پلو، بڑھو اور گلشنِ اسلام کی
بہار بنو۔ جب تمہارے بازوؤں میں کس بل پیدا ہو جائے گا تو میدانِ جنگ
تمہیں خود آواز دے گا۔“

بچے نے اپنی تزلزلی ہوئی زبان میں کہا: —

”یا رسول اللہ! میں نے اپنی امی جان کو دیکھا ہے کہ جب وہ بچہ لہا جلاتی ہیں تو
پہلے چھوٹے چھوٹے تنکوں کو سُلگاتی ہیں۔ جب آگ دہکنے لگتی ہے تو پھر موٹی
موٹی لکڑیاں ڈالتی ہیں۔“

یا رسول اللہ! میں جنگ کرنے کے قابل تو نہیں لیکن کیا میدانِ کارزار گرم کرنے کیلئے
مجھ سے تنکوں کا کام بھی نہیں لیا جاسکتا۔ اگر آپ مجھے اپنے ہمراہ نہیں لے گئے تو میری امی

روتے روتے ہلکان ہو جائیں گی۔۔۔ وہ اس غم میں ہر وقت روتی رہتی ہیں کہ آج میری گود میں بھی کوئی جوان بیٹا ہوتا تو میں بھی اسے اسلام کی نظر کر کے سرکار کی خوشنودی کا اعزاز حاصل کرتی۔“

جن معصوم اداؤں کے ساتھ بچے نے اپنی زبان میں دل کے حوصلوں کا اظہار کیا۔ سارے مجمع پر رقت طاری وہ گئی۔ سرکار بھی فرط اثر سے آبدیدہ ہو گئے۔
حضرت بلال سے فرمایا:۔۔۔

”جا کر اس بچے کی ماں سے کہہ دو کہ اس کی تھھی قربانی قبول کر لی گئی۔ قیامت کے دن وہ غازیان اسلام کی ماؤں کی صفوں میں اٹھائی جائے گی۔
آج سے خدا کی ایک مقدس امانت سمجھ کر وہ بچے کی پرورش کا فرض انجام دے گی۔
خدا کے یہاں بال بال کا اجر محفوظ رہے گا۔“

علامہ ارشد القادری

انتخاب واقتباس

ذیل میں مشائخ اسلام اور ائمہ سلک کی مستند اور نایاب کتابوں سے مختلف موضوعات پر نہایت مفید انتخابات اُردو میں پیش کئے جا رہے ہیں۔
ارشاد القادری

المنقذ من الضلال

تصنیف حجۃ الاسلام حضرت امام غزالی رحمۃ اللہ علیہ

طریقہ اثبات نبوت

مسئلہ نبوت میں انسانی شکوک کی تین ہی صورتیں ممکن ہیں:

- 1- نبوت کے امکان میں شک ہے۔
- 2- نبوت کے موجود ہونے میں شک ہے۔
- 3- کسی فرد خاص کے متعلق شک ہے کہ وہ منصب نبوت کا حامل ہے یا نہیں۔

پہلے شک کا جواب یہ ہے کہ نبوت موجود ہے اور ظاہر ہے کہ جو چیز موجود ہو اس کے امکان میں شک نہیں ہو سکتا۔

اب ہم سے یہ سوال کیا جائے گا کہ نبوت کے موجود ہونے کا ہمارے پاس کیا ثبوت ہے؟ تو اس سلسلے میں ہم یہ کہیں گے کہ دنیا میں کچھ ایسی بھی معلومات ہیں جن کا وجود عقل محض کی دریافت سے بالاتر ہے۔ جیسے علم طلب اور علم نجوم کہ ابتداً صرف عقل کے ذریعہ ان کا وجود متصور نہیں ہو سکتا لہذا ماننا ہوگا کہ ذریعہ عقل کے علاوہ بھی معلومات کا ایک اور ذریعہ

انسانوں کو دیا گیا ہے۔ اسی ذریعہ کو ہم نبوت کے نام سے موسوم کرتے ہیں جس کی بنیاد الہام اور وحی پر رکھی گئی ہے۔

اگر لوگوں کو خواب کے مفہوم کا ذاتی طور پر تجربہ نہ ہوتا اور ان سے کہا جاتا کہ دنیا میں کچھ ایسے بھی لوگ ہیں جو ایک ایسے عالم سے اپنا رابطہ رکھتے ہیں جس سے دوسرے لوگ قطعاً نابلد ہیں تو انہیں یقین نہ آتا۔۔۔ اسی عالم کو ہم عالم غیب سے تعبیر کرتے ہیں اور یہی عالم نبوت کے معلومات کا مرکز ہے۔

پس ایسی چیزوں کی دریافت جو مدرکات عقل سے خارج ہیں۔ نبوت کے بہت سارے خواص میں سے ایک خاصہ ہے۔

ہم نے علم طب، علم نجوم اور خواب کی جو مثالیں دی ہیں ان سے کوئی اختلاف بھی کرے تو کم از کم اس بات سے کوئی اختلاف نہیں کر سکتا کہ ابتدائے آفرینش سے لے کر آج تک سارے انسانوں میں قدر مشترک کے طود پر ایک ایسے عالم کا تصور رہا ہے جو ہمارے ظاہری حواس سے روپوش ہے اور جس کی دریافت سے عقل کی قوت ادراک بھی قاصر ہے۔ لامحالہ ماننا پڑے گا کہ اس عالم کا تصور انسانوں کو ان نفوس قدسیہ کے ذریعہ ہوا ہے جن کی معلومات کا ذریعہ الہام اور وحی ہے اور اسی کا نام نبوت ہے۔ یہ دلیل اصل نبوت کے وجود پر ایمان لانے کیلئے کافی ہے۔

اب رہ گئی یہ بحث کہ کسی شخص خاص کے بارے میں شک ہے کہ وہ نبی ہے یا نبی تو اس شک کے ازالہ کی سب سے مؤثر اور آسان صورت یہ ہے کہ اس شخص کے حالات و کوائف دریافت کیے جائیں۔

اس کے احوال کی معرفت یا تو خود اس کے مشاہدہ سے ہو سکتی ہے یا پھر متواتر سماعت کے ذریعہ۔ آج یہ دوسری ہی صورت ممکن ہے۔

مثال کے طور پر جب تم نبوت کے معنی سمجھ کر قرآن اور احادیث میں نظر کرو گے تو تمہیں یقین ہو جائے گا کہ ہمارے پیغمبر آخر الزماں محمد ﷺ نبوت کے سب سے اونچے

درجے پر فائز تھے۔

اور اس امر کی تائید اس طرح پر ہوگی کہ جب تم حضور انور ﷺ کی یہ حدیث پڑھو گے کہ عبادت و ریاضت سے دل کا تصفیہ ہو جاتا ہے اور تم اسے واقعات پر منطبق کرو گے تو دنیا میں روشن ضمیر اور پاک باطن انسانوں کا ایک طبقہ دیکھ کر تمہیں پیغمبر کی سچائی کا یقین ہو جائے گا۔ جب تم حضور اکرم ﷺ کے یہ اقوال پڑھو گے کہ جو شخص اپنے علم پر عمل کرتا ہے اللہ تعالیٰ اُسے ایسے علوم کا وارث بنا دیتا ہے جسے وہ نہیں جانتا تھا، جو شخص کسی ظالم کی مدد کرتا ہے اللہ تعالیٰ اس ظالم کو اسی کے سر پر مسلط کر دیتا ہے، جو شخص صبح کو اس حال میں اٹھتا ہے کہ سوائے فکر مولیٰ کے اُسے اور کوئی فکر نہیں ہوتی تو اللہ تعالیٰ اسے دنیا و آخرت کے تمام افکار سے نجات دے دیتا ہے۔

جب تم ان اقوال کا تجربہ کرنے کیلئے عمل کے میدان میں قدم آگے بڑھاؤ گے تو تمہیں فوراً محسوس ہو جائے گا کہ یہ اقوال صداقت و راستی کی برکتوں سے لبریز ہیں اور انسان کی فطرت اسی طرح واقعی ہوئی ہے کہ قول کی سچائی رفتہ رفتہ قائل کی سچائی کا یقین دلا دیتی ہے۔

اگرچہ معجزات و خوارق عادات بھی نبی کی شناخت میں معاون ہوتے ہیں لیکن شناخت کا سب سے یقینی ذریعہ خود نبی کی وہ زندگی ہے جو لاکھوں زندگیوں کے درمیان ایک کھلا ہوا امتیاز رکھتی ہے۔ اس کی وہ محیر العقول تعلیمات ہیں جن کے نتائج کا سررشتہ عالم حقیقت سے مربوط ہوتا ہے۔

ہم سارے جہان کے منکرین کو دعوت دیتے ہیں کہ وہ انصاف نظر کے ساتھ نبوت کی سچائی کو پرکھنا چاہیں تو محمد رسول اللہ ﷺ کی سیرت عالی اور ان کی اگر انقدر تعلیمات کا کھلے دل سے مطالعہ فرمائیں اور اسی کے دوش بدوش ان لوگوں کی زندگیوں کا بھی مطالعہ کریں جنہوں نے اپنے آپ کو پیغمبر ﷺ کے اقوال و احوال کے سانچے میں ڈھال لیا تھا۔ ہر جگہ انہیں ایک بولتا ہوا امتیاز نظر آئے گا۔

دلائل نبوت

(از: افادات حجۃ الاسلام امام غزالی رحمۃ اللہ علیہ)

ایک اُمّی شخص جس نے نہ کہیں تعلیم حاصل کی، نہ کتابوں کا مطالعہ کیا، نہ اہل علم اور اصحاب فضل و کمال کی صحبت کا فیض حاصل کرنے کیلئے کسی مقام کا سفر کیا۔ بچپن سے لے کر یوم ظہور نبوت تک ایک یتیم و مسکین کی حیثیت سے عرب کے بت پرستوں، جاہلوں، ظالموں، میخواروں، فتنہ پردازوں، خونخواروں، بد قماشوں، توہم پرستوں، بے حیاءوں اور غیر مہذب وحشیوں کے کاندھے سے کاندھا ملائے ہوئے اپنی زندگی کی ایک ایک صبح و شام گذاری لیکن حیرت ہے کہ اس نے اپنے ماحول سے کچھ نہیں لیا جو انسان کے ڈھلنے کا سب سے پہلا سانچہ ہے۔ یہ ایک نہایت اہم سوال ہے جس کا جواب دیئے بغیر عقل انسانی کا قافلہ آگے نہیں بڑھ سکتا کہ انسان کو جو کچھ بھی ملتا ہے یا تو اپنے ماحول سے ملتا ہے یا پھر کتابوں کے مطالعہ سے، لیکن نہ اس نے اپنے ماحول سے کچھ لیا نہ کتابوں سے اس کا کوئی سابقہ پڑا تو بتایا جائے کہ جو کچھ اس کے پاس تھا وہ آخر کہاں کا تھا۔؟

اپنے ماحول کا ہوتا تو اس سے ہم آہنگ ہوتا۔ کتابوں کا کوئی سوال ہی نہیں پیدا ہوتا کہ اس کیلئے نوشت و خواند کی قید ضروری ہے۔

اس سوال کے جواب سے عہدہ برابر ہونے کیلئے سوائے اس کے اور کوئی صورت نہیں ہے کہ یہ تسلیم کیا جائے کہ اس کے پاس جو کچھ بھی تھا یہاں کا نہیں تھا۔ عالم غیب کا تھا۔ اس کے علم و احساس اور سیرت و تہذیب کا سرچشمہ فیضان الہی تھا۔

ایک نہایت ہی غلیظ ماحول میں سیرت و کردار کے تقدس کی انفرادیت ہی بجائے خود ایک حیرت خیز امر ہے چہ جائیکہ جملہ شعبہ ہائے زندگی میں ہدایت و اصلاح کا ایک چچا ملا

مجموعہ قوانین بھی ساتھ ہے۔ اسرار کائنات کے دریا بھی بہہ رہے ہیں۔ زمانہ تاریخ کے ماقبل کے حقائق کے چہرے سے حجابات بھی اٹھائے جا رہے ہیں۔ یہ بات بھی مشاہدے میں آرہی ہے کہ اس کے میکدے کا ایک ساغر ظاہر و باطن کے ہمہ گیر انقلاب کیلئے کافی ہے۔ یہ ساری چیزیں اس امر کا یقین دلانے کیلئے بہت کافی ہیں کہ وہ خدا کا فرستادہ ہے اور اسی کی تائید و حمایت کے بل پر اس کی زندگی کی یہ ساری انفرادیت قائم ہے۔

لیکن ہم یہ دیکھ کر اور بھی حیران رہ جاتے ہیں کہ جہاں فہم و ادراک کی معنوی دنیا میں اس کی برتری کا سکہ چل رہا ہے وہاں وہ عالم محسوسات میں بھی فرماں روائی کے منصب پر ہے۔

جہاں سے چاہتا ہے اور جس وقت چاہتا ہے کائنات کے نظام طبعی میں تصرف کرتا رہتا ہے۔ انہی تصرفات کو ہم معجزات کے نام سے بھی موسوم کرتے ہیں، دلائل نبوت کے ضمن میں ان معجزات کی ایک اجمالی فہرست ذیل میں ملاحظہ فرمائیے: —

1- صنادید قریش کی درخواست پر چاند کے دو ٹکڑے کر دینا اب تاریخ عالم کا ایک مشہور واقعہ بن چکا ہے۔ جسے محمد رسول اللہ ﷺ کے سوانح نگار بھی جانتے ہیں اور وہ لوگ بھی جانتے ہیں جو کچھ نہیں جانتے —

2- چند کھجوروں، چند روٹیوں اور چند قطرہ ہائے آب کی قلت کو اتنی عظیم الشان کثرت میں تبدیل کر دینا کہ ایک بہت بڑے لشکر، ایک بے پناہ جم غفیر اور ایک عظیم مجمع کیلئے کافی ہو جائے یہ منصب نبوت ہی کا کرشمہ ہے۔ —

3- جنگ بدر میں ایک مُشت غبار کا طوفان بن جانا اور لشکر اعداء کو اڑا لے جانا یہ بھی نبوت ہی کا ایک تصرف ہے۔

4- سوکھے ہوئے کھجوروں کے جس تنے سے سرکارِ دو عالم ﷺ ٹیک لگا کر جمعہ کے دن خطبہ دیا کرتے تھے اور اس کا صدمہ فراق سے پھوٹ پھوٹ کر رونا اور حضور انور کا اپنے سینے سے لگا کر اسے تسکین دینا نباتات کے قالب میں ایک عاشق پر سوز کا دل منتقل کر دینا بھی نبوت کا ہی منصب ہے۔

5- غیب کی وہ خبریں دینا جن کی دریافت سے عقل انسانی عاجز ہے، یہ بھی منصب مہبوت ہی کا ایک خاصہ ہے۔

چنانچہ ذیل میں اس کے کچھ نمونے پیش کیے جاتے ہیں: —

(i) حضور انور ﷺ نے حضرت عثمان غنی رضی اللہ عنہ کے متعلق ارشاد فرمایا کہ یہ باغیوں کے ہاتھ سے جام شہادت نوش کریں گے۔ چنانچہ تاریخ شاہد ہے کہ ایسا ہی ہوا۔

(ii) جنگ بدر کے دن سرکارِ دو عالم ﷺ نے لڑائی شروع ہونے سے پہلے سردارانِ قریش کے متعلق نام لے لے کر بتایا کہ فلاں یہاں قتل کیا جائے گا۔ فلاں کی لاش یہاں گرے گی، فلاں کا مقتل یہ ہے۔ حضور نے الگ الگ زمین پر خط بھی کھینچ دیا، چنانچہ جب جنگ ختم ہوئی تو لوگوں نے حیرت کے ساتھ دیکھا کہ جس کے متعلق جہاں قتل ہونے کی نشاندہی سرکار نے کی تھی وہ وہیں پر مقتول حالت میں پڑا ہے۔

(iii) سرکار نے اپنے وصال شریف کے وقت سیدہ فاطمہ رضی اللہ تعالیٰ عنہا کو یہ خبر دی تھی کہ میرے اہل و عیال میں تم سب سے پہلے میرے پاس آؤ گی۔ چنانچہ حضور کے وصال کے بعد سب سے پہلے حضرت سیدہ کا وصال ہوا۔

(iv) ایک دن حضور کی ازواجِ مطہرات نے حضور سے دریافت کیا کہ آپ کے وصال شریف کے بعد ہم میں سے کون سب سے پہلے آپ سے ملے گا۔ حضور نے جواب مرحمت فرمایا کہ تم میں سے جس کا ہاتھ سب سے زیادہ لمبا ہے وہی میرے پاس آنے والوں میں سبقت کرے گی۔ ہاتھ کی لمبائی سے سرکار کی مراد سخاوت و فیاضی تھی۔ چنانچہ حضرت زینب بنت جحش جو ساری ازواجِ مطہرات میں سب سے زیادہ نحی اور فیاض تھیں۔ حضور کے وصال شریف کے بعد ازواج میں سب سے پہلے اُن ہی کا وصال ہوا۔

نوٹ: اس واقعہ میں خاص طور پر یہ بات سمجھنے کی ہے کہ حضور انور ﷺ کی ازواجِ مطہرات کا بھی یہ عقیدہ تھا کہ حضور کو اس بات کا علم ہے کہ کون کب انتقال کرے گا، اگر اُن کا یہ عقیدہ نہ ہوتا تو وہ ہرگز اپنے متعلق اس طرح کا سوال نہ کرتیں دوسری چیز یہ ہے کہ حضور نے بھی جواب مرحمت فرما کر ان کے اس عقیدے کی توثیق فرمادی، ورنہ اس طرح کا عقیدہ اگر خلاف

حق اور شرکت ہوتا تو حضور اپنی ازواج طاہرات کو ضرور متنبہ فرماتے کہ کب کن کی وفات ہو گی اس کا علم مجھے نہیں دیا گیا ہے۔ میرے متعلق اس طرح کا عقیدہ نہ رکھو۔

(v) ہجرت کے موقع پر حضرت سراقہ کا یہ واقعہ بہت مشہور ہے کہ وہ سرخ اونٹ کے لالچ میں حضور کو گرفتار کرنے کیلئے ان کے تعاقب میں نکلے کئی بار ایسا موقعہ آیا کہ وہ حضور کے قریب پہنچ گئے اور کمند ڈالنا ہی چاہتے تھے کہ حضور نے اشارہ کیا اور وہ زمین میں دھنس گئے۔ حضور نے فرمایا کہ سراقہ! میں تمہارے ہاتھوں میں کسریٰ کا کنگن دیکھ رہا ہوں۔ یعنی تمہارے حق میں اسلام و ایمان کی دولت مقدر ہو چکی ہے تم تقدیر الہی سے جنگ نہ کرو۔ چنانچہ ایسا ہی ہوا کہ خلافت فاروقی میں جب ایران فتح ہوا تو مال غنیمت میں کسریٰ کے کنگن بھی آئے تھے۔ اور وہ حضرت سراقہ کو پہنائے گئے۔ حضرت سراقہ کو حضور کے اس فرمان کا اتنا یقین تھا کہ ایک بار وہ سخت بیمار ہو گئے۔ حالت نہایت سنگین ہو گئی لیکن لوگوں سے وہ کہتے تھے کہ مجھے اس وقت تک موت نہیں آئے گی جب تک کسریٰ کا کنگن میری کلائی میں نہ پڑ جائے۔

(vi) جنگ خیبر کے موقع پر صحابہ کرام نے حضور کے سامنے ایک سپاہی کا تذکرہ کیا جس نے اس دن نہایت بے جگری کے ساتھ دشمن کا مقابلہ کیا تھا۔ حضور نے اس کے متعلق ارشاد فرمایا کہ وہ جہنمی ہے۔ صحابہ کرام کو سخت حیرت ہوئی۔ لیکن چونکہ حضور کا یہ فرمان تھا اس لئے انہیں یقین تھا کہ سرکار نے سچ فرمایا ہے۔ چنانچہ وہ اس سپاہی کے پیچھے لگ گئے۔ اسے میدان جنگ میں کئی جگہ نہایت کاری زخم آئے تھے جس کی ٹیس سے وہ بے چین تھا۔ جب اس سے نہیں رہا گیا تو شدت کرب میں جنگل کی طرف بھاگا اور وہاں پہنچ کر خودکشی کر لی۔ یہ منظر دیکھ کر صحابہ کرام نے حضور کی صداقت کا نعرہ بلند کیا۔

نوٹ: یہاں تک سرکار کی غیب دانی سے متعلق چند واقعات کی طرف اشارہ تھا اب حضور کے عام معجزات کے بیان کی طرف پھر پلٹتا ہوں۔

6- ہجرت کی شب میں قبائل کفر کے سارے نمائندے حضور کے کاشانہ اقدس کا محاصرہ

کیے کھڑے تھے۔ سب کے ہاتھوں میں زہر کی بجھی ہوئی سنگی تلواریں تھیں، لیکن پچھلے پہر سرکاران کی پلکوں کے نیچے سے نکل گئے اور انہیں خبر تک نہ ہوئی۔ آنکھوں کی بصارت پر اس طرح پردہ ڈال دینا کہ سینکڑوں آدمی کھلی آنکھوں سے دیکھیں اور کوئی نہ دیکھ سکے، یہ عالم محسوسات کا نہایت حیرت انگیز تصرف ہے۔

7- متعدد روایتوں سے اس طرح کے واقعات منقول ہیں کہ میدان جنگ میں بعض بعض صحابہ کو ایسا زخم پہنچا کہ آنکھیں باہر نکل آئیں۔ وہ اپنی آنکھ کا ڈھیلا ہاتھ میں لئے ہوئے سرکار کے پاس فوراً دوڑتے ہوئے آئے۔ حضور نے وہ ڈھیلا اٹھا کر پھر آنکھ کے حلقے میں اپنی جگہ پر رکھا اور اپنا ہاتھ اس پر پھیر دیا۔ دست انور کے مس ہوتے ہی آنکھ اپنی اصلی حالت پر آگئی۔

آنکھ سے باہر آ جانے والے ڈھیلے کو آن واحد میں پھر آنکھ کے اندر واپس کر دینا اور اسے پہلی طرح صحیح و سالم بنادینا یہ عالم محسوسات کا کھلا ہوا تصرف ہے۔

8- عرب میں حکم ابن عاص نامی ایک نہایت گستاخ شخص تھا۔ ایک دن وہ حضور کے خرام ناز کا مذاق اڑانے کیلئے عجیب طرح سے لنگڑا لنگڑا کر چلنے لگا، وہ اپنی چال بگاڑ کر اپنے تئیں حضور انور ﷺ کی نقل اتار رہا ہے۔ اسی جگہ فوراً قبر الہی کی بجلی گی۔ چنانچہ جس انداز میں وہ ٹیڑھے ہو کر چل رہا تھا اس حالت سے وہ باہر نہیں نکل سکا۔ عمر بھر اسی طرح ٹیڑھے ہو کر چلتا رہا۔ لوگ اسے دیکھتے تھے تو خدا کی پناہ مانگتے تھے۔

روئے زمین پر قہر خداوندی کے عتاب کا ایک چلتا پھرتا نشان تھا۔

9- مدینے میں ابن البرص نامی ایک شاعر تھا۔ اس کی ایک بیٹی تھی جس کا نام ام شیب تھا۔ سرکار نے اس کیلئے اس کے باپ کے پاس نکاح کا ایک پیغام بھیجا۔ پیغام سن کر اس کا باپ سرکار کی خدمت میں حاضر ہوا۔ اور بہانہ کرتے ہوئے کہا کہ میری بیٹی برص کی بیماری میں مبتلا ہو گئی ہے۔ اس لئے جب تک وہ اچھی نہ ہو جائے ہم اس کے لئے کوئی پیغام قبول کرنے کے قابل نہیں ہیں۔

نبی ﷺ کی جناب میں اس غلط بیانی پر ذرا قہر الہی کی مار دیکھئے کہ جونہی وہ پلٹ کر

اپنے گھر واپس لوٹا بیٹی سامنے آ کر کھڑی ہو گئی، اب جو نظر اٹھا کر دیکھتا ہے تو سر سے لے کر پاؤں تک سارا بدن برص کے داغ سے سفید ہو گیا ہے۔ ساری زندگی وہ اسی حالت میں سڑتی رہی مارے بدبو کے اس کے قریب کوئی بھی نہیں جاتا تھا۔

ذرا سی بے ادبی پر عبرتناک سزائیں کیا اس یقین کیلئے کافی نہیں ہیں کہ نبی کی شخصیت کا اعزاز عام انسانوں کی سطح سے بہت اونچا ہے اور اس طرح کی برتری منصب نبوت ہی کو زیب دیتی ہے۔

10- احادیث میں اس طرح کے واقعات کی متعدد روایتیں ہیں کہ حضور نے کھانا ہاتھ میں لیا اور تسبیح کی آواز کان میں آنے لگی۔ پھر برتن میں رکھ دیا آواز بند ہو گئی۔

راستوں سے گزرتے ہوئے یمن و یسار سے صلوٰۃ و سلام کی آواز آرہی ہے پلٹ کر دیکھا تو سنگریزے سلام عرض کر رہے ہیں۔

ایک یہودیہ عورت کے متعلق یہ روایت عام ہے کہ اس نے ازراہ عداوت بکری کے گوشت میں زہر ملا دیا تھا تا کہ حضور کو گزند پہنچے لیکن کف دست کی ہڈی نے حضور کو یہ خبر دی کہ اس گوشت میں زہر ملا ہوا ہے۔

حضور نے ایک دن حضرت مولا علیؑ، سیدہ فاطمہؑ اور حضرات حسنینؑ کریمین رضوان اللہ تعالیٰ علیہم اجمعین کو اپنی کمرلی میں چھپا کر دعا فرمائی۔ دعا کے اختتام پر دروازوں کے پٹ اور دیواروں نے آواز بلند آئین کہا۔

11- عالم محسوسات کے یہ کھلے ہوئے تصرفات منصب نبوت کی بہترین نشانیاں ہیں لیکن حضور کی پیغمبرانہ عظمت کی سب سے عظیم و جلیل نشانی ”کتاب الہی“ ہے۔ سرکار کا یہی وہ تنہا معجزہ ہے جو آج تک اپنی اصل حالت میں انسانوں کے درمیان موجود ہے۔ قرآن کا سب سے روشن کمال یہ ہے کہ ہر دور میں ہر جگہ اسے دانشوروں نے اپنی زندگی کا دستور العمل بنایا اور ظروف و احوال اور مزاج و طبائع کے گونا گوں اختلافات کے باوجود قرآن نے یکساں طور پر سب کو زندگی کی مسرتوں سے ہمکنار کیا۔

12- قرآن کی سچائی کا اس سے بڑھ کر اور کیا ثبوت ہو گا کہ سارے فصحاء عرب کو اس

نے چیلنج کیا کہ قرآن اگر خدا کی کتاب نہیں ہے۔ انسان کی بنائی ہوئی کتاب ہے تو تم بھی انسان ہو۔ اور یہ فطرت انسانی ہے کہ انسان انسانی بناؤں کی نقل اتار سکتا ہے۔ لہذا تم بھی اس کے مثل ایک مختصر سے مختصر آیت بنا کر لاؤ۔

آج چودہ سو برس کا عرصہ گزر گیا لیکن دنیائے کفر کے کسی سخنوبر کی یہ جرأت نہ ہوئی کہ قرآن کے اس چیلنج کا جواب دینے کیلئے کھڑا ہوتا۔

اور حیرت کی بات تو یہ ہے کہ وہ قرآن کو شکست دینے کیلئے جنگ کرتے ہیں، لڑائی کی آگ بھڑکاتے ہیں، خود بھی قتل ہوتے ہیں اور دوسروں کو بھی شہید کرتے ہیں خود قید ہوتے ہیں اور دوسروں کو بھی قید کرتے ہیں۔ لیکن اتنا چھوٹا اور آسان کام ان سے نہیں ہو سکتا کہ عرب کے سارے فصحاء مل کر قرآن کی طرح ایک آیت بنالائیں۔

اتنی واضح صداقتوں کے بعد بھی اگر کوئی محمد عربی صلی اللہ علیہ وسلم کو خدا کا پیغمبر نہیں مانتا تو وہ کھلی ہوئی آنکھوں کے ساتھ دو پہر کے سورج کا منکر ہے۔ (احیاء العلوم کتاب العقائد)

تفسیر صاوی

تصنیف: حضرت الشیخ العارف امام احمد صاوی رحمۃ اللہ علیہ

حکمت صلوٰۃ سلام

آیت کریمہ — اِنَّ اللّٰهَ وَ مَلَائِکَتَهُ یُصَلُّوْنَ عَلَی النَّبِیِّ
یَاٰیہَا الَّذِیْنَ اٰمَنُوْا صَلُّوْا عَلَیْہِ وَسَلِّمُوْا تَسْلِیْمًا کے ذیل میں ارشاد فرماتے ہیں
— اس آیت کریمہ میں دو باتیں بیان کی گئی ہیں۔

پہلی بات تو یہ ہے کہ اپنے بندوں پر یہ بھید ظاہر کر دیا گیا ہے کہ خدائے ذوالجلال اور
اس کے تمام فرشتے مدنی محبوب پر درود بھیجتے ہیں۔

دوسری بات یہ ہے کہ ایمان والوں کو حکم دیا گیا ہے کہ تم بھی مدنی محبوب پر درود و سلام بھیجو۔
حدیث میں ہے کہ یہ آیت کریمہ جب نازل ہوئی تو صحابہ کرام نے حضور صلی اللہ علیہ وسلم سے
دریافت کیا کہ جہاں تک سلام کا تعلق ہے اس کا طریقہ تو ہم جانتے ہیں البتہ درود ہمارے
لئے نئی چیز ہے اس لئے ہمیں نہیں معلوم کہ درود بھیجنے کا طریقہ کیا ہے۔

سرکار نے انہیں درود کی تعلیم دیتے ہوئے ارشاد فرمایا کہ یوں کہو: —

اللّٰھم صلی علی سیدنا محمد۔

”اے اللہ! ہمارے سردار محمد مصطفیٰ صلی اللہ علیہ وسلم پر درود نازل فرما۔“

آیت کا ترجمہ اور اس کے ضروری متعلقات کو سمجھ لینے کے بعد اب ذیل کی بحث کو

ملاحظہ فرمائیے: —

پہلی بحث:

خداوند قدوس نے بندوں کو حکم دیا — نبی پر درود بھیجو — بندوں نے اس حکم

کی تعمیل یوں کی — اے خدا! تو نبی پر درود بھیج۔ اب سوال یہ ہے کہ یہ تعمیل ہوئی یا بات الٹ دی گئی۔

پھر اسی آیت میں یہ بھی بتایا گیا ہے کہ خدا اپنے نبی پر درود بھیجتا ہے — اب یہاں دوسرا سوال یہ پیدا ہوا کہ جب خداوند اپنے نبی پر درود بھیجتا ہی ہے تو بندہ سے یہ کہلوانا کہ اے خدا! تو اپنے نبی پر درود بھیج۔ کیا دوسرے لفظوں میں تحصیل حاصل نہیں ہے —؟ کیونکہ بندے نہ بھی درود بھیجنے کی التجا کریں جب بھی وہ درود بھیجتا ہے بھیجتا رہے گا پھر آخر اس کہنے کا مدعا کیا نکلا —؟

پہلے سوال کا جواب:

یہ سوال اس لئے پیدا ہوا کہ لفظ درود کا مفہوم سامنے نہیں ہے۔ ورنہ یہ نکتہ اچھی طرح سمجھ میں آجاتا کہ بات الٹی نہیں گئی ہے نہایت واضح لفظوں میں اپنے عجز و درماندگی کا اعتراف کیا گیا ہے۔

”درود“ سے یہاں جو معنی مراد لئے گئے ہیں وہ ہے ”رفعتِ شان کا اہتمام“ دوسرے لفظوں میں اب حکم الہی کی تعبیر یہ ہوئی۔

اے میرے بندو! نبی کی رفعتِ شان کا اہتمام کرو!

اب ذرا خالی الذہن ہو کر سوچو کہ خاکدان گیتی کے یہ کثیف و آلودہ انسان اس ظلمت کدہ خراب کی یہ تیرہ و تاریک مخلوق اور اس عالم زیرین کے یہ حیران و اجنبی مسافر جو خود اپنے وجود کے عرفان سے آشنا نہیں ہیں۔ ان سے کہا جا رہا ہے کہ تم اس ہستی مقدس کی رفعتِ شان کا اہتمام کرو جو دونوں جہان کیلئے سرتاسر مشیت الہی کا ایک سر بستہ راز ہے رفعتِ شان کا اہتمام تو بڑی بات ہے کہ اصل شان ہی سے کوئی باخبر نہیں ہے۔ عالم تجلیات کے ایک پیکر اسرار سے خاک زادوں کا اپنے طور پر آخر رشتہ ہی کیا ہو سکتا ہے کہ وہ اس کی شان سے واقف ہو سکیں گے۔ لہذا اب حکم کی تعمیل ہو تو کیونکر ہو۔

اس لئے ناچار پھر اسی خداوند کے آگے قاصر و مجبور انسانوں کو ملتی ہونا پڑا کہ خداوند! تو ہی اپنے محبوب کی عظمت و شان سے خوب واقف ہے۔ پس تیرے تیس جیسی رفعتیں ان

کی شایان ہوں ان کا تو ہی اہتمام فرما —
ہم گنواروں میں کہاں اتنی معرفت کہ تیرے محبوب کی بلندیوں کا اندازہ لگا سکیں۔
ہمیں تو ان کی چوکھٹ پر کھڑے ہونے کا بھی سلیقہ نہیں معلوم! ان کی رفعت شان کا اہتمام
ہم سے کیا ہو سکے گا۔

سچ پوچھو تو عجز و در ماندگی کے اسی اعتراف نے اب تعمیل حکم کی صورت اختیار کر لی
ہے۔ ہمارے لئے اب یہی تعمیل حکم ہے کہ بار بار ہم اپنی عجز و در ماندگی کا اعتراف کریں کہ
وہ اپنے نبی کی رفعت شان کا اہتمام کرے۔

دوسرے سوال کا جواب:

بندوں کا خدا سے یہ التجا کرنا کہ ”تُو نبی پر درود بھیج“ تحصیل حاصل نہیں ہے۔
تم ذرا بھی غور و فکر سے کام لو گے تو تم پر یہ راز کھل جائے گا کہ ”اے اللہ تُو نبی پر درود
بھیج“ اس ایک فقرے میں عظمتِ مصطفیٰ ﷺ کی عظیم و جلیل تفصیل چھپی ہوئی ہے۔ یہ مختصر
سافقرہ تنہا نہیں ہے۔ اس کا رشتہ ایمان کے بہت سارے حقائق سے منسلک ہے۔
در اصل اس فقرے کے ذریعہ ایک بندہ اپنے دل کے اس اعتراف کا اظہار کرتا ہے
کہ تیرے محبوب کی عظمتیں اتنی بے پایاں ہیں کہ ہم ان کی سرحد ادراک کے قریب پہنچ سکتے
ہیں، نہ ان کی تعبیر کیلئے ہمارے پاس الفاظ ہیں۔

عجز و در ماندگی کے اس اعتراف کے پیچھے رفعت شانِ مصطفیٰ ﷺ کی لامحدود وسعتوں کا
ایک عالم حیرت تصویر میں ہے اور اسی کی صدائے بازگشت ہے ”یا اللہ تو اپنے نبی پر درود بھیج“۔
پھر اس نکتہ لطیف سے صرف نظر بھی کر لیا جائے، جب بھی بندوں کی یہ التجا بیکار نہیں
ہے۔ یہ طلب بالکل اسی طرح کی ہے۔ جیسے کوئی خدا سے رزق طلب کرتا ہے حالانکہ اپنے
وعدہ کے مطابق وہ بندوں کے رزق کا خود کفیل ہے، نہ بھی کوئی رزق کا طالب ہو جب بھی وہ
اسے رزق عطا کرے گا۔ آخر وہ ان ملحدین کو رزق دیتا ہی ہے جو سرے سے رزاق ہی اسے
تسلیم نہیں کرتے۔

پس یہ نکتہ یاد رکھنا چاہئے کہ اس طرح کی التجاؤں میں ضرورت کی نسبت نیاز بندگی کا تقاضہ زیادہ کارفرما ہوتا ہے۔

یہ خدا کی اپنی شان کرم گستری ہے کہ وہ اپنے محبوب کی عزت و رفعت کا اہتمام فرماتا ہے اور فرمائے گا لیکن آخر محبوب کے غلاموں کا بھی تو کچھ فریضہ منہی ہے انہیں بھی تو اپنے جذبہ وفا کا اظہار کرنا ہے۔ پس اس التجائے شوق کا یہی مفاد کیا کم ہے کہ نیاز مندگان بارگاہ اس کے ذریعہ اپنی عقیدتوں کا خراج پیش کر لیتے ہیں۔

دوسری بحث:

اس آیہ مبارکہ سے متعلق دوسری بحث یہ ہے کہ خدا اور اس کے فرشتوں کی طرف تو صرف درود کا بھیجنا منسوب ہے لیکن اہل ایمان کو حکم دیا گیا ہے کہ تم درود بھیججو اور سلام بھی — آخر اس تفریق و امتیاز میں کون سی حکمت مضمر ہے۔

عرفائے تفسیر فرماتے ہیں کہ لفظ سلام کا مفہوم سلامتی کے ہم معنی ہیں اسی لئے جو شخص کہ سلامتی کا مستحق نہیں ہے اسے سلام کرنا صحیح نہیں ہے۔ اور جسے سلام کا مستحق سمجھ کر سلام کر لیا جائے تو لازم ہے کہ اسے کسی طرح کی ایذا نہ پہنچائی جائے۔

چونکہ خدائے عزوجل اور فرشتوں کے بارے میں نبی کو ایذا پہنچانے کا امکان ہی معدوم ہے۔ اس لئے درود ہی پر انحصار کیا گیا لیکن چونکہ بندوں سے اس کا امکان تھا اس لئے ان پر لازم کر دیا کہ درود کے ساتھ ساتھ نبی پر سلام بھی بھیجیں — یعنی نبی پر سلام بھیج کر دوسرے لفظوں میں اس بات کا اقرار کریں کہ اور اس امر کا اپنے آپ کو پابند بنائیں کہ وہ زبان، قلم، جوارح، ارادہ قلب، اشارہ، کناہ، استلزام، کسی طرح بھی کبھی نبی علیہ السلام کو ایذا نہ پہنچائیں گے۔

المَوَاهِبُ الدُّنْيَا

تصنیف: حضرت شیخ الامام احمد قسطلانی رحمۃ اللہ علیہ

محبت رسول

مدار ایمان ہونے کی حیثیت سے ہر مسلمان پر واجب ہے کہ وہ رسول عربی ﷺ سے محبت کرے۔ اس مقام پر ایک سوال کیا جاسکتا ہے کہ محبت اختیاری چیز نہیں ہے بلکہ دل کی ایک اضطراری کیفیت کا نام ہے لہذا محبت رسول کے وجوب کا حکم قرآن کی اس آیت سے متصادم ہے جس میں بیان کیا گیا ہے کہ اللہ تعالیٰ کسی کو ایسی چیز کا مکلف نہیں کرتا جو اس کے حدود و اختیار سے باہر ہو۔

جواب کے سلسلے میں اتنا عرض کرنا کافی ہوگا کہ محبت غیر اختیار ہونے کے باوجود بالکل خود رو نہیں ہے بلکہ چند لگے بندھے اسباب و محرکات کے ساتھ منسلک ہے۔ محبت جب بھی کسی کے ساتھ واقع ہوتی ہے تو محبت کے مقررہ اسباب میں کوئی نہ کوئی سبب ضرور اس کے پیچھے ہوتا ہے۔

فطرت انسانی کے رجحانات کو سامنے رکھتے ہوئے محبت کے مندرجہ ذیل اسباب و محرکات تلاش کیے گئے۔

دوسرا سبب — رشتہ قرابت

چوتھا سبب — مشکل کشائی

چھٹا سبب — محبت

پہلا سبب — حسن و زیبائی

تیسرا سبب — سخاوت و فیاضی

پانچواں سبب — فضل و کمال

فطرت انسانی موجودات میں سے کسی بھی موجود کے ساتھ جن اسباب و محرکات کے زیر اثر محبت کرتی ہے تو کوئی وجہ نہیں ہے کہ محمد عربی ﷺ کے بارے میں فطرت انسانی کا یہ

تقاضا بدل جائے۔

پس میں تمام اہل نظر کو دعوت دیتا ہوں کہ وہ پوری دیانتداری کے ساتھ میرے سرکارِ مصلیٰ علیہ السلام کے وجودِ باوجود میں محبت کے مذکورہ بالا اسباب و محرکات کا ہجوم ملاحظہ فرمائیں۔
— اب میں الگ الگ سب پر تھوڑی سی روشنی ڈالوں گا۔

حسن و زیبائی:

اس پیکرِ جمیل کے حسن و زیبائی کا کیا کہنا! جس نے ایک نظر دیکھ لیا شیفتہ ہو گیا۔ حسن یوسف کی چہار دانگ عالم میں شہرت ہے لیکن وہ خود سرکار کے نمکدان حسن سے ملاحیت کی بھیک مانگتا ہے۔ دیکھنے والے گواہ ہیں کہ سرکار سے بڑھ کر نہ کوئی حسین و جمیل اس وقت تھا، نہ پیدا ہوا، نہ پیدا ہوگا۔

چاندنی رات میں سرکار کے چہرہ جمال کا ایک عینی شاہد بیان کرتا ہے کہ حضور کی طلعت و زیبائی کے آگے چودہویں رات کا چاند بھی ماند تھا۔

رشتہ قرابت:

خون اور نسب کا رشتہ پھر بھی رگ جاں سے قریب نہیں ہے، لیکن میرے آقا کا قرب رگ جاں سے بھی زیادہ ہے۔ قرآن مجید میں مسلمانوں سے خطاب کیا گیا ہے کہ نبی مصلیٰ علیہ السلام تمہاری جانوں سے بھی زیادہ قریب ہیں پیرائے محسوس میں قرآن نے اپنے محبوب کے اس رشتہ قرب کو ان لفظوں میں بیان کیا ہے کہ سرکار کی پاک پیمیاں مسلمانوں کی مائیں ہیں۔
بلکہ بعض عرفاء نے تو یہاں تک لکھ دیا ہے کہ حضور سارے مسلمانوں کے معنوی اور روحانی باپ ہیں۔

جب حضور جان سے بھی زیادہ قریب ٹھہرے تو اب اس سے زیادہ قریب کون سا رشتہ متصور ہو سکتا ہے۔ یہی وجہ ہے کہ اس رشتے کے سامنے سارے رشتے ٹوٹ گئے۔

سخاوت و فیاضی:

یہ وصف جمیل بھی سرکار کے اندر علی وجہ الائم موجود تھا، بلکہ تھا نہیں آج بھی ہے، سرکار

خود ارشاد فرماتے ہیں کہ — اللہ دیتا ہے اور میں تقسیم کرتا ہوں — دنیا میں جتنے نخی اور فیاض ہیں انہیں بھی جو کچھ ملا ہے یا ملتا ہے یا ملے گا ذریعہ کے طور پر سرکار صلی اللہ علیہ وسلم ہی کا دست کریم درمیان میں ہے۔

حضور کی سخاوت و فیاضی کے محیر العقول واقعات آج بھی کتابوں میں موجود ہیں، خود فاتے سے رہے لیکن دوسروں کو آسودہ رکھا۔ ان کے دربار میں زبان کھولنے کی بھی ضرورت نہیں بے مانگے ملتا تھا۔ اور بلاشبہ آج بھی سرکار اپنے حریم اقدس سے سارے جہان کو سیراب فرما رہے ہیں۔

مشکل کشائی:

اس وصف میں بھی حضور سارے جہان میں بے مثال و یکتا ہیں۔ دنیا میں آپ کے چشم کرم سے مشکلات کی جو گرہیں کھلتی ہیں ان کا تو ذکر ہی کیا ہے ہر شخص اپنے معاملات میں اپنے تئیں اُسے جانتا ہے۔ اُس عالم کی بات کر رہا ہوں جہاں سوا میرے سرکار کے اور کسی کا عالم ہی نہیں ہے، وہاں قبر سے لے کر حشر تک حضور کی مشکل کشائی کے جلوے بکھرے ہوئے ہیں، بات طویل ہو جائے گی ورنہ میں تفصیل سے بتاتا کہ قبر میں کس طرح سرکار اپنے حیران و متوحش غلاموں کی مشکل کشائی اور دستگیری فرماتے ہیں اور کل عرصہ محشر میں جبکہ نسل انسانی مایوسی کے اتھاہ سمندر میں غرق ہو رہی ہوگی اس عالم کرب میں سرکار کس طرح عقدہ کشائی فرمائیں گے۔

فضل و کمال:

انسانوں کا یہ وصف خدا ہی کا عطیہ ہے لیکن میرے سرکار کے بارے میں قرآن کہتا ہے کہ اللہ کا اُن پر فضل عظیم ہے، عام انسانوں کی بات چھوڑیے کہ خدائے کریم نے انہیں صف انبیاء و مرسلین میں بھی فضل و کمال کی شہنشاہی عطا فرمائی ہے بلکہ جس نے بھی فضل و کمال کی کوئی نعمت پائی ہے اسی سرکار کے دم قدم کی نسبت درمیان میں واسطہ ہے — پس جس کی غلامی میں فضل و کمال کی بادشاہتیں ملتی ہیں خود اس کے فضل و کمال کا کون اندازہ لگا سکتا ہے۔

محبت:

سرکار کو اپنی امت سے کیسی محبت تھی اس کے متعلق کچھ زیادہ کہنے کی ضرورت نہیں ہے حجرۂ عائشہ سے لے کر صحرائے مدینہ کی تنہائیاں ایک ایک ذرہ شاہد عدل ہے کہ حضور کے تئیں اپنی امت سے زیادہ اور کوئی چیز محبوب نہیں تھی۔ سفر معراج سے لے کر عالم نزع تک، خوشی اور کرب کے کسی مرحلے میں بھی امت، لمحہ کیلئے اوجھل نہیں ہوتی۔

یہاں تک کہ جب یہ آیت نازل ہوئی: —

وَلَسَوْفَ يُعْطِيكَ رَبُّكَ فَتَرْضَىٰ۔

”آپ کا رب آپ کو اتنا دے گا کہ آپ راضی ہو جائیں گے۔“

تو حضور نے فرمایا: —

إِذْ لَا أَرْضَىٰ وَوَاحِدٌ مِنْ أُمَّتِي فِي النَّارِ۔

میں اس وقت تک راضی نہیں ہوں گا جب تک میرا ایک امتی بھی دوزخ میں ہوگا۔ محبوب کے اس ناز کے پیچھے جھانک کر دیکھو تو رحمت و محبت کا ایک دریائے ناپیدا کنار موجزن ہے۔

اب عقل و نقل اور عادت و فطرت کے تمام تقاضوں کو سامنے رکھ کر انصاف سے بتاؤ کہ محبت کے سارے اسباب و محرکات ایک ساتھ جس پیکر وجود میں مجتمع ہو گئے ہیں آدمی اس سے محبت نہیں کرے گا تو کس سے کرے گا۔ بلکہ میں کہتا ہوں کہ اس محبت کرنے کا معاملہ اس معنی کہ ضرور بشر کے حدود و اختیار سے باہر ہے کہ ان اسباب و محرکات کی موجودگی میں کوئی قدرت نہیں رکھتا کہ اپنے آپ کو اس پر شیفۂ و شیدا ہونے سے روک سکے۔

فتبارک اللہ احسن الخالقین۔

الْأَمْنُ وَالْعُلَى

تصنیف: حضرت شیخ الامام احمد رضا البریلوی رحمۃ اللہ علیہ

ایک رقت انگیز حدیث

امام ابن ماجہ رحمۃ اللہ علیہ حضرت تمیم داری رضی اللہ عنہ سے راوی ہیں۔ وہ بیان کرتے ہیں کہ ہم لوگ ایک دن سرکار والا تبارک و تعالیٰ کی خدمت میں حاضر تھے کہ ناگہاں ایک اونٹ دوڑتا ہوا آیا اور حضور کے سر مبارک کے قریب آ کر کھڑا ہو گیا۔ حضور نے فرمایا اے اونٹ ٹھہر! اگر تو سچا ہے تو تیرے سچ کا پھل تیرے لئے ہے اور جھوٹا ہے تو تیرے جھوٹ کا وبال تجھ پر ہے۔ ویسے اس بات میں کوئی شک نہیں کہ جو ہماری پناہ میں آئے اللہ تعالیٰ نے اس کیلئے امان رکھی ہے اور جو ہمارے حضور صلی اللہ علیہ وسلم سے التجا کرے وہ ناسرور نہیں۔

صحابہ نے عرض کیا یا رسول اللہ! یہ اونٹ کیا کہتا ہے؟ فرمایا اس کے مالکوں نے اسے حلال کر کے کھلینا چاہا تھا یہ اُن کے پاس سے بھاگ کر تمہارے نبی کے حضور فریاد لایا ہے۔ واقعہ کے راوی کہتے ہیں کہ ہم یونہی بیٹھے ہوئے تھے کہ اس کا مالک دوڑا ہوا آیا۔ اونٹ نے جب اپنے مالک کو دیکھا تو اس طرح حضور کے قریب سمٹ آیا جیسے کوئی کسی کے دامن کی پناہ لیتا ہے۔ اس کے مالک نے عرض کیا یا رسول اللہ! یہ ہمارا اونٹ ہے تین دن سے بھاگا ہوا تھا آج حضور کے پاس یہ ملا ہے۔ سرکار نے فرمایا سنتے ہو! اس نے ہمارے حضور نالش کی ہے اور بہت ہی بُری نالش ہے۔ اس نے پوچھا: یا رسول اللہ! یہ کیا کہتا ہے؟ فرمایا: یہ کہتا ہے کہ وہ برسوں تمہاری امان میں پلا۔ موسم گرما میں اس کی پیٹھ پر اسباب لاد کر تم اسے سبزہ زاروں میں لے جاتے اور موسم سرما میں گرم مقامات کی طرف کوچ کرتے۔ جب وہ بڑا ہوا تو تم نے اسے سائڈ بنا لیا اور اللہ تعالیٰ نے اس کے نطفے سے تمہارے بہت

سے اونٹ کر دیئے جو چراگا ہوں میں چرتے پھرتے ہیں، اب جو یہ شاداب برس آیا تو تم نے اسے ذبح کر کے کھا لینا چاہا۔ وہ بولے: یا رسول اللہ! یہ ٹھیک ہی کہتا ہے بالکل ایسا ہی واقعہ ہوا۔ پھر حضور نے ارشاد فرمایا کہ نیک مملوک کا بدلہ اس کے مالکوں کی طرف سے یہ نہیں ہے۔ وہ بولے! تو، یا رسول اللہ! ہم وعدہ کرتے ہیں کہ ہم نہ اسے ذبح کریں گے نہ اسے بیچیں گے۔ فرمایا: غلط کہتے ہو اس نے تم سے فریاد کی تو تم اس کی فریاد کو نہ پہنچے، اب میرے پاس یہ اپنی فریاد لایا ہے تو میں زیادہ مستحق ہوں کہ اس کی فریاد کو پہنچوں اور اس پر ترس کھاؤں۔ اللہ تعالیٰ نے رحمت تو منافقین کے دل سے نکال لی ہے اور اہل ایمان کے قلوب میں اسے بھر دیا ہے۔

راوی کہتے ہیں کہ حضور اقدس ﷺ نے وہ اونٹ سو روپے میں مالک سے خرید لیا اور اس سے ارشاد فرمایا: ابے اونٹ! چلا جا تو اللہ عز و جل کیلئے آزاد ہے۔ یہ سن کر وہ خوشی سے جھومنے لگا۔ اور حضور کے گوش مبارک کے قریب اپنا منہ لے جا کر تین بار ایک عجیب آواز نکالی۔ ہر بار حضور نے آمین کہی۔ چوتھی بار حضور آبدیدہ ہو گئے۔

صحابہ نے دریافت کیا حضور! اس نے اپنی زبان میں کیا کہا ہے؟ فرمایا پہلی بار اس نے یہ دعا کی کہ

یا نبی اللہ! اسلام و قرآن کی طرف سے خدا آپ کو بہترین جزا عطا کرے۔ میں نے کہا آمین پھر اس نے کہا اللہ تعالیٰ کل قیامت کے دن آپ کی امت سے بھی اسی طرح خوف دُور کر دے جس طرح آج آپ نے میرا خوف دُور کیا ہے۔ میں نے کہا آمین۔

پھر اس نے کہا اللہ آپ کی امت کا خون اس کے دشمنوں کے ہاتھوں سے محفوظ رکھے (یعنی وہ انہیں دنیا سے فنا نہ کر سکیں) جس طرح آپ نے میرا خون محفوظ فرما دیا۔ میں نے کہا آمین!

پھر اس نے کہا اللہ تعالیٰ آپ کی امت کو باہمی خونریزی سے بچائے اس پر مجھے رونا آگیا۔ کیونکہ یہ سب مرادیں میں اپنے رب سے مانگ چکا ہوں۔ سب مرادیں قبول ہوئیں لیکن پچھلی مراد مانگنے سے مجھے روک دیا گیا اور حضرت جبریل امین علیہ الصلوٰۃ والسلام نے خدا کا یہ پیغام مجھ تک پہنچایا کہ قلم چل چکا ہے کہ میری امت خود اپنی ہی تلوار سے فنا ہوگی۔

بارشِ نور

آج سرکار کے ایک چہیتے صحابی کا انتقال ہو گیا تھا۔ ایک پروانہ اس محفلِ نور سے ہمیشہ کیلئے رخصت ہو گیا تھا۔ جہاں عرش کی قدیل کا چراغ ہر وقت فروزاں رہتا تھا۔ مدینے کے چمنستانِ کرم میں اب بھی ہزاروں بھول کھلے ہوئے تھے۔ لیکن عندلیبانِ چمن کے فروغِ محبت کا یہ عال تھا کہ صرف ایک بھول مر جھا گیا تھا تو ہر طرف سو گوارا داسیوں کی شام ہو گئی تھی۔ بھیگی بھیگی پلکوں کے سائے میں جنازہ اٹھا تو غمگساروں کے اثر دھام سے گلیوں میں تل دھرنے کی جگہ باقی نہیں تھی۔ خود کائنات ہستی کے سرکارِ اعظم ﷺ بھی اپنے ایک شیدائی کی مفارقت سے بہت زیادہ غمگین و آبدیدہ تھے۔

مدینے کے مشہور قبرستان، بختِ البقیع میں جب لوگ جنازہ لے کر پہنچے تو لحد تیار ہو چکی تھی۔ جنازہ اتارنے کیلئے سرکارِ خود بہ نفس نفیس لحد میں تشریف لے گئے اور اپنے نورانی ہاتھوں سے جنازہ کو فرشِ خاک پر لٹایا۔ سرکار کی اس ادائے رحمت پر ہر شخص محل کے رہ گیا کہ کاش مرنے والے کی جگہ پر ہم ہوتے اور سرکار کے قدسی ہاتھوں سے ہماری لاش سپرد خاک کی جاتی۔ عالمِ گیتی کے مسافر کو گلشنِ جنازہ کی سیر کیلئے اپنی خواب گاہ سے دو قدم بھی نہیں چلنا پڑا، جنت کی ساری بہاریں مرقد ہی میں سمٹ آئیں۔ جس کی لحد میں جنازہ سے پہلے رحمتِ یزدانی اتر آئی ہو۔ آخر اس پر رشک نہ کیا جائے تو اس بھری کائنات میں اس سے زیادہ اور کون قسمت کا دھنی ہو سکتا تھا؟ مراسمِ تدفین سے فارغ ہو کر سرکار کائنات کا شانہ اقدس کی طرف واپس ہوئے۔ جو نبی دولتِ سرائے اقبال میں قدم رکھا۔ ام المؤمنین عائشہ صدیقہ رضی اللہ عنہا حاضر خدمت ہوئیں اور نشاطِ قلب و روح کے ساتھ سرکار کا خیر مقدم کیا۔

رُخِ زیبا پر نظر پڑتے ہی ارمانوں کا غنچہ کھل اٹھا اور چشمہٴ نور کی سطحِ خاموش پر

موجوں کی کرن پھیل گئی۔ جس کے گوہر دنداں کی جوت سے حرم سرا کی دیواریں چمک اٹھتی تھیں اس کے جلوؤں کے سویرے میں سیدہ عائشہ پیکر حیرت بنی کھڑی تھیں۔

زباں خاموش تھی لیکن آنکھوں میں کسی مخفی حقیقت کے تجسس کا اضطراب مچل رہا تھا۔ کبھی سرکار کے پیراہن شریف کا جائزہ لیا۔

آج ان پر حیرت کا کچھ ایسا کیف طاری تھا کہ زبان نہیں کھل رہی تھی اندر ہی اندر دل کا عالم زیروزبر ہو رہا تھا۔

تلاش و طلب کی حیرانی کا یہی عالم تھا کہ لب ہائے گہر ریز کو جنبش ہوئی اور سرکار نے ارشاد فرمایا: —

”عائشہ! کیا تلاش کر رہی ہو۔ تمہاری جستجو کا یہ اضطراب بتا رہا ہے کہ کوئی حیرت انگیز واقعہ تمہاری نگاہ سے ضرور گزرا ہے ورنہ اس سے پہلے اپنی آمد کے موقعہ پر تمہاری مسرت کے ساتھی حیرت کا یہ عالم میں بنے کبھی نہیں دیکھا ہے۔“

اس سوال پر ام المؤمنین کی آنکھیں چمک اٹھیں فرط شوق میں عرض کیا: —

”سرکار! آج آپ کے قبرستان تشریف لے جانے کے بعد بڑے زور کی موسلا دھار بارش ہوئی ہے۔ مدینے کے سارے ندی نالے جل تھل ہو گئے۔ ہر طرف سیلاب امنڈ آیا۔ لیکن حیرت ہے کہ نہ تو قبرستان میں چھپنے کی کوئی جگہ ہے نہ آپ کے ساتھ محفوظ رہنے کا کوئی سامان ہی تھا۔ آخر اتنی موسلا دھار بارش کہاں گئی کہ نہ آپ کے چہرے پر بوند کا کوئی اثر ہے۔ نہ بالوں میں نمی ہے۔ نہ پیراہن ہی تر ہوا ہے۔ سمجھ میں نہیں آ رہا ہے کہ کیا واقعہ میرے ساتھ پیش آ گیا ہے۔ عالم اسباب کی کڑیاں ملائی ہوں تو ایک کڑی بھی نہیں مل رہی ہے — اسی عالم تحیر میں آج مجھ پر بے خودی کا ایک کیف طاری ہے۔“

حضرت ام المؤمنین کا یہ جواب سن کر سرکار نے پھر ارشاد فرمایا: —

”واقعہ غلط نہیں ہے۔ ضرور تمہاری آنکھوں نے برستے ہوئے بادل دیکھے ہیں لیکن قبل اس کے کہ میں حقیقت کے چہرے سے نقاب اٹھاؤں، تم سے یہ معلوم کرنا چاہتا ہوں کہ میرے جانے کے بعد تم نے میرے استقبال کا کوئی کپڑا تو اپنے سر پر نہیں رکھ لیا تھا؟“

ام المؤمنین نے عرض کیا: —
”آپ کی وہ یمنی چادر جس کے جھرمٹ میں رُوح الامین وحی لے کر اترتے ہیں۔
اُسے دوپٹے کی طرح البتہ میں نے سر پر ڈال لیا تھا۔“

حضور انور کے سوال کا جواب دینے کے بعد ام المؤمنین گوش پر آواز ہو گئیں۔ نہایت
بیٹابی کے ساتھ وہ حقیقت کی نقاب کشائی کا انتظار فرما رہی تھیں کہ رحمتوں کے پھول
برساتے ہوئے سرکار بنے ارشاد فرمایا: —

”عائشہ! یہ وہ بارش نہیں تھی جو آسمان کی کالی گھٹاؤں سے برتی ہے جس سے کپڑے
بھیگتے ہیں اور زمین نم ہو جاتی ہے۔ بلکہ یہ وہ بارش نور تھی جو عالم غیب میں ہر آن
میرے اوپر برتی ہے۔ میرے نورانی جسم سے مس ہونے والے کپڑے کو جوں ہی تم نے سر
پر رکھا۔ عالم غیب کے سارے حجابات اٹھ گئے اور تمہاری آنکھوں نے عالم قدس سے برسنے
والی بارش کا مشاہدہ کیا۔“

اللہ اکبر! سوچنے کا مقام ہے کہ جس رسول انور کے جسم پاک سے لگی ہوئی چادر کا یہ
فیضان ہے کہ اس کے سائے میں غیب کے دروازے کھلتے ہیں، نظر کے حجابات اٹھ جاتے
ہیں خود اس رسول محترم ﷺ کے مشاہدہ غیب کا کیا عالم ہوگا۔ —؟

علامہ ارشد القادری

پیتاب آرزو

مدینے سے ڈیڑھ میل کے فاصلے پر احد کے میدان میں آج حق و باطل کا زبردست
معرکہ تھا۔۔۔ دنیائے کفر کے سارے سورا آہن و فولاد کے مہیب ہتھیاروں سے مسلح ہو
کر ٹڈی دل کی طرح ٹوٹ پڑے تھے۔

ادھر سارے قبائل میں شور تھا کہ آج مدینے کی اینٹ سے اینٹ بچ جائے گی اور
ہستی سے اسلام کا نام و نشان مٹا کر رکھ دیا جائے گا۔

ادھر مدینے میں جذبات کے ہیجان کا یہ عالم تھا کہ مجاہدین کورات کاٹنی مشکل ہو گئی
جو نہی سویرا ہوا، چمکتی ہوئی تلواروں کی جھنکار سے کوچہ و بازار گونج اٹھے۔

ہر جوان سر بکف، ہر بچہ کفن بدوش، ہر عورت دست بدعا اور ہر بوڑھا شوق شہادت
میں سرشار نظر آ رہا تھا۔

رسول محترم ﷺ کے محبوب صحابی حضرت عمرو بن جموح رضی اللہ عنہ جو پاؤں سے لنگڑے
تھے، وہ بھی محاذ جنگ پر جانے کیلئے تیار ہو گئے۔

لوگوں نے ہزار سمجھایا کہ تم معذور ہو، چلنا پھرنا مشکل ہے تم وہاں جا کر کیا کرو گے؟
تمہارے چار بیٹے تو جا ہی رہے ہیں اب تمہارے ذمہ اسلام کا کون سا حق باقی رہ جاتا ہے۔
انہوں نے جذبات سے بیخود ہو کر جواب دیا:

”اسلام کا حق صرف اتنا ہی نہیں ہے، اسلام کا حق یہ بھی ہے کہ کلمہ حق کی سر بلندی
کیلئے میری رگوں کا سارا خون مقتل کی خاک میں جذب ہو جائے اور میری لاش کے ٹکڑے
ٹکڑے اڑا دیئے جائیں۔

میرے لئے کتنی بڑی محرومی کی بات ہے کہ میرے بیٹے توبخت میں جائیں اور میں

حسرت سے منہ تکتا رہوں۔“

اسی بیتابی شوق میں گھر پہنچے تو بیوی نے دیکھتے ہی کہا: —
”جان بچا کر چھپنے والوں کیلئے یہاں کوئی جگہ نہیں ہے۔ اُحد کی طرف جاؤ، آج وہی تمہاری منزل عیش ہے۔“

یہ طعنہ ایک تیر نشتر کی طرح جگر میں پیوست ہو گیا زخم کی چوٹ سے آنکھوں میں آنسو آگئے۔ تلوار اٹھائی، نیزہ سنبھالا اور قبلے کی طرف رخ کر کے یہ رقت انگیز دعا مانگی:

اللهم لا تعدن الی اہلی۔

”اے اللہ! اب مجھے اپنے اہل و عیال میں واپس نہ لائیو!“

اور شوق شہادت کے سرور میں گھر سے باہر نکلے۔ سیدھے بارگاہ رسالت میں حاضری دی۔ صلوٰۃ و سلام پیش کیا، بیٹھ گئے، چند لمحہ انتظار کے بعد جب سرکار متوجہ ہوئے تو عرض کیا:
”یا رسول اللہ! سرفروش مجاہدین کا لشکر جنت کی طرف بڑھ رہا ہے مجھے بھی اجازت مرحمت فرمائیے، میں بھی شامل ہو جاؤں۔“

سرکار نے ارشاد فرمایا: —

”تم پر جہاد فرض نہیں ہے۔ تم معذور ہو۔ میدان کارزار میں جا کر کیا کرو گے۔“

ڈبڈبائی آنکھوں کے ساتھ عرض کیا: —

”حضور! بہت دنوں سے آرزو ہے کہ اپنے لنگڑے پاؤں سے جنت کی سرزمین پر چہل قدمی کروں۔ سنا ہے کہ میدان جنگ سے جنت کا فاصلہ بس ایک قدم کا ہے اس سے زیادہ قریب مسافت کی کوئی راہ مجھے نہیں مل سکتی۔“

پاؤں تو ٹوٹ ہی چکا ہے، اجازت نہ ملی تو دل بھی ٹوٹ جائے گا حضور!

مانتا ہوں کہ میدان کارزار میں جا کر کچھ نہیں کر سکوں گا لیکن اپنے مولیٰ کی خوشنودی کیلئے شہید تو ہو سکتا ہوں؟ ویسے میں معذور ضرور ہوں، لیکن گھائل ہو کر آپ کے قدموں میں تڑپنے کیلئے معذور نہیں ہوں آقا!

عالم قدس کا جمال اب ایک لمحہ کیلئے بھی نظر سے اوجھل نہیں ہوتا۔ سروبال دوش بن گیا

ہے سرکار! میری درخواست قبول کر لی جائے لشکر آگے بڑھ رہا ہے۔ اب اجازت عطا فرمادیں۔“
بالآخر ان کے پر شوق اصرار پر حضور ﷺ نے انہیں اجازت مرحمت فرمادی۔

اجازت ملتے ہی وہ جھومتے ہوئے اٹھے اور مستانہ وار اداؤں کے ساتھ جست لگاتے، تڑپتے، اُچھلتے، لشکر سے جا ملے۔ اب ان کی آنکھوں میں یقین کی شمع جل رہی تھی۔ اور نہایت بیتابی کے ساتھ اُس ساعت ارجمند کا انتظار کر رہے تھے جب ابدی نیند کیلئے پلک جھپکے اور دوسرے ہی لمحہ آنکھ کھلے تو فردوس کا دلکش نظارہ سامنے ہو۔

اُحد کا میدان عاشقان اسلام کے قدموں کے نیچے بچھا جا رہا تھا اور کہنہ سار کی چوٹیاں جھک جھک کر بلند نیزوں کو سلام کر رہی تھیں۔ کوثر کی شراب وادی کے قریب ہی سے بہہ رہی تھی، جنت کا نگار خانہ پہاڑ کے دامن میں نصب کر دیا گیا تھا۔ محرم آنکھوں پر غیب کے چہرے آج بے نقاب ہو گئے تھے۔ مخفی حقیقتیں اب حجابات کے پیچھے نہیں تھیں، بر ملا نگاہوں کی زد پر تھیں۔ اسی عالم رنگ و نور میں مجاہدین کی صفیں آراستہ ہوئیں۔ ہیبت جلال سے دھرتی کا سینہ دہل گیا۔

وہ تماشا بھی قابل دیدنی تھا، جب لشکر کا والی، قطار کے ایک سرے پر کھڑے ہو کر اپنے جانشینوں کی فلک پناہمتوں کا نظارہ کر رہا تھا۔

تھوڑی ہی دیر کے بعد نقارۂ جنگ بجا، مجاہدین آگے بڑھے۔ تلواریں چمکیں، بجلی گری، نیزے اٹھے، کمانیں جھکیں اور دونوں طرف سے گھمسان کی لڑائی شروع ہو گئی۔

اسی عالم قیامت خیز میں حضرت عمرو بن جموح کو دیکھا گیا کہ وہ بھی اپنے جذبہ ایمانی سے میدان میں بڑھے جا رہے ہیں اور آواز لگاتے جاتے ہیں کہ قسم خدا کی میں جنت کا مشتاق ہوں، صرف ایک ساغر کی آرزو کھینچ کر یہاں تک لائی ہے۔ یہ سینہ ہے، یہ سر ہے، یہ گردن ہے، آؤ مجھے گھائل کرو، میں زخمی ہو کر تڑپنا چاہتا ہوں، دشمنان حق کے لہو سے میں اپنی تلوار کی پیاس بجھا چکا ہوں۔ اب میں خود سیراب ہونا چاہتا ہوں۔ بس ایک جام کوثر کا انتظار ہے۔

اسی عالم شوق میں مچلتے، اکڑتے، سینہ تانے، رجز پڑھتے، آواز لگاتے، چلے جا رہے تھے کہ ایک زہر میں بجھا ہوا تیر آیا ان کے جگر میں پیوست ہو گیا۔
گھائل ہو کر گر پڑے، رگوں کا سارا خون مقتل کی خاک میں جذب ہو گیا۔ ایک لمحہ کیلئے تڑپے اور خاموش ہو گئے۔

قریب جا کر دیکھا تو روح اس دنیا میں نہیں تھی فردوس کی سرزمین پر چہل قدمی کر رہی تھی۔
شہادت کا مشتاق کوثر کا جام خالی کر چکا تھا اور جنت کا شیدائی ”دخترانِ قدس“ کے جہر مٹ میں مسکرا رہا تھا۔

جنگ ختم ہونے کے بعد حضرت عمرو بن جموع کی اہلیہ شہادت کی خبر پا کر میدانِ احد میں آئیں۔

چہرے کی بلائیں لیتے ہوئے کہا: —
”عمرو! تمہیں سرمدی نعمتوں کی یہ سرخروئی مبارک ہو۔ حسینانِ فردوس کی انجمن میں مجھے بھول نہ جانا پیارے اسی کیلئے دروازے تک میں نے تمہیں رخصت کیا تھا۔
مجھے اپنی بیوگی کا غم نہیں، تمہاری شہادت کی خوشی ہے۔ خدا اسی خوشی کو سلامت رکھے۔“
یہ کہہ کر بھیگی پلکوں کے سائے میں انہوں نے اپنے اونٹ کو بٹھایا۔ اور جنت البقیع میں دفنانے کی غرض سے شوہر کی لاش کو اس پر بار کیا۔ جونہی اونٹ کی مہار پکڑ کر مدینے کی طرف بڑھیں کہ اچانک اونٹ بیٹھ گیا۔ ہزار کوشش کی لیکن اونٹ اپنی جگہ سے نہیں ہلا۔
دوڑی ہوئی حضور کی خدمت میں حاضر ہوئیں اور سارا ماجرا بیان کیا۔

حضور نے ارشاد فرمایا: —
”اونٹ کو یہی حکم ہے وہ تقدیر الہی سے سرتابی نہیں کرے گا۔ اچھا بتاؤ! کیا دم رخصت عمرو بن جموع گھر سے کچھ کہہ کر چلے گئے تھے؟“
عرض کیا: —

”ہاں! قبلہ رو ہو کر یہ دعا مانگی تھی: —

اللَّهُمَّ لَا تُعَذِّبْنِي إِلَى أَهْلِي۔

”یا اللہ مجھے اپنے اہل و عیال میں واپس نہ لائیو۔“

ارشاد فرمایا: —

”ان کی دعا قبول ہوگئی۔ اب ان کی لاش مدینے واپس نہیں جاسکتی۔ انہیں یہیں دفن کر دو۔“ میں انہیں دیکھ رہا ہوں کہ وہ جنت میں لنگڑاتے ہوئے چل رہے ہیں۔“

تیری منزل پہ پہنچنا کوئی آسان نہ تھا

سرحد عقل سے گذرے تو یہاں تک پہنچے

آج بھی اُحد کی وادی میں یہ آواز کبھی کبھی سنائی دیتی ہے۔ میدان جنگ سے جنت کا فاصلہ بس ایک قدم ہے۔ آخرت کے مسافروں پر اس سے زیادہ قریبی مسافت کی کوئی راہ آج تک نہیں کھلی۔

چند روزہ زندگی کے معاوضہ میں دائمی زندگی کا کاروبار یہیں سے ہوتا ہے۔

علامہ ارشد القادری

شادی کی پہلی رات

حظّہ ایک شکیل و خوب رو نو جوان، حسن و زیبائی کا ایک گل رعنا، اور عشق و ایمان کا ایک دھکتا ہوا لالہ، اپنے قبیلہ میں ہر شخص کا محبوب نظر تھا۔

بار حیا سے پلکیں جھکی رہتیں، شوق شہادت میں آنکھوں سے کوثر شراب ٹپکتی۔ عالم تنہائی میں بھی بے داغ جوانی کے انگ انگ سے کردار کا تقدس جھلکتا۔ عقیف و پاکباز حسن کی دلکشی بھی کتنی سحر انگیز ہوتی ہے؟ ایک حظّہ اپنے قبیلے کے جمالستان میں ہزاروں آرزوؤں کی امید گاہ بن گئے تھے۔ انہیں خود خبر نہیں تھی کہ تصوّر رات کی کتنی انجمنوں میں ان کی یادوں کے چراغ جل رہے ہیں۔ اس عالم فانی کی زندگی میں اس سے زیادہ وہ کچھ نہیں جانتے تھے کہ ایک بندہ مومن کے تمام ارمانوں کا مرکز صرف رسول کو نین ﷺ کی ہستی ہے۔ شمع رسالت کے پروانوں کیلئے اس گیتی پر ایمان سے زیادہ کوئی لذیذ چیز نہیں ہے۔ میکدہ عرفان کا یہ بادہ نوش حسن و شراب کی سرمستیوں پر ٹھوکنہ بھی اپنی بے نیاز یوں کی توہین سمجھتا ہے۔

یہی وہ لا فانی تصوّر رات تھے جن کی لہروں میں حضرت حظّہ کی زندگی شرابور رہا کرتی تھی صحبت رسول علیہ الصلوٰۃ والسلام کے فیضان سے ان کے روحانی تقدس کا فروغ اب اس نقطہ عروج پر پہنچ گیا تھا، جہاں دامن تر کے ٹپکتے ہوئے قطروں سے گلہائے قدس کے لئے شبنم مہیا کی جاتی ہے۔

اسی رنگ و نور کے پاکیزہ ماحول میں حضرت حظّہ رضی اللہ عنہا کے دن گذرتے گئے، عمر کا کارواں آگے بڑھتا گیا، یہاں تک کہ جب ان کے حسن و شباب کا سورج خط نصف النہار پر پہنچ گیا تو ماں نے ایک دن بیٹے کے سامنے اس آرزوئے شوق کا اظہار کیا:

”میرے ارمانوں کے شگفتہ بھول! تمہاری شادی کیلئے قبیلے کے ممتاز گھرانوں سے

بہت سے پیغامات آرہے ہیں اجازت دو تو کوئی مناسب پیغام منظور کر لوں۔“

بیٹے نے ماں کے قدموں کا بوسہ لیتے ہوئے جواب دیا: —

”میری زندگی کو اسیر شوق بنانے کیلئے وہی زنجیر بہت کافی ہے جس کا نام اسلام ہے۔

اب دل کا کوئی گوشہ التفات غیر کیلئے خالی نہیں ہے۔ چراغ قدس کے پروانے کو اسی شبستان

مار سہنے۔ ماں! جہاں دونوں جہاں کی فراغت نصیب ہے۔ بے نیام تلواروں اور لالہ کی

طرح سُرخ میدانوں سے زندگی کی رفاقت کا عہد کرنے والوں کو اب اور کسی عہد و پیمان وفا

کی طرف مت لے جاؤ۔

شہنشاہ کونین کا منادی کب آواز دے دے، کسی کو کیا معلوم؟ ایک کفن بردوش مجاہد کو

ہر وقت گوش بر آواز رہنا چاہئے۔“

”لیکن بیٹا! رشتہ ازدواج بھی تو اسی شہنشاہ کونین کی سقت ہے جس کے حکم پر گوش بر

آواز رہنے کیلئے تم زندگی کی فراغت چاہتے ہو۔ شاید تمہیں اس کی خبر نہ ہو کہ تمہارے اسی

موسم حیات کی بہار دیکھنے کیلئے میں نے کتنی صعوبتوں کا مسکراتے ہوئے خیر مقدم کیا ہے۔

اور کتنے ہی آلام کی بھٹی میں سلگ سلگ کر میں نے اپنی محبوب امیدوں کو مرنے سے بچایا ہے۔

اپنی زندگی کی فصل بہار پر میرے مقدس ارمانوں کا کچھ بھی حق تسلیم ہو تو اجازت دو کہ

میں تمہاری پیشانی پر مسرت و شادمانی کا ایک مہکتا ہوا چمن آباد کروں۔“

فیروز مند بیٹے نے سپردگی کے انداز میں سر جھکاتے ہوئے جواب دیا: —

”اب میرے اندر مزید انکار کی جرأت نہیں ہے۔ مادر مشفقہ کی خواہش کے احترام

میں سر تسلیم خم کرتا ہوں۔ آپ کی آنکھیں جس طرح بھی ٹھنڈی ہو سکیں میری طرف سے اجازت

ہے۔“

چنانچہ چند ہی دنوں کے بعد قبیلے کے ایک معزز گھرانے کا رشتہ منظور کر لیا گیا۔ حظلہ

جیسے شکیل و خوبرونو جوان کو پالنے کیلئے جہاں بہت سے ارمانوں کا خون ہوا۔ وہاں ایک آرزو

پروان چڑھی اور قبیلے کی سب سے حسین و جمیل دوشیزہ حضرت حظلہ کیلئے منتخب کر لی گئی۔

بالآخر ایک خوشگوار شام کھٹا طوسرور کی پر نور فضا میں حضرت حظلہ دولہا بنائے گئے اور نہایت

سادگی کے ساتھ عقد نکاح کی رسم ادا کی گئی۔

آج شادی کی پہلی رات تھی۔ دودھڑکتے ہوئے دل ہنگامہ شوق کے ایک نئے عالم میں داخل ہو رہے تھے۔ پہلی بار ایک پارسانو جوان کی نگاہ، حُسنِ زیبائی کی نکھری ہوئی چاندنی میں خیرہ ہو کے رہ گئی تھی۔ ہر طرف ارمانوں کے ہجوم کا پہرہ لگا ہوا تھا، وہ عفت مآب روحوں کی ملاقات کا عالم کیا تھا۔ کون بتائے؟

البتہ تاریخ کے حوالے سے اتنا سراغ ضرور مل سکا کہ رات بھیک جانے کے بعد پس دیوار اچانک کسی منادی کی آواز فضا میں گونجی اور حضرت حظلہ چونک اٹھے۔ نشاط و طرب کے شوق انگیز لمحوں کا تسلسل ٹوٹ گیا۔ چہرے پر ایک گہرے تجسس کا نشان اُبھرا اور شدتِ اضطراب کے عالم میں کھڑے ہو گئے، دیوار سے کان لگا کر اعلان کے الفاظ کو دوبارہ غور سے سنا۔
دربار رسالت کا منادی آواز دے رہا تھا: —

”کفر کی یلغار اسلام کی فصیل کی طرف بڑھتی آرہی ہے۔ ناموس حق کے پروانے بغیر کسی لمحہ انتظار کے رسالت کی سرکار میں حاضر ہو جائیں۔ مجاہدین اسلام کا صف شکن قافلہ تیار کھڑا ہے۔ سپیدہ سحر کی نمود سے پہلے پہلے میدانِ جنگ کی طرف روانہ ہو جائے گا۔“
اعلان کے الفاظ سینے میں ترانہ ہو گئے۔ اب حضرت حظلہ اپنے آپ میں تھے، جذبات کے تلاطم کا عالم قابو سے باہر ہوتا جا رہا تھا۔ فرض نے انہیں مشکلات کے گھنے اندھیرے سے پکارا تھا۔ بے خودی کی حالت میں ایک بار نظر اٹھا کر اپنی نئی نیلی دولہن کو دیکھا حسرت ناک کرب کے ساتھ بڑی مشکل سے یہ الفاظ اپنے منہ سے ادا کر سکے:

”جانِ آرزو! میدانِ جنگ سے اسلام نے آواز دی ہے۔ اب ہنگامہ شوق کے یہ خود فراموش لمحے ختم ہوئے۔ اجازت دو، کہ مجاہدین کی اس قطار میں بڑھ کر شامل ہو جاؤں جو رسالت کی سرکار میں کھڑی ہے۔ زندگی نے وفا کی اور معرکہ کارزار سے بخیر و سلامت واپس سلوٹ آیا تو پھر تمہاری زلفوں کی مہکتی ہوئی رات کا خیر مقدم کروں گا، اور اگر خوش بختی سے میری زندگی کام آگئی اور میرے جگر کا خون اسلام کی بنیاد میں جذب ہو گیا تو پھر قیامت کے

دن شہیدان وفا کی صفوں میں تمہیں کہیں نہ کہیں ضرور ملوں گا۔ اچھا اب اجازت دو وقت بہت نازک ہے۔“

یہ کہتے ہوئے جیسے ہی قدم باہر نکالنا چاہتے تھے کہ بیوی نے دامن تھام لیا اور ڈبڈبائی ہوئی آنکھوں کے ساتھ بمشکل تمام یہ چند جملے ادا کر سکی۔

”میں خانہ کوثر کی طرف بڑھنے والے کو کون روک سکتا ہے۔ زحمت نہ ہو تو رسول کو نین مٹی لے کر قدم ناز کی آمان میں مجھے بھی لیتے چلو۔ کنیراں بارگاہ کی آخری صف میں بھی جگہ مل گئی تو میں اپنی خوش نصیبی پر تا ابد نازاں رہوں گی۔“

حضرت حظلہ نے دو لفظوں میں جواب دیا:۔

”سرمہی اعزاز کے استحقاق کیلئے تمہاری یہی قربانی کیا کم ہے کہ تم نے بھرپور بشارت کے ساتھ عیش و نشاط کے ان دلفریب لمحوں کو اسلام کی ضرورت پر نثار کر دیا۔

یقین رکھو! گلشن جاوید کی طرف میں ہاتھ نہیں جا رہا ہوں تمہارے ارمانوں کا کارواں بھی میرے ہمراہ ہے۔“ اچھا اب اجازت دو خدا تمہارے صبر و شکیب کی عمر دراز کرے۔“

یہ کہتے ہوئے حضرت حظلہ گھر سے باہر نکل پڑے۔ جب تک نظر آتے رہے عقیدت بھری نگاہ اٹھتے ہوئے قدموں کا بوسہ لیتی رہی۔

رات کے پچھلے پہر جاں نثاروں کا لشکر دعاؤں کے ہجوم میں معرکہ کارزار کی طرف روانہ ہو گیا۔ جانِ رحمت سرور کو نین مٹی لے کر ناقہ مبارک پر سوار تھے۔ پیچھے پیچھے پروانوں کی قطار چل رہی تھی۔ سرکار کے رُخِ زیبا کی تنویر سے مجاہدین کے سینوں میں فاتحانہ شوکتوں کا چراغ جل اٹھا تھا۔

میدانِ جنگ میں پہنچ کر سرفروشان اسلام کی صفیں آراستہ ہو گئیں۔ کفار کے لشکر نے بھی اپنا مورچہ سنبھال لیا۔ دوسرے دن صبح کے وقت طبلِ جنگ بجتے ہی گھمسان کی لڑائی شروع ہو گئی۔ حضرت حظلہ رضی اللہ عنہ کو لوگوں نے دیکھا کہ وہ پھرے ہوئے شیر کی طرح دشمن کی صفوں پر ٹوٹ پڑے تھے۔ ان کے ہاتھوں کی تلوار بجلی کا شرارہ معلوم ہو رہی تھی۔ ان کے بے دریغ

حملوں سے لشکر باطل میں ہر طرف ایک شور قیامت برپا تھا۔
حضرت حنظلہ کی پیاسی روح چشمہ کوثر کی طرف نہایت تیزی سے بڑھ رہی تھی۔ عالم جاوید سے اب چند ہی قدم کا فاصلہ رہ گیا تھا کہ زہر میں بجھا ہوا ایک تیران کے جگر میں آکر پیوست ہو گیا۔ لہو کے اڑتے ہوئے فوارے سے سارا پیرہن رنگین ہو کے رہ گیا۔ جب تک رگوں میں خون کا ایک قطرہ بھی باقی تھا کلمۃ الحق کی سر بلندی کیلئے فولاد کی دیوار بن کر کھڑے رہے۔ جب رگوں کی آگ بجھ گئی تو گھائل ہو کر زمین پر گر پڑے اور چند ہی لمحوں میں روح عالم بالا کو پرواز کر گئی۔

دو پہر ڈھلتے ڈھلتے کفار میدان چھوڑ کر بھاگ گئے۔ مسلمانوں کو کھلی ہوئی فتح نصیب ہوئی۔ جنگ ختم ہو جانے کے بعد جب زخمیوں کو اکٹھا کیا گیا اور شہیدوں کی لاشیں جمع کی گئیں تو حضرت حنظلہ کی تلاش شروع ہوئی۔ ان کی گمشدگی پر سارے لشکر کو حیرت تھی جب وہ کہیں نہ ملے تو سرکار کی خدمت میں یہ اطلاع پہنچائی گئی۔ حضور نے چند لمحے توقف فرمانے کے بعد آسمان کی طرف نگاہ اٹھا کر دیکھا اور مسکراتے ہوئے ارشاد فرمایا: —
”حنظلہ کی لاش کو عالم بالا میں فرشتے اٹھا کر لے گئے ہیں۔ وہاں انہیں غسل دیا جا رہا ہے۔“
تھوڑی دیر کے بعد حضرت حنظلہ رضی اللہ عنہ کی لاش سامنے موجود تھی۔ بال بھیگے ہوئے تھے۔ خون آلود پیراہن سے پانی کے قطرے ٹپک رہے تھے۔ مدینہ پہنچ کر جب گھر والوں سے ان کے حالات دریافت کیے گئے تو معلوم ہوا کہ رات کو گھر سے چلتے وقت ان پر غسل جنابت فرض ہو چکا تھا۔ اضطراب شوق سے فرض اتارنے کی بھی انہیں مہلت نہیں دی۔ غسل جنابت کا فریضہ عالم بالا میں فرشتوں کے ذریعہ اتارا گیا۔ اسی دن سے حضرت حنظلہ کا لقب بارگاہ رسالت سے ”غسل ملائکہ“ قرار پایا۔ —

زندہ باد! اسلام کے قابل رشک فرزند زندہ باد!

علامہ ارشد القادری

شوکتِ اقتدار

(1)

آج ہجرت کی رات تھی۔ سارے قبیلے کے نمائندہ کفر تیج بے نیام لئے انتظار میں کھڑے تھے اس رسولِ رحمت کے انتظار میں جو انہیں ہلاکت و تباہی کے دہانے سے آسائش و وام کی ٹھنڈی چھاؤں میں واپس لانا چاہتا تھا۔ اچانک پچھلے پہر کا شانہ نبوت کا دروازہ کھلا ایک کرن چمکی اور آنکھیں تیرہ ہو کر رہ گئیں۔ خدا کا حبیب مسکراتا ہوا باہر نکلا اور تلواروں کے سائے سے گزر گیا۔ سحر کے اُجالے میں صحرائے کفر کے خوشخوار درندے جب دیوار پھاند کر اندر داخل ہوئے تو یہ معلوم کر کے حیرت سے وہ ایک دوسرے کا منہ تکتے رہ گئے کہ پیغمبرِ مکیؐ ان کی پلکوں کے نیچے سے گزر گیا اور انہیں خبر تک نہیں ہوئی۔ ہزار تیاریوں کے باوجود زہر میں بجھی ہوئی تلواروں کا مصروف حاصل نہیں ہو سکا۔ قبائل عرب کے مشترک محاذ پر آج کی شکستِ فاش سے رہبرانِ کفر تلملا کے رہ گئے۔ فوراً ہی دارالندوہ میں مشاورت کی مجلس منعقد ہوئی اور طے پایا کہ ابھی محمدؐ زیادہ دُور نہیں گئے ہوں گے۔ اگر تعاقب کیا جائے تو آسانی سے انہیں گرفتار کیا جاسکتا ہے۔ کچھ ہی لمحے کے بعد مکے کی گلیوں میں اعلان ہو رہا تھا کہ محمدؐ کو جو بھی گرفتار کر کے لائے گا۔ اُسے انعام میں سُرُخ اُونٹ دیئے جائیں گے۔

(2)

عرب کے مانے ہوئے شہسوار سراقہ کے کان میں جونہی اس اعلان کی خبر پہنچی وہ انعام کے لالچ میں اس مہم کو سر کرنے کیلئے تیار ہو گئے۔ فوراً ہی ایک تیز رفتار گھوڑے پر سوار ہوئے۔ باگ سنبھالی اور دم کے دم میں نگاہوں سے او جھل ہو گئے۔ کچھ دُور چلنے کے بعد انہیں مدینے کے راستے پر دو جھلملاتے ہوئے سائے نظر آئے۔

خوشی سے چہرہ دمک اٹھا۔ سرخ اونٹوں کی قطار تصور میں ریٹکنے لگی۔ فرط مسرت میں گھوڑے کو ہمیز لگائی اور ہوا سے باتیں کرتے ہوئے آن کی آن میں قریب پہنچ گئے۔
خدا کا آخری پیغمبر ﷺ اپنے رفیق خاص حضرت ابو بکر صدیق رضی اللہ تعالیٰ عنہ کے ساتھ ناقہ پر سوار مدینے کی طرف تیز تیز بڑھتا جا رہا تھا۔

سراقہ نے کندھا لے کر کیلئے جونہی قدم آگے بڑھایا۔ ایک پر جلال آواز فضا میں گونجی:
يَا اَرْضُ خُذِيْهِ — اے زمین اسے پکڑ لے۔

فرماں روائے کونین کا حکم تھا۔ گیتی کا کلیجہ ہل گیا۔ فوراً زمین شق ہو گئی اور سراقہ کے گھوڑے کا پاؤں گھٹنے تک دھنس گیا۔ سراقہ نے ہزار کوشش کی۔ لیکن زمین کی گرفت سے چھٹکارا حاصل نہیں کر سکے۔ جب عاجز و مجبور ہو گئے تو دو عالم کے تاجدار سے رحم کی درخواست کی۔ سرکار نے ان کی درخواست کو شرف قبولیت بخشا اور زمین سے خطاب فرمایا:
اَتْرُكِيْهِ — اچھا اسے اب چھوڑ دے۔

ابھی یہ الفاظ فضا میں گونج ہی رہے تھے کہ اچانک زمین کی گرفت ڈھیلی پڑ گئی اور گھوڑے کا پاؤں باہر نکل آیا۔

مال کی طمع بھی کیا چیز ہوتی ہے کہ بنی نوع انسان کو دیدہ و دانستہ فریب کا شکار ہونا پڑتا ہے۔ رہائی پا کہ جب سراقہ واپس لوٹ رہے تھے تو تقصیر کی ندامت کے احساس سے دل ڈوبا جا رہا تھا۔ — جیسے ہی میل دو میل کی مسافت طے کی ہوگی کہ حرص کا شیطان پھر دل پر مسلط ہو گیا اور فریب کی راہ سے تلقین شروع کی کہ یہ واقعہ یونہی اتفاقاً پیش آ گیا تھا۔ اس کے پیچھے محمد کی پیغمبرانہ توانائی کا قطعاً کوئی کرشمہ نہیں ہے۔

چلو واپس چلو — سرخ اونٹوں کے انعام کا رزق میں موقع ہاتھ سے نہ جانے دو —
محمد کی گرفتاری کوئی انہونی چیز نہیں ہے۔

دل کی آواز پر پھر سراقہ نے گھوڑے کی باگ موڑ دی۔ اور پھر تعاقب کرتے ہوئے سرکار ﷺ کے قریب پہنچ گئے۔ اس بار بھی لبوں کو جنبش ہوئی۔ دھرتی کا کلیجہ شق ہوا۔ اور سراقہ اپنے گھوڑے سمیت گھٹنوں تک زمین میں دھنس گئے۔

پھر سراقہ نے رحمتِ اکرم کو آواز دی۔ پھر بخشش و درگزر کو پکارا۔ اور پھر رحمتِ مجسم نے احسان کی بارش کی۔ زمین کو اشارہ کیا اور کائنات گیر اقتدار کی گرفت میں سسکتا ہوا دشمن پھر آزاد ہو گیا۔

اس بار دل کی گہرائی میں پیغمبر ﷺ کی توانائی کا یقین پیدا ہو چلا تھا۔ بار بار سراقہ سوچ رہے تھے کہ ایک نیاز مند کی طرح زمین کی یہ فرماں برداری بلا وجہ نہیں ہے۔ کائنات کے خدا کے ساتھ محمد کا کوئی معنوی تعلق ضرور ہے۔ لیکن نفس کا شیطان بڑا ہی چابکدست اور سحر طراز دشمن ہے۔ یہ ظالم ایک ہی لمحے میں دل کی ساری بساط الٹ کر رکھ دیتا ہے۔ سراقہ کچھ ہی دُور چلے ہوں گے کہ شیطان نے پھر سرگوشی شروع کی:

”محمد اتنے ہی بڑے صاحبِ اقتدار ہوتے تو ایک تھکے ہوئے مجبور کی طرح مکے سے مدینے کی طرف ہجرت نہ کرتے۔ خیالی ہیبت کے آگے ہتھیار ڈال دینا بہادروں کا شیوہ نہیں ہے۔ — سُرخ اونٹوں کا انعام تمہاری زندگی کا نقشہ بدل دے گا۔ چلو واپس لوٹو۔ اس سے زیادہ زریں لمحہ تمہیں پھر کبھی میسر نہیں آئے گا۔“

بالآخر سراقہ پھر شیطان کے فریب کا شکار ہو گئے۔ پھر تیزی کے ساتھ لوٹے۔ پھر پیغمبر کے لبوں کو جنبش ہوئی۔ پھر زمین کا دہانہ کھلا اور سراقہ ایک گرفتار پنجھی کی طرح سسکنے لگے۔ رحمتِ یزدانی نے دوبارہ سراقہ کو موقع دیا تھا کہ وہ سنبھل جائیں۔ لیکن جب بار بار کی تنبیہ کے بعد بھی ان کی آنکھیں نہ کھلیں تو پیغمبر نے خود حقیقت کے چہرے سے نقاب اٹھایا — اور دلنواز تبسم کے ساتھ سراقہ کو مخاطب کیا:

”سُرخ اونٹوں کے فریب میں اپنے نوشتہٴ تقدیر سے کیوں جنگ کر رہے ہو۔ تمہارا مستقبل میری نگاہوں سے اوجھل نہیں ہے۔ جس کی زلفوں کا اسیر بن کر جینا مقدر ہے اسی کو گرفتار کرنے آئے ہو؟ کیا اب بھی تمہیں کفر کی شب و بجور کا سویرا نظر نہیں آ رہا ہے۔ میں کھلی آنکھوں سے دیکھ رہا ہوں کہ کسریٰ کے سونے کے کنگن تمہاری کلائیوں میں چمک رہے ہیں۔ وہ دن زیادہ دُور نہیں ہے کہ نصیب کی ارجہندی تمہیں ایک وارفتہ حال دیوانے کی طرح میرے سامنے لا کھڑا کرے گی۔ اور تمہارا سینہ اسلام و ایمان کی دولتِ لازوال کا گنجینہ بن

جائے گا۔“

پیغمبر صادق کی زبان حق ترجمان کے نکلے ہوئے یہ الفاظ سراقہ کے دل میں ترازو ہو گئے۔ تاریخ میں عالمی تسخیر کی یہ پہلی خوشخبری تھی جس کے پیچھے کوئی مادی سامان نہیں تھا۔ حیرت ہے کہ سراقہ کے ہاتھوں میں کسریٰ جیسے جابر و عظیم فرماں روا کے کنگن دیکھنے والا۔ آج وطن سے بھی شہر بدر کر دیا گیا تھا۔

(3)

حضرت سراقہ پر جلد ہی صبح سعادت طلوع ہوئی اور وہ مدینے کے دارالامان میں پہنچ گئے۔ اور پروانے کی طرح شمع رسالت کے جلوؤں میں نہاتے رہے۔ کلائیوں میں کسریٰ کے سونے کے کنگن پہننے کا یقین ان کے دل کی دھڑکنوں سے منسلک ہو گیا تھا۔ جس رسول نے جبریل و میکائیل، عرش و کرسی، لوح و قلم، جنت و دوزخ اور حشر و نشر کی خبر دی تھی۔ اسی رسول نے کنگن پہننے کی خوشخبری بھی عطا کی تھی۔ زندگی کے دن اسی انتظار میں گزرتے گئے۔ یہاں تک کہ خلافت فاروقی کے عہد زریں میں حضرت سراقہ سخت بیمار پڑ گئے۔ علالت سنگین ہو گئی۔ صورت حال شہادت دے رہی تھی کہ اب چند سانسوں کے مہمان رہ گئے۔ اکابر صحابہ بالیں کے قریب جمع ہو گئے۔ عالم برزخ کی طرف منتقل ہونے والوں کے نام کچھ لوگ اپنا پیام و سلام کہنا ہی چاہتے تھے کہ حضرت سراقہ نے اپنی آنکھیں کھول دیں۔ اور مسکراتے ہوئے کہا:

”آپ حضرات اطمینان رکھیں، یہ میرا آخری وقت نہیں ہے۔ اس وقت تک موت میرے قریب نہیں آئے گی۔ جب تک کہ میں اپنے ہاتھوں میں کسریٰ کے کنگن نہ پہن لوں۔ ہر چیز اپنی جگہ سے ٹل سکتی ہے۔ سرکار رسالت ﷺ کا فرمان نہیں ٹل سکتا۔“

چنانچہ ایسا ہی ہوا کہ حضرت سراقہ موت کے چنگل سے نکل آئے اور دیکھتے دیکھتے کچھ دنوں میں بالکل صحت یاب ہو گئے۔

(4)

آج مدینے میں ہر طرف مسرتوں کی بارش ہو رہی تھی۔ سجدہ شکر کے اضطراب سے

سب کی پیشانیاں بوجھل ہو گئی تھیں۔ سپیدہ سحر نمودار ہوتے ہی لشکر اسلامی کا قاصد فتح ایران کی خوشخبری لے کر آیا تھا۔ محمد عربی کے غلاموں نے دنیا کی سب سے بڑی طاقت کو اپنے قدموں سے روند ڈالا تھا۔ آج تاریخ میں پہلی بار کسریٰ کے ایوانوں پر عظمت اسلامی کا پرچم لہرا رہا تھا۔ حق کی سطوت و جبروت کے آگے باطل اقتدار کا غرور چکنا چور ہو گیا تھا۔ چند ہی دنوں کے بعد ایران سے اموال غنیمت سے لدے ہوئے اونٹوں کی قطار مدینے میں پہنچی۔ کسریٰ کے محل کا ساز و سامان دیکھ کر لوگ دنگ رہ گئے۔ مسجد نبوی کے فرش پر سارا مال غنیمت بکھیر دیا گیا۔

امیر المؤمنین حضرت فاروق اعظم رضی اللہ عنہ نے سب سے پہلے کسریٰ کے کنگن دریافت کیے۔ تلاش کے بعد جب وہ مل گئے تو حضرت سراقہ کو آواز دی گئی۔ اس وقت حضرت سراقہ کا عالم قابل دید تھا۔ ناز سے جھوم رہے تھے۔ فرط مسرت سے چہرہ کھلا جا رہا تھا۔ ارمانوں کے ہجوم میں مچلتے ہوئے اٹھے اور فاروق اعظم کے سامنے کھڑے ہو گئے۔

آج حضرت سراقہ کیلئے زندگی کی محبوب ترین گھڑی تھی۔ جس آرزو کو ساری عمر ایمان کی طرح سینے سے لگا رکھا تھا وہ آنکھوں کے سامنے جلوہ گر تھی۔ اہل مدینہ بھی کیف و مستی کے عالم میں اپنے آقا کا زندہ معجزہ دیکھ رہے تھے۔ امنڈتے ہوئے خوشی کے آنسوؤں میں حضرت فاروق اعظم نے حضرت سراقہ کی کلابیوں میں کسریٰ کے کنگن پہنائے۔ سر پہ تاج رکھا اور شاہی قبازیب تن کرائی۔ حضرت سراقہ کی شاہانہ سج و سج دیکھ کر اہل مدینہ جذبات سے بے قابو ہو گئے۔ فرط شوق میں منہ سے چیخ نکل گئی۔

فاروق اعظم رضی اللہ عنہ بھی عشق و ایمان کی رقت انگیز کیفیت سے بے خود ہو گئے۔ لوگوں کو مخاطب کرتے ہوئے کہا:

”اس وقت کی بات ہے جب اسلام بے سرو سامانی کے عالم میں تھا۔ ایک یزدانی مسافر نے آج کی عظیم الشان فتح کی خبر دی تھی۔ کل میدان قیامت میں آپ حضرات گواہ رہنے گا کہ سراقہ کے ہاتھوں میں کسریٰ کے کنگن پہنا کر میں نے اپنے آقا کا فرمان پورا کر دیا۔“

سرکارِ رسالت کی شوکتِ اقتدار کا یہ نظارہ تاریخ فراموش نہیں کرے گا کہ ایک جنبشِ لب پہ کائناتِ گیتی کا نقشہ بدل گیا۔ اور عشقِ رسالت کے فیضان نے عرب کے صحرائِ نشینوں کو چشمِ زدن میں ساری دُنیا کا فرماں روا بنا دیا۔

آج بھی ہو جو ابراہیم کا ایماں پیدا
آگ کر سکتی ہے اندازِ گلستاں پیدا

ارشادِ قادری

گوچہ جاناں

عشق کی سرفرازی کا ایک انتہائی رقت انگیز واقعہ

عبداللہ عراق کا مشہور ڈاکو، ہلاکت خیز، غارت گر اور ستم پیشہ قاتل آج ایک خوفناک مہم سے پلٹ کر اپنے گھر آیا تھا۔

رات کافی گزر چکی تھی۔ ساتھیوں نے رخصت ہوتے وقت دریافت کیا: ”سردار! دوسری مہم کی تیاری کب تک ہوگی؟“

آج جانے کیا بات تھی کہ اس سواہل پر عبداللہ کے چہرے سے خوشی کا کوئی نشان نہیں ظاہر ہوا۔ اس نے نہایت بے دلی سے جواب دیا:

”ابھی کچھ نہیں کہا جاسکتا، تیاریوں کی اطلاع تمہیں وقت سے پہلے دی جائے گی۔“
ساتھیوں کو رخصت کر کے جب وہ اپنے بستر پہ لیٹا تو ایک نامعلوم سک سے اُس کا دل بوجھل تھا۔ ہزار کوشش کے باوجود اسے نیند نہیں آرہی تھی۔ چند ہی لمحوں کے بعد اسے ایسا محسوس ہوا جیسے کوئی اس کے دل کے دروازے پر دستک دے رہا ہو۔ وہ حیرانی کے عالم میں گھبرا کر اٹھ بیٹھا۔ غفلتوں کی نیند بہت گہری تھی۔ اس لئے منہ پھیر کر پھر لیٹ گیا۔ لیکن اس مرتبہ دل کا بند دروازہ نیم باز ہو چکا تھا اور ہاتھ غیب کی سرگوشیوں کیلئے گنجائش نکل آئی تھی۔
اچانک دل کے روزن سے کوئی بہت دھیمی آواز میں کہہ رہا تھا:

”ظالم! ذرا پیچھے پلٹ کر دیکھ! تیرے نامہ زندگی کا ایک ایک ورق سیاہ ہو چکا ہے۔ مظلوموں کی آہ، بے گناہوں کے خون اور معاصی کے بوجھ تیری مغرور گردن اب ٹوٹنا ہی چاہتی ہے۔ مرنے کے بعد جب تو ایک باغی مجرم کی طرح خدائے قہار کے سامنے کھڑا کیے جائے گا تو دہشت و جلال سے تیرا کلیجہ پھٹ جائے گا۔ انجام کی رسوائی اور جہنم کے ہولناک

عذاب سے بچنا چاہتا ہے تو اب بھی وقت ہے۔ اٹھ! اور اپنے خاکی جسم سے شیطان کا یہ پیرا بن اُتار کر پھینک دے۔ مغفرت و کرم کا دروازہ ابھی کھلا ہوا ہے جیسے بھی ممکن ہو اپنے روٹھے ہوئے مولیٰ کو راضی کر لے۔“

ہاتف غیب کی یہ خاموش صدا نہایت تیز نشتر کی طرح عبداللہ کے جگر سے پار ہو گئی اور اسے تڑپتے ہوئے بسمل کی طرح گھائل کر گئی۔

اب دل کی اندرونی جس بیدار ہو چکی تھی اور عمر بھر کی کثافتوں کا غبار آنکھوں کی راہ سیلاب کی طرح بہہ رہا تھا۔

اسی عالم اضطراب اپنے بستر سے اُٹھا اور رات کی تاریکی میں اپنے سب سے زیادہ قابل اعتماد ساتھی جعفر کے گھر گیا۔ عبداللہ کی بے وقت آمد سے جعفر گھبرا اُٹھا۔ اُس نے جلدی میں پوچھا:

”کیا کسی فوری مہم کی تیاری ہے؟“

عبداللہ نے آبدیدہ ہو کر جواب دیا: ”ہاں! آج زندگی کی سب سے بڑی مہم ہے میرے دوست؟“ اور پھوٹ پھوٹ کر رونے لگا۔

آج پہلی مرتبہ عبداللہ کو روتا ہوا دیکھ کر جعفر حیران رہ گیا۔

حیرت سے دریافت کیا: ”یہ اچانک تمہیں کیا ہو گیا ہے سردار؟“

ہچکیاں بھرتے ہوئے عبداللہ کی زبان سے یہ الفاظ نکلے:

”جعفر! اس وقت میں ہولناک تباہی کے دہانے پر کھڑا ہوا ہوں۔ اپنی سیہ کار زندگی

اور اس کے بھیانک انجام کے تصور سے میرا دل بیٹھا جا رہا ہے۔ خدا را بتاؤ کہ ایک باغی مجرم

کی طرح عمر کا جو حصہ میں نے گزارا ہے کیا اب کسی طرح اس کی تلافی ہو سکتی ہے؟ کیا کوئی

ایسی شکل ہے کہ میں اپنے روٹھے ہوئے پروردگار کو راضی کر لوں؟ کیا اُس رحمتِ خاص کا

کہیں سراغ لگ سکتا ہے جس کے تیس نامہ عمل کی سیاہی دھونے کیلئے دیدہ شرمسار کا فقط

ایک قطرہ کافی ہے۔

جعفر! میں اندھیرے میں بھٹک رہا ہوں، مجھے چراغ دلاؤ! میں اپنے رب کی طرف

پلٹنا چاہتا ہوں۔ میری راہ نمائی کرو۔ میں گھائل ہو گیا ہوں۔ میرے زخموں کی ٹیس کیلئے کوئی مرہم بتاؤ۔“

اتنا کہتے کہتے عبداللہ کی آواز حلق میں پھنس گئی اور وہ چپ ہو گیا۔

ایک غم گسار چارہ گوئی زبان میں جعفر نے جواب دیا: —

”دل کا یہ رقت انگیز انقلاب اور سوز و کرب کی یہ نئی منزل تمہیں مبارک ہو سردار! افسوس! کہ تمہاری ہی طرح میں بھی اس کوچے سے نا آشنا ہوں۔ اس لئے باور کرو کہ دل کے ہزار جذبہ خلوص کے باوجود میں تمہاری کوئی رہ نمائی نہیں کر سکتا۔

البتہ اتنی بات ضرور جانتا ہوں کہ خدا کی تلاش میں نکلنے والے سب سے پہلے کسی مرشدِ کامل کی تلاش میں نکلتے ہیں۔ اُسے پالنے کے بعد خُدا یابی کی منزل بہت قریب ہو جاتی ہے۔ کہتے ہیں خُدا تک باریابی کے لئے یہی ایک راہ اب تک کھلی ہوئی ہے۔ باقی تمام راستے بند ہیں۔ خُدا کی طرف قدم بڑھانا چاہتے ہو تو تمہارے لئے بھی اس کے سوا اور کوئی چارہ کار نہیں ہے کہ کسی مرشدِ کامل کا دامن تلاش کرو۔ میں نے سنا ہے کہ مرشدِ کامل ہی اس راہ کے نشیب و فراز سے واقف ہوتا ہے مرشدِ کامل کے بغیر یہ راہ آج تک کسی نے بھی طے نہیں کی ہے عبداللہ!“

جعفر کی اس بات پر عبداللہ کی آنکھیں چمک اُٹھیں۔ اس کا سوکھا ہوا چہرہ اس طرح کھل گیا جیسے یاس کی تاریکیوں میں اُسے اُمید کی کوئی کرن نظر آ گئی ہو۔ ایک غم نصیب شکر گزار کی زبان میں اُس نے جعفر کی ہمدردیوں کے جواب میں کہا: —

”میرے دیرینہ ہمد! تمہاری غمگسار رہنمائی کا شکریہ! تم نے میرے جلتے ہوئے زخموں پر جیسے تسکین کا مرہم رکھ دیا۔ اب اگرچہ میں مایوس نہیں ہوں لیکن میرے دوست! کسی مرشدِ کامل کی تلاش کا صحیح شعور بھی تو مشکل امر ہے۔ اس مشکل کو بھی اب تم ہی آسان کرو۔ تم ہی کسی مرشدِ کامل کا نشان بتاؤ۔ میں اس کی گلی میں سر کے بل جاؤں گا۔“

عبداللہ کے اس سوال پر جعفر ایک شریکِ غم کی طرح پھوٹ پڑا:

”میرے محسن! تم شکریہ ادا کر کے مجھے شرمندہ نہ کرو۔ باور کرو! میرے خونِ جگر سے

اگر تمہارے دل کی آگ بجھ سکتی ہے تو میں اس کیلئے بھی اپنے آپ کو تیار پاتا ہوں۔ مگر مشکل یہ ہے کہ یہ آگ پانی سے نہیں تجلیات کی خنکی سے بجھتی ہے۔

سردار! تم اس بات سے ناواقف نہیں ہو کہ میرا اور تمہارا ماحول دونوں کا ایک ہی رہا ہے۔ تمہاری ہی طرح میں بھی اُن تمام چشموں سے گریزاں رہا ہوں۔ جہاں خیال و عمل کی طہارت حاصل ہوتی ہے۔ اس لئے تمہاری طرح مجھے بھی کسی مرشدِ کامل کا کوئی تجربہ نہیں ہے۔ ویسے میرا اپنا خیال ہے کہ مرشدِ کامل کی تلاش بھی خُدا ہی کی تلاش کا نقطہ آغاز ہے۔ اس لئے اگر تم خدا کا نام لے کر اس مہم پر جو نکل پڑو تو مجھے یقین ہے کہ خُدا تمہاری ضرورت در کرے گا۔ یہ راہ طے نہیں کی جاتی ہے سردار! کرائی جاتی ہے۔“

جگر میں ٹیس اب بھی تھی، لیکن زخموں کی جلن کم ہو گئی تھی۔ یاس کی تاریکیوں میں آنے والا عبد اللہ اب اکیلا نہیں تھا۔ اس کے ہاتھوں میں اُمید کا ایک چراغ بھی تھا۔ جعفر کی بات سُن کر اضطرابِ شوق کے خود فراموش عالم میں عبد اللہ اٹھا اور سیدھے اپنے گھر لوٹ آیا۔

رات کافی ڈھل چکی تھی۔ رحمتِ یزدانی کے فرشتے آسمانوں کے دروازے کھول رہے تھے۔ ستاروں کی چاندنی میں اچانک ایک قافلہ نور زمین کی طرف اترتا ہوا نظر آیا۔ شائد کسی فیروز بخت کی دعا آج شرفِ قبول سے سرفراز ہونے والی تھی۔

عبد اللہ اپنی کوٹھری کے ایک تاریک گوشے میں چھپ کر رو رہا تھا کبھی کبھی بچپیوں کے درمیان رقت و کرب میں ڈوبی ہوئی یہ آواز سنائی دیتی تھی۔

اے مغفرت و کرم کے والی! ایک شرمسار مجرم کو اپنی رحمت کے وسیع دامن میں پناہ دے دے، اے تیرہ بختوں کی اُمید گاہ! اپنی سیہ کار زندگی سے تائب ہو کر آج میں تیری طرف پلٹ رہا ہوں۔ تو اپنی اونچی بارگاہ سے ایک فریادی کی پکار سن لے۔

اے دل کے ٹوٹے ہوئے آبلینوں کو جوڑنے والے! ہر طرف سے ٹوٹ کر اب تیری راہ میں قدم اٹھا رہا ہوں۔ بھیج دے کسی مرشدِ کامل کو جو تیری دہلیز تک مجھے پہنچا دے! بے نیاز مولیٰ! میں تیری عظمت کے سامنے پھوٹ پھوٹ کر روؤں گا، مچل مچل کر

ترپوں گا اور زار زار فریاد کروں گا یہاں تک کہ تو مجھ سے راضی ہو جائے۔

رات پچھلے پہر میں داخل ہو چکی تھی۔ جلدی جلدی اس نے دعا تمام کی۔ چاروں طرف ایک حسرت بھری نگاہ ڈالی اور اللہ کا نام لے کر گھر سے باہر نکل پڑا۔

حق کی تلاش میں یہ اس کے سفر کا نقطہ آغاز تھا۔ گلیوں اور پر پیچ راستوں سے ہوتا ہوا وہ ایک چوراہے پر جا کر کھڑا ہو گیا۔ نامعلوم طور پر دل کے یقین نے نشان دہی کی کہ جہاں وہ کھڑا ہے۔ وہی مرشدِ کامل کی ملاقات کی جگہ ہے۔ انتظار میں کھڑے کھڑے کافی عرصہ بیت گیا۔ ستاروں کی آنکھیں ڈوبنے لگیں۔ اُمید و بیم کی کش مکش کا یہی عالم تھا کہ چند ہی لمحے کے بعد اسے کچھ فاصلے پر حرکت کرتا ہوا ایک سایہ نظر آیا۔ بے ساختہ دل نے آواز دی۔ ”مرشدِ کامل آ رہا ہے“ پابوسی کیلئے شوق کی نگاہ جھکی، عقیدت نے قدم بڑھائے، اُمیدوں نے خیر مقدم کیا اور قریب پہنچ کر اس نے عالم بے خودی میں پکارا:

”مرشدِ کامل! میں تمہارا کب سے انتظار کر رہا ہوں، آؤ میرے قریب آؤ! میرے کشورِ دل پر فرماں زروائی کرو مجھے مرید کر لو مجھے بے دام خرید لو۔ میں تمہارے ہاتھ پر اپنی متاعِ ہستی بیچ رہا ہوں مجھے اپنے کاکل و رخ کا غلام بنا لو۔ میں اپنے نصیب دشمن آزادی تمہارے قدموں پر غار کرتا ہوں۔“

آنے والے نے حیرانی کے عالم میں جواب دیا۔ ”میرے بھائی! میں تمہاری زبان نہیں سمجھ رہا ہوں۔ تم جس کا انتظار کر رہے ہو وہ میں نہیں ہوں۔ میں اندھیری راتوں کا سیاح ہوں۔ مجھے اجازت دو۔ تمہاری اُمیدوں کا مرکز کوئی اور ہوگا۔“

عبداللہ نے دامن تھامتے ہوئے کہا۔ ”میں کسی کا انتظار کر رہا ہوں اور میری اُمیدوں کا مرکز کون ہے! یہ جاننا تمہارا کام نہیں میرا کام ہے۔ خدا کے ایک پچھڑے ہوئے بندے کو خدا سے قریب کر دینا تمہاری ہستی کا سب سے اہم فریضہ ہے مرشد! دیر مت کرو۔ مجھے جلد مرید کر لو تا کہ ایک لمحہ ضائع کئے بغیر تمہاری رہ نمائی میں میرے سفر کا دوسرا دور شروع ہو جائے۔“

آنے والے نے ذرا سنجیدہ ہو کر جواب دیا۔ ”میرے بھائی! میں کہہ رہا ہوں

کہ تم نے مجھے غلط سمجھا ہے۔ میں اس راہ کا آدمی نہیں ہوں۔ میں کیا ہوں اور میرا پیشہ کیا ہے؟ اگر تمہیں معلوم ہو جائے تو تم میرے منہ پر تھوک دو گے۔ اس لئے بہتر ہے کہ تم میرے راستے سے ہٹ جاؤ۔ جس مہم پر آج میں اپنے گھر سے نکلا ہوں۔ اب اس کا وقت ختم ہو رہا ہے میرے ساتھی میرا انتظار کر رہے ہوں گے۔“

ہزار انکار کے باوجود عبداللہ اپنی ضد پر قائم تھا اور کسی طرح بھی اس دامن سے الگ ہونے کیلئے تیار نہیں تھا۔

اب وہ بھی تنگ آچکا تھا اور ایک اجنبی دیوانے سے پیچھا چھڑانے کا کوئی حیلہ تلاش کر رہا تھا کہ اچانک اُس نے ہاتھ بڑھاتے ہوئے کہا:

”لو! نہیں مانتے ہو تو میں نے تمہیں مرید کر لیا۔ اب آج سے تم میرے ہاتھ پر بک گئے۔ جس پر خطر راہ میں تم نے قدم رکھا ہے۔ اُسے سلامتی کے ساتھ طے کرنے کیلئے ضروری ہے کہ تم اپنے مرشد کی غیر مشروط اطاعت کرو۔ میں تمہیں حکم دیتا ہے کہ تم یہاں کھڑے رہو، جب تک میں واپس نہ آؤں یہیں کھڑے رہنا۔ یقین رکھو! واپسی کے بعد میں تمہیں وہ راستہ طے کرادوں گا جو بارگاہ ایزدی کی چوکھٹ تک پہنچاتا ہے اچھا اب اجازت دو۔“ یہ کہتا ہوا وہ جس طرف سے آیا تھا، اسی طرف واپس لوٹ گیا۔ جب تک وہ نظر آتا رہا۔ عبداللہ کی حسرت بھری نگاہیں اس کا قدم چومتی رہیں۔ صبح ہو گئی اور عبداللہ انتظار میں کھڑا رہا۔ دن چڑھے تک کھڑا ہی رہا۔

شہر کے ایک مشہور شخص کا گھنٹوں ایک جگہ کھڑا رہنا معمولی بات نہیں تھی۔ ہر طرف سے آدمیوں کا تانتا بندھ گیا۔ لوگوں نے ہزار سمجھایا کہ وہ اپنے گھر واپس چلے، لیکن سب کیلئے اس کے پاس ایک ہی جواب تھا: —

”میری ہستی کا فرمان روا میرا مرشد کامل مجھے حکم دے گیا ہے کہ جب تک پلٹ کر نہ آؤں، تم یہیں کھڑے رہنا۔ اب میں اس کی واپسی تک یہاں سے کہیں نہیں ٹل سکتا۔ وہ وعدہ کر گیا ہے کہ مجھے بارگاہ ایزدانی کی چوکھٹ تک پہنچا دے گا۔“

لوگوں نے اصرار کرتے ہوئے کہا: — ”رات بھی ختم ہوگئی۔ اب دن کا آخری حصہ گزر رہا ہے۔ اُسے واپس آنا ہوتا تو اب تک آگیا ہوتا۔ اب اس کا انتظار بے سود ہے۔ اس نے تم سے؟“ وٹا وغدہ کیا ہے۔“

عبداللہ نے یقین کے تیور میں شرابور ہو کر جواب دیا — ”اپنی زبان کو آلودہ گناہ سے کرو۔“ مرشدِ کامل کبھی جھوٹ نہیں بولتا۔ وہ ضرور واپس آئے گا۔ دمِ رخصت اس نے کسی وقت کا تعین نہیں کیا تھا، اس لئے اس کی واپسی کی میعاد صبحِ محشر تک ہے۔ تم لوگ میرے راستے سے ہٹ جاؤ۔ میں عمر کے آخری لمحے تک اسی کا انتظار کروں گا۔“

دنیا کی ہر چیز حرکت میں تھی۔ وقت کا قافلہ بھی رواں دواں تھا۔ کتنی شام آئی اور گزر گئی، کتنے سورج نکلے اور ڈوب گئے۔ لیکن عبداللہ اپنی جگہ پر کھڑا تھا، کھڑا رہا۔ اب وہ علاقے کا قابلِ نفرت خیرِ ائم پیشہ نہیں تھا، عقیدت کیش نگاہوں کا تماشا بن چکا تھا۔ ہزاروں شیدائی ہر وقت اُسے اپنے جھرمٹ میں لئے رہتے تھے۔ مرشدِ کامل کا انتظار اب تنہا اسی کو نہیں تھا، دیوانوں کی ایک بہت بڑی جماعت اس کے شریکِ حال ہوگئی تھی۔

چاندنی رات تھی۔ پچھلا پہر تھا۔ ساری آبادی پر خموشی طاری تھی۔ تماشا بنی بھی غنودگی کے عالم میں تھے۔ لیکن عبداللہ بدستور کھڑا تھا۔ اس کی آنکھیں انتظار میں کھلی ہوئی تھی۔ اچانک اسے کسی آنے والے کی آہٹ محسوس ہوئی۔ پیٹ کر دیکھا تو سامنے ایک سفید پوش بزرگ لمبی عبا پہنے، ہاتھ میں عصا لئے کھڑے تھے۔

نگاہوں کا جلال، پیشانی کی طلعت، اور چہرے سے برستا ہوا نورِ نشانِ دہی کر رہا تھا کہ انسانی پیکر میں کوئی فرشتہ اتر آیا ہے۔ عظمتِ خُدا داد کی دھمک سے عبداللہ کی آنکھیں جھک گئیں۔ دل ایک نامعلوم ہیبت سے مرعوب ہو گیا۔

نوارِ بزرگ نے پر شکوہ لہجے میں دریافت کیا — ”تم یہاں کیوں کھڑے ہو؟“
آنکھیں نیچی کیے ہوئے عبداللہ نے جواب دیا — ”مرشدِ کامل کے انتظار میں۔“
تو وارِ بزرگ نے پھر سوال کیا — ”کون مرشدِ کامل؟“

عبداللہ نے ہمت سے کام لیتے ہوئے کہا — ”وہی مرشدِ کامل جس کے ہاتھ پر میں مُرید ہو چکا ہوں۔ اس نے مجھ سے وعدہ کیا ہے کہ تم یہیں میرا انتظار کرو۔ میں واپس ہونے کے بعد تمہیں بارگاہِ یزدانی کی چوکھٹ تک پہنچا دوں گا۔“

نوارِ بزرگ نے فہمائش کے انداز میں ارشاد فرمایا — ”میرے عزیز! وہ مرشدِ کامل نہیں ہے۔ اندھیری راتوں کا سیاح ہے۔ بارگاہِ یزدانی کا راستہ اسے خود نہیں معلوم، وہ تمہاری کیا رہ نمائی کرے گا۔ اب وہ پٹ کر نہیں آئے گا۔ بلاوجہ اس کے انتظار میں اپنی جان مت ہلاک کرو۔“

عبداللہ نے اصرار کرتے ہوئے جواب دیا — ”میرے دل کا یہ یقین کسی طرح متزلزل نہیں ہو سکتا کہ وہ ضرور واپس آئے گا اور اسے بارگاہِ یزدانی کا راستہ قطعاً معلوم ہے۔ مرشدِ کامل کبھی جھوٹ نہیں بول سکتا۔“

نوارِ بزرگ نے تنبیہ کے لہجے میں فرمایا — ”ایک غلط بات پر اصرار مت کرو۔ تم سخت قسم کے فریب میں مبتلا ہو۔ اپنی نادانی سے ایک چور کو تم نے مرشدِ کامل سمجھ لیا ہے۔ سوتے ہوئے انسانوں کی آنکھوں سے کاجل چرانے والا بھی اگر مرشدِ کامل ہو سکتا ہے تو شامت کی ماری ہوئی دُنیا کو اب مرشدِ کامل کی کوئی احتیاج نہیں ہے۔ افسوس تمہاری نا سمجھی پر!“

اب عبداللہ کا پیمانہ ضبطِ لبریز ہو چکا تھا۔ مرشد کے خلاف الفاظ کا نشتر برداشت نہ ہو سکا تو پھوٹ پھوٹ کر رونے لگا۔ بچکیوں پر قابو پانے کے بعد اس نے دردِ کرب کی آگ میں سلگتے ہوئے کہا — مجھے سخت افسوس ہے کہ ایک طرف تو آپ سراپا، دلوں پر ملکوتی اثر ڈال رہا ہے اور دوسری طرف آپ مرشدِ کامل کی مذمت کر رہے ہیں۔ اتنا مقدس ہو کر آپ کا یہ انداز سمجھ میں نہیں آ رہا ہے۔ گستاخی نہ ہو تو آپ کا نام نامی اسمِ گرامی معلوم کرنے کا اعزاز حاصل کر سکتا ہوں؟

نوارِ بزرگ نے مسکراتے ہوئے فرمایا — ”میرا نام معلوم کر کے اگر تمہیں کوئی فائدہ پہنچ سکتا ہے تو سن لو کہ مجھے خضر کہتے ہیں۔ بھٹکے ہوئے مسافروں کو راہِ راست پر لانا

میرے منصب کا اہم ترین فریضہ ہے۔ اسی رشتے سے میں نے تمہاری فہمائش کی ہے۔“
نام سنتے ہی عبداللہ نے جھک کر قدموں کا بوسہ لیا۔ عبا کا دامن آنکھوں سے لگایا اور
فرطِ ادب سے کانپتے ہوئے کہا: —

”آج میں اپنی خوش نصیبی پر جس قدر بھی ناز کروں کم ہے کہ وہ خواجہ حق نما جس کے
دیدار کی تمنا میں بڑے بڑوں کی آنکھیں فرشِ راہ رہا کرتی ہیں، آج بغیر کسی زحمتِ التجا کے
اس حیرت نصیب جلوؤں سے میری نگاہیں سیراب ہو رہی ہیں۔

اس کے ساتھ ہی یہ عرض کرنے کی بھی اجازت دی جائے کہ جس مرشدِ کامل کو چور کہا
جا رہا ہے اس سے مرید ہونے کے بعد ہی مجھے یہ شرف حاصل ہوا ہے۔ اُس ”چور“ کی
نسبت کا یہ اعزاز کیا میرے لئے قابلِ فخر نہیں ہے۔ زہے نصیب! کہ آپ کی تشریف آرزائی
سے مرشدِ کامل پر میرا یقین اور پختہ ہو گیا۔“

حضرتِ خضر نے کریمانہ انداز میں ارشاد فرمایا — پھر تم نے اسی غلطی کا اعادہ کیا،
میں مرشدِ کامل کو چور نہیں بنا رہا ہوں، تم نے ایک چور کو مرشدِ کامل بنا لیا ہے۔ البتہ اب
مشیت کا کچھ ایسا انداز معلوم ہو رہا ہے کہ تمہاری ضد پر ”چور“ ہی کو مرشدِ کامل بنا دیا جائے
گا۔ طلبِ صادق کا یہ جنون اور جذبِ عشق کا یہ ولولہ شیطان کے دستِ برد سے محفوظ رہ گیا تو
یہ بشارت سن لو کہ اسی جگہ مرشدِ کامل سے تمہاری ملاقات ہوگی اور اس کے چند ہی لمحوں کے
بعد تم بارگاہِ یزدانی کی چوکھٹ پر خلعتِ عرفان سے سرفراز کیے جاؤ گے۔

انتظار کرو! اس ساعت جاں افروز کا جب تمہارے دل کی سرزمین پر تجلیاتِ الہی کا
عرش بچھایا جائے گا۔ خدائے قادر تمہارے حوصلہ جنوں انگیز کی حفاظت فرمائے۔“

یہ کہتے ہوئے حضرت خضر واپس پلٹے اور دو قدم چل کر نگاہوں سے غائب ہو گئے۔
تھوڑی دیر کے بعد سپیدہ سحر نمودار ہوا اور عبداللہ کے نصیب کی رات کی تاریکی چھٹنے
لگی۔ آج عرصہ دراز کے بعد عبداللہ کو ذرا سی نیند آئی تھی۔ آنکھ لگتے ہی اس نے دیکھا کہ
کارکنانِ قضا و قدر عرشِ الہی کے سائے میں کھڑے ہیں۔ ناگہاں حجابِ عظمت سے ایک
آواز آئی اور فرشتے ہیبتِ جلال سے سجدہ ریز ہو گئے۔

غالباً قلوب کی باگ ڈور ہاتھ میں رکھنے والے فرشتے کو کچھ احکام سپرد کئے گئے تھے اتنے میں پاس ہی کی مسجد سے اذان کی آواز نے عبداللہ کو جگا دیا۔

اندھیری راتوں کا سیاح، یا عبداللہ کا مرشد کامل، جس کا نام یحییٰ تھا۔ آج بے حد مسرور تھا۔ بغداد عروس البلاد کے متعلق بہت ساری روایتیں اس نے سنی تھیں۔ بہت دنوں سے اسے اشتیاق تھا کہ ایک بار اس دولت مند شہر میں چل کر قسمت آزمائی کی جائے۔ آج چند حوصلہ مند ساتھیوں کی مدد سے بغداد کی مہم کا پروگرام طے پا گیا تھا۔ مشورے کے مطابق صبح ٹرکے بغداد کیلئے روانگی تھی۔ اس لئے رات ہی کو تمام ساتھی ایک جگہ جمع ہو گئے اور پو پھٹتے ہی اندھیری رات کے سیاحوں کا یہ دستہ بغداد کی طرف روانہ ہو گیا۔

جیسے جیسے بغداد قریب آتا جا رہا تھا۔ نامعلوم طور پر یحییٰ کے دل کی دھڑکن تیز ہوتی جا رہی تھی۔ اپنی اس بے چینی کا اس نے ساتھیوں سے کئی بار ذکر بھی کیا، لیکن انہوں نے اس کی طرف کوئی خاص توجہ نہیں دی۔ کئی دن شب و روز چلنے کے بعد یہ معلوم کر کے سب کو خوشی ہوئی کہ اب بغداد صرف ایک منزل کی مسافت پر رہ گیا تھا۔

شام ہو چکی تھی۔ سورج ڈوب رہا تھا اور اس کی آخری کرنیں پہاڑوں پر چمک رہی تھی۔ ایک وادی کے نشیب سے گزرتے ہوئے جیسے وہ بلندی پر چڑھے، سامنے بغداد کا حسین شہر جھلک رہا تھا۔ منزل مقصود پر نظر پڑتے ہی روح مسکرائی اور دل جھوم اٹھا۔

تھوڑی ہی دیر کے بعد اب یہ دستہ بغداد کے شہر میں داخل ہو چکا تھا۔ ایک وسیع شاہراہ سے گزرتے ہوئے ایک عالی شان عمارت نظر آئی۔ دروازے پر سوار یوں کا ہجوم گھوڑوں کی قطار اور اونٹوں کی بھیڑ دیکھ کر یحییٰ (عبداللہ کا مرشد کامل) چلتے چلتے رک گیا۔ اس کا اندازہ غلط نہیں تھا کہ یہ شہر کے کسی بڑے رئیس کا گھر ہے۔ پاس ہی کھڑے ہوئے ایک راہ گیر سے دریافت کیا: —

”کیا یہ شہر کے کسی بڑے رئیس کا گھر ہے؟“

اس نے جواب دیا — ”صرف شہر ہی کا نہیں روئے زمین کے سب سے بڑے

رئیس کا گھر ہے یہ، آج تک اس کے خزانے کی کوئی تھاہ نہیں پاسکا۔ اس کے قدموں کے نیچے سونے اور جواہرات کے کان بچھے رہتے ہیں ہفت اقلیم کی پادشاہی اس کے گھر کی ایک معمولی کنیر ہے۔ ہواؤں، دریاؤں، صحراؤں اور پہاڑوں پر ہر جگہ اس کی شوکت اقتدار کا پرچم کڑا ہوا ہے۔

راہ گیر کی یہ بات سن کر اس کا دماغ ایک نامعلوم ہیبت سے مرغوب ہو گیا۔ فرط حیرت سے آنکھیں پھٹی کی پھٹی رہ گئیں۔ بڑی مشکل سے یہ الفاظ ادا ہو سکے: —
”اس رئیس کا نام کیا ہے؟“

”ایک نام ہو تو کوئی بتائے بھی۔ بے شمار نام ہیں اس کے — دست گیر کونین، شیخ الثقلین، خواجہ کائنات، سلطان الاقطاب، مخدوم الوری، غوث الاعظم، امام اعظم، امام جیلانی، محبوب سبحانی، یہ، اور اسی طرح کے ناموں کا ایک زریں سلسلہ اس کی ذات سے منسوب ہے۔“ — راہ گیر نے جلدی میں جواب دیا اور ایک لمحہ کے بغیر آگے بڑھ گیا۔
یچی نے فاتحانہ انداز میں اپنے ساتھیوں سے کہا — ”معلوم ہوتا ہے آج قسمت کا ستارہ اون پر ہے۔ اتنے بڑے دولت مند کے گھر کا غبار ہی ہاتھ آ گیا تو عمر بھر کیلئے کافی ہے“ آدھی رات تک غور و فکر کے بعد ساری تیاریاں مکمل ہو گئیں۔ یچی نے نہایت ہوشیاری کے ساتھ سب کے فرائض تقسیم کر دیئے۔

آج جانے کیا بات تھی کہ غوث الوری کی خانقاہ کا عقبہ دروازہ کھلا ہوا تھا۔ رات کافی ڈھل چکی تھی۔ سارا بغداد نیند کی خموشی میں شرابور تھا۔ کہیں کہیں سے رات کے پاسبانوں کی آواز کانوں میں آرہی تھی۔ یچی دبے پاؤں خانقاہ کی عقبی دیوار کی طرف بڑھا۔ دروازہ کھلا ہوا دیکھ کر اس کی آنکھیں خوشی سے چمک اٹھیں۔ دل کی تیز دھڑکنوں کے ساتھ ہمت کر کے اندر داخل ہوا۔

اندھیرے میں دیر تک ادھر ادھر ٹٹولتا رہا، لیکن کوئی چیز ہاتھ نہیں آئی۔ سخت حیران تھا کہ اتنے بڑے رئیس کا گھر اور بالکل خالی۔ ناکامی کی حسرت کے ساتھ واپس ہوتے ہوئے سوچا کہ کیوں نہ اس گھر کا غبار ہی لیتے چلیں، ممکن ہے اس میں سونے اور جواہرات کی راکھ چھپی ہو۔

چاروں طرف سے گرد و غبار جمع کر کے ایک چھوٹی سی گٹھری بنائی اور لے کر جو نہی دروازے سے باہر قدم نکالا کہ اچانک آنکھوں تلے اندھیرا چھا گیا۔ دو چار بار پلک جھپکانے کے بعد اُسے محسوس ہوا کہ آنکھوں کی روشنی زائل ہو چکی ہے۔ گھبرا کر بیٹھ گیا۔ دل دُوب رہا تھا۔ آگے بڑھنے کی ہمت جواب دے چکی تھی۔ اتنے میں قریب ہی سے پاسبانوں کی آواز کان میں آئی، گھبرا کر پھر گھر کے اندر پلٹ آیا اور ایک کونے کے اندر چھپ کر بیٹھ گیا۔

کونین کا دستگیر اور ثقلین کا غوث تہجد کی نماز سے فارغ ہو چکا تھا۔ عارضِ تاباں سے نور کی کرن پھوٹ رہی تھی۔ پیشانی کی موجوں میں کرن لہرا رہا تھا۔ آنکھوں سے تجلیات کے چشمے اُبل رہے تھے اور دل کی شمع فروزاں اقلیم ولایت کے نگار خانوں کو چمکا رہی تھی۔

سنا منے رجال الغیب ہاتھ باندھے کھڑے تھے۔ ایک نقیب نے آگے بڑھ کر عرض کیا: ”عالم پناہ! فلاں شہر کے ابدال کا انتقال ہو گیا ہے۔“

زبانِ حق ترجمان سے مغفرت و رحمت کی دعا دیتے ہوئے سرکارِ غوث الوریٰ آگے

بڑھ گئے۔

اچانک کسی کے قدموں کی آہٹ پا کر یحییٰ کانپ اُٹھا، بھاگنے کا ارادہ ہی کر رہا تھا کہ کچھ سوچ کر وہیں بیٹھ گیا۔

”آج صبح گھر کون مہمان ہے؟“

کشورِ دل کو فتح کر لینے والی ایک آواز کان میں آئی۔ اُمید و بیم کی کش مکش میں کچھ دیر

خاموش رہنے کے بعد ایک اقبالی مجرم کی طرح بہ مشکل تمام یہ الفاظ اس کے منہ سے نکلے:

”سرکار! میں ہوں ایک شامت نصیب! اندھیری راتوں کا سیاح!! دولتِ خُدا داد کی

شہرت سُن کر یہاں آیا تھا۔ لیکن مصیبت کے ہاتھوں گرفتار ہو گیا۔ اب زندگی کا سب سے

بڑا ماتم یہ ہے کہ یہاں آ کر اپنی آنکھوں کی بینائی کھو بیٹھا ہوں۔ آہ! روئے زمین کے سب

سے بڑے رئیس کے گھر کتنی اُمیدیں لے کر آیا تھا۔ اب کون جانے، قسمت کا کیا انجام ہو

گا۔“ اتنا کہتے کہتے اس کی آواز حلق میں پھنس گئی اور وہ پھوٹ پھوٹ کر رونے لگا۔

”روؤ مت! کرم کا آگینہ بڑا نازک ہوتا ہے۔ ذرا سی ٹھیس سے گھائل ہو جاتا ہے۔“

لو! میرے دامن میں اپنی بھیگی پلکوں کا آنسو جذب کر لو۔ یہ مایوس اُمیدوں کی پناہ گاہ ہے۔ یہاں مجرم کو سزا نہیں دی جاتی۔ دل کی تطہیر کی جاتی ہے۔ اپنی ناکامی کا افسوس دل سے نکال دو۔ میری چوکھٹ کا اُمیدوار آج تک خالی ہاتھ نہیں واپس لوٹا ہے۔ صبر سے کام لو۔ آنکھوں کی روشنی نفع کے ساتھ واپس ہوگی۔“

یہ فرماتے ہوئے سرکار غوث الوریٰ اس کے بالکل قریب ہو گئے۔ دوسرے ہی لمحے کرم کی ایک نگاہ کا ریناز اُٹھی اور اس کی بے نور آنکھوں کی راہ سے دل تک پہنچ گئی۔ بس اب کیا تھا۔ آن کی آن میں عرفان کے سارے لطائف کھل گئے اور اب پلک جھپکی تو وہ عالم ناسوت کی آخری سرحد پر کھڑا تھا۔ اب ہر طرف تجلیات کا چہرہ اس کی نگاہوں کے سامنے فروزاں تھا۔ اب وہ اندھیری راتوں کا سیاح نہیں تھا۔ ولایت کا اقلیم کا تاجدار بن چکا تھا۔

غوث الوریٰ کی سرکار سے حکم صادر ہوا۔ ”ابھی ابھی اطلاع آئی ہے کہ فلاں شہر کے ابدال کا انتقال ہو گیا ہے۔ آج سے اس کی جگہ پر تمہیں بحال کیا جاتا ہے۔ فوراً وہاں پہنچ کر اپنے منصب کے فرائض سنبھال لو!“

ایک اتھاہ جذبہ عقیدت کے ساتھ جھک کر اس نے سرکار کی پائے گاہ کو بوسہ دیا اور اُلٹے پاؤں واپس لوٹا۔

دروازے تک پہنچ کر قدم باہر نکالنا ہی چاہتا تھا کہ رجال الغیب کے مجمع سے آواز آئی: ”آخر ایک دیوانے کی ضد نے چور کو ”مرشدِ کامل“ بنا ہی دیا۔“

پھر اُسی شاہراہ سے وہ گزر رہا تھا جس پر چل کر وہ عرفانِ حقیقت کے بحرِ ذخار تک پہنچا تھا۔ لیکن اب قدموں کے نیچے فرشِ زمین نہیں، کائنات کا دل بچھا جا رہا تھا۔ جس راہ سے گزرتا گیا، آنکھوں کے پیمانے سے قادری میکدے کی شراب ٹپکتی گئی۔ دن چڑھتے چڑھتے اس نے کئی روز کی مسافت طے کر لی تھی۔ اب وہ اپنی ولایت کی قلم رو میں داخل ہو چکا تھا۔ چند ہی قدم کے بعد شہر کی عمارتیں نظر آنے لگیں۔ آبادی کے ایک چوراہے پر ہزاروں آدمیوں کا میلہ لگا ہوا تھا۔ ایک اجنبی راہ گیر سمجھ کر لوگوں نے اس کی رہ نمائی کرتے ہوئے کہا: —

”اژدہام کے باعث ادھر سے آمد و رفت کا راستہ بند ہے۔ آپ کسی اور طرف سے جائیے۔“ یحییٰ نے لوگوں سے پوچھا: معاملہ کیا ہے؟ لوگوں نے حیرت آمیز لہجے میں جواب دیا۔ — کئی ہفتے ہو گئے اس واقعے کو! سارا علاقہ ہل گیا ہے اور آپ کو خبر تک نہیں ہے۔ بڑے تعجب کی بات ہے!“

یحییٰ نے کہا۔ — ”میں اس علاقے کا باشندہ نہیں ہوں۔ مجھے اصل واقعہ سے آگاہ کیا جائے۔“

لوگوں نے بتایا کہ — ”ہمارے شہر کا ایک اچھا خاصا آدمی کئی ہفتے سے دیوانہ ہو گیا ہے۔ اسی چور ہے پر رات دن کھڑا رہتا ہے۔ وہ کہتا ہے کہ — ”میں مرشدِ کامل کے انتظار میں یہاں کھڑا ہوں۔ وہ مجھ سے وعدہ کر گیا ہے کہ تم یہیں میرا انتظار کرو، میں واپس ہونے کے بعد بارگاہِ یزدانی کی چوکھٹ تک تمہیں پہنچا دوں گا۔“

ہزار اسے سمجھایا جاتا ہے کہ اب وہ نہیں آئے گا۔ اس کا انتظار بے سود ہے۔ لیکن وہ اپنی ضد پر اڑا ہوا ہے۔ سب کو یہی جواب دیتا ہے کہ مرشدِ کامل جھوٹ نہیں بول سکتا۔ وہ کبھی نہ کبھی ضرور آئے گا۔

دلوں کا میلان اس کی طرف اتنا بڑھ گیا ہے کہ اب وہ اکیلا نہیں رہتا۔ اس کے ارد گرد ہر وقت پروانوں کا ایک جھگمگھٹ لگا رہتا ہے۔

لوگوں کی باتیں سن کر دفعتاً اس کا حافظہ تازہ ہو گیا اور اچانک اُس رات کا سارا واقعہ نگاہوں کے سامنے پھر گیا۔ اب غور سے دیکھا تو وہی چور ہاتھ جہاں ایک دیوانے سے اس کی ملاقات ہوئی تھی اور اس نے ہاتھ پکڑ کر اُسے مرید کیا تھا۔ اور اپنی واپسی تک وہیں انتظار کرنے کا اُسے حکم دے گیا تھا۔

یہ سارا واقعہ یاد آتے ہی وہ بے خود ہو گیا۔ جذباتِ تابِ ضبط سے باہر ہو گئے۔ وارفتگی شوق میں دامن پھاڑتا، شہر مچاتا مجمع کی طرف دوڑا اور ہجوم کو چیرتا پھاڑتا عبد اللہ کے قریب پہنچ کر آواز دی: —

”میں آگیا، میں آگیا! میرے مرید! میں اپنا وعدہ پورا کرنے آگیا!“

جانی پہچانی آواز سُن کر عبد اللہ چونک پڑا۔ جونہی چہرے پر نظر پڑی، بیساختہ چیخ اٹھا:
”مرشدِ کامل آگیا: مرشدِ کامل آگیا!! میں کہہ رہا تھا کہ مرشدِ کامل جھوٹ نہیں بولتا۔
وہ ضرور آئے گا!“

یہ کہتا ہوا بے خودی میں تڑپا اور مرشدِ کامل کے سینے سے لپٹ گیا۔
ایک بہت دنوں کی پیاسی رُوح چشمہٴ عرفان سے سیراب ہو رہی تھی اور تجلیات کا
ایک نیا عالم نگاہوں کے سامنے چمک رہا تھا۔
سینے سے لپٹے ہوئے ابھی چند ہی لمحے گزرے تھے کہ مرشدِ کامل نے آواز دی:
”عبد اللہ! آنکھیں کھولو! تم بارگاہِ یزدانی کی چوکھٹ تک پہنچ گئے۔“
آنکھ کھولتے ہی عبد اللہ سجدے میں گر پڑا۔ ہاتفِ غیب نے آواز دی: —
”آخر ایک بندہ گنہگار نے عشق کی آہ وزاری اور فریاد کی سوز و پیش سے اپنے روٹھے
ہوئے مولیٰ کو راضی کر ہی لیا۔“

”شعاعِ مہر خود بے تاب ہے جذبِ محبت سے
حقیقت ورنہ سب معلوم ہے پروازِ شبنم کی

ارشاد القادری

ایک مرد مجاہد کا حیرت انگیز کارنامہ

دو جہان کا فاتح

امام سیوطی مایہ الرحمتہ کی ”شفاء الصدور“ سے

ایک مجاہد کی زندگی کا یہ رخ بھی کتنا عجیب و غریب ہے کہ ساری دنیا جینے کے اسباب فراہم کرتی ہے اور وہ موت کیلئے میدانوں کی تلاش میں سرگرداں رہتا ہے۔
کئی سو برس کا عرصہ گذرا ملک شام کی ایک سرسبز و شاداب پہاڑی کے دامن میں اسی طرح کے تین مجاہد رہا کرتے تھے۔

یہ تینوں سکے بھائی تھے جو تلواروں کے سایے میں پل کر جوان ہوئے تھے۔ شباب کی اُمتگوں کے دن تھے۔ زندگی کی بہاروں کا موسم تھا لیکن ”دل دیوانہ“ کا حال کیا پوچھتے ہیں؟
اس کا عالم ہی ساری دنیا سے نرالا ہے۔

کوئی پھولوں کی انجمن میں لذت حاصل کرتا ہے یہ ظالم کانٹوں پہ چل کر خوش ہوتا ہے۔ کسی کی رات نیند کی سرمستیوں میں بسر ہوتی ہے اور اُسے تادم سحر آنکھ پھوڑنے ہی میں مزہ ملتا ہے۔

اتفاق کی بات ہے کہ تینوں بھائیوں کے سینے میں یہی ”دل دیوانہ“ تھا۔ دیوانگی زلفِ ایلیٰ کی نہیں تھی، دین کے اعزاز و سربلندی کی تھی، شہادت و سرفروشی کی تھی، رضائے مولیٰ اور خوشنودی حق کی تھی۔ اس آرزو کی تھی کہ خون کا آخری قطرہ دے کر بھی اُس سرکارِ علیؑ پر راضی ہو جائیں تو یہ سودا، گراں نہیں ہے۔ ساری متاعِ ہستی لٹا کر بھی اگر نجات کا پروانہ مل جائے تو یہ زندگی کی سب سے بڑی منفعت ہے۔

اسی جذبے میں تینوں بھائی اپنے گھر سے نکلے۔ ہمراہ جینے کا سامان کم مرنے کا سامان زیادہ تھا۔ ہاتھ میں تلوار، سر پہ کفن، بازو میں کمان، پیٹھ پر ترکش اور دل میں شہادت کی امنگوں کا چشمہ اہل رہا تھا۔

آرزوئے مقصود کی تلاش میں شبانہ روز چلتے رہے۔ منزلوں پہ منزلیں بدلتی رہیں۔ لیکن شوق کا طوفان اپنی جگہ بدستور امانڈتا رہا۔

سوزِ جِذوب رہا تھا۔ اس کی آخری کرنیں پہاڑوں کی چوٹیوں سے رخصت ہو رہی تھیں شوق کے دامن میں لالہ کی سرخی تیز ہوتی جا رہی تھی۔ دن بھر کے تھکے ماندے مسافر اپنی اپنی پناہ گاہوں کی طرف پلٹ رہے تھے۔ شام کی سیاہی گیسوئے جاناں کی طرح ہر طرف پھیلتی جا رہی تھی۔

اور تین جانوں کا یہ مختصر سا قافلہ ایک پہاڑ کے دامن سے گذرتے ہوئے کسی ہموار زمین کی جستجو میں سرگرداں تھا۔ اس لئے نہیں کہ لیٹ کر ٹکان دُور کی جائے بلکہ اس لئے کہ مالک بے نیاز کے سامنے بندگی کا ماتھا ٹیک کر دل کی پیاس بجھائی جائے۔

کافی دیر کے بعد کچھ ہی بلندی پر ایک ہموار چٹان نظر آئی۔ آسمان پر کمند ڈالنے والوں کیلئے وہاں تک پہنچنا کیا مشکل تھا؟ نہایت تیزی کے ساتھ تینوں اس پر چڑھ گئے اب نماز کی تیاری شروع ہو گئی۔ چھوٹا بھائی جو نبی اذان دینے کیلئے کھڑا ہوا کہ قریب ہی کہیں سے اللہ اکبر اللہ اکبر کی پُر جلال آواز کان میں آئی۔

یہ آواز سُلتے ہی بڑا بھائی وارنگلی شوق کی بیخودی میں اُچھل پڑا۔ بیساختہ منہ سے آواز نکلی۔ ہماری بیتاب آرزوؤں کا سراغ مل گیا۔ اب ہماری محنت سفر و صول ہو جائے گی۔ منزل مقصود قریب آگئی ہے شاید!

”بھائی جان! آپ کا مطلب ہم نہیں سمجھ سکے! کیا آپ کو معلوم ہے کہ اذان کی یہ آواز کہاں سے آرہی ہے؟“

چھوٹے بھائی نے اچنبھے کے ساتھ دریافت کیا۔

”میرے عزیز! یہ مجاہدین اسلام کا وہی لشکر معلوم ہوتا ہے جس میں شریک ہونے کی

تمنا ہمیں یہاں تک کھینچ لائی ہے۔ کہسار کی وادیوں میں سوائے مجاہدین کے اور کون نمازوں کی قطار کھڑی کر سکتا ہے۔ غالباً اسی پہاڑ کی دوسری جانب سے یہ آواز سنائی دے رہی ہے۔ وقت جا رہا ہے۔ آؤ، پہلے نماز پڑھ لیں۔ اس کے بعد سراغ لگائیں گے۔

بڑے بھائی نے مشفقانہ انداز میں جواب دیا:

چھوٹے بھائی نے نہایت پر شکوہ اور دردناک لہجے میں اذان دی۔ اس کے بعد جماعت کے ساتھ نماز ادا کی گئی۔ سنن و نوافل سے فارغ ہو کر تینوں بھائی پہاڑ کے نیچے لشکر کی تلاش میں نکلے۔ چاندنی رات تھی اس لئے پہاڑی راستہ طے کرتے ہوئے انہیں کوئی زحمت نہیں پیش آئی۔ کافی دیر تک چلنے کے بعد قریب ہی سے گھوڑوں کی ٹاپ کی آواز سنائی دی۔ تینوں بھائی سنبھل کر کھڑے ہو گئے۔ نظر اٹھائی تو سامنے دو عربی سوار آتے ہوئے دکھائی پڑے۔ قریب پہنچ کر دونوں نے بلند آواز سے کہا:

”اسلام علیکم!“

بھائیوں نے جواب دیا۔ ”وعلیکم اسلام ورحمۃ اللہ وبرکاتہ۔“

”کیا میں دریافت کر سکتا ہوں کہ آپ لوگ کون ہیں؟ کہاں سے آرہے ہیں، کہاں جانا چاہتے ہیں؟“ — عربی سوار نے نہایت لجاجت کے ساتھ سوال کیا۔

”ہم لوگ ملک شام سے آرہے ہیں۔ خدا کی راہ میں گھائل ہو کر جان دینے کی آرزو یہاں تک کھینچ کر لائی ہے۔ میدان کارزار کی طرف جانے والے قافلے کی تلاش میں صحراؤں، بیابانوں، اور ویرانوں کی خاک چھانتے ہوئے کتنے ہی دن بیت گئے۔ ابھی مغرب کے وقت پہاڑ کی دوسری جانب سے اذان کی آواز سن کر دل نے گواہی دی کہ ہونہ ہو قریب ہی کہیں اسلامی لشکر کا پڑاؤ ہے۔ اسی سراغ میں جا رہے تھے کہ آپ حضرات سے ملاقات ہو گئی۔“

خوش آمدید کہتے ہوئے عربی سوار گھوڑے سے اتر پڑے۔ اسلامی تہذیب کے مطابق معانقہ اور مصافحہ سے فارغ ہو کر انہوں نے کہا کہ اذان ہی کی آواز سن کر ہم بھی اسی غرض سے نکلے تھے۔

آپ حضرات کی مجاہدانہ امنگوں سے ہمارے حوصلوں میں نئی جان پیدا ہو گئی۔ خدا ہر مسلمان نو جوان کو ایسا ہی جذبہ سرفروش عطا فرمائے۔ دلوں کی یہی تپش اسلام کی نبض کو متحرک رکھتی ہے۔ جس ملت میں آپ جیسے کافر شکن مجاہد موجود ہوں۔ اس کا پرچم کبھی سرنگوں نہیں ہو سکتا۔ آپ کو معلوم ہو گا کہ روم کی سرحد پر ایک بڑا ہولناک معرکہ پیش آنے والا ہے۔ مسیحی قوم کی ساری طاقتیں چاروں طرف سے سمٹی آرہی ہیں۔ کلمہ اسلام کے خلاف فیصلہ کن جنگ لڑنے کے لیے عیسائی دنیا کے سارے سورما سر جوڑ کر بیٹھ گئے ہیں۔

”چالیس ہزار تیغ زن مجاہدین پر مشتمل ہمارا لشکر اسی پہاڑ کے عقب میں ٹھہرا ہوا ہے۔ آج ہی رات کو پچھلے پہر روم کی سرحد کی طرف روانہ ہو جائے گا۔“

عربی سواروں کی زبان سے یہ خبر سن کر تینوں بھائی فرط شوق میں جھوم اٹھے، کوثر کی شراب کا نشہ آنکھوں میں اتر آیا اور شہادت کی خوابیدہ امنگیں انگڑائی لیکر بیدار ہو گئیں۔

سرداروں کی رہنمائی میں تیز تیز قدم اٹھاتے ہوئے جونہی وہ اسلامی لشکر کے قریب پہنچے بیساختہ منہ سے نعرہ تکبیر کی آواز بلند ہوئی۔ لشکر نے بھی نعرے کا جواب پر جوش نعرے سے دیا۔

تین نئے مجاہدین کی آمد پر سارے لشکر میں خوشی کی لہر دوڑ گئی سب نے قدموں کے نیچے اپنے دلوں کا فرش بچھا دیا۔ سپہ سالار نے انہیں سینے سے لگایا، دعائیں دیں اور دینی ولولوں کی تپش معلوم کرنے کے مبارکباد پیش کی۔

رات کے پچھلے پہر تہجد کی نماز سے فارغ ہوتے ہی کوچ کا اعلان ہوا۔ اور دم کے دم میں کہسار کی وادیاں خالی ہو گئیں۔

دریاؤں، پہاڑوں اور صحراؤں کو عبور کرتا ہوا اسلامی لشکر بڑی سرعت کے ساتھ آگے بڑھ رہا تھا۔ ہیبت جلال سے دھرتی کا سینہ دہلنے لگا۔ کائنات کی سب سے بڑی طاقت آج حرکت میں آگئی تھی۔ اسلام کی غیرت نے ایک ایسی انگڑائی لی تھی کہ بڑے بڑے سورماؤں کی آنکھوں سے نیند اڑ گئی تھی۔

شبانہ روز چلتے چلتے روم کی سرحد کا فاصلہ جب چند میل رہ گیا تو حالات کا جائزہ لینے کے لئے سپہ سالار لشکر نے پڑاؤ کا حکم دیا۔ دشمن کی نقل و حرکت کا سراغ لگانے اور جنگی خبریں حاصل کرنے کے لئے پچاس مجاہدین پر مشتمل جو دستہ تیار کیا گیا اس میں تینوں بھائی بھی شامل تھے کیونکہ انہیں پہلے سے روم کے متعلق پوری واقفیت حاصل تھی۔

یہ چھوٹا سا دستہ پہاڑوں اور جنگلوں کے محفوظ مقامات سے گزرتا ہوا آگے بڑھ ہی رہا تھا کہ اچانک رومیوں کے ایک لشکر سے ٹک بھٹ کر ہو گئی۔

دونوں طرف سے تلواریں بے نیام ہو گئیں، نیزے جنبش میں آ گئے، مٹھی بھر مجاہدین کا یہ دستہ رومیوں کے ٹڈی دل لشکر پر ٹوٹ پڑا۔ تینوں بھائی بجلی کی طرح کوندتے ہوئے دشمن کی صفوں میں گھس گئے۔ قلب لشکر تک پہنچ کر وہ رومی سپہ سالار کا حلقہ توڑنا ہی چاہتے تھے کہ پیچھے سے کسی نے کمند پھینک کر انہیں گرفتار کر لیا۔ لڑائی ختم ہونے کے بعد انہیں جنگی قیدیوں کی طرح پابجولاں رومی اپنے ہمراہ لے گئے۔

اس واقعہ سے اسلامی لشکر کی کچھ ایسی دھاک دشمن کے دل پر بیٹھ گئی کہ وہ جنگ کرنے کے ارادے سے دستبردار ہو گئے۔ بالآخر کئی ہفتے قیام کرنے کے بعد اسلامی لشکر کو حجاز کی طرف واپس لوٹ آنا پڑا۔

آج تین مسلمان قیدیوں کے فیصلے کا دن تھا۔ روم کا عیسائی بادشاہ جونہی دربار میں آ کر بیٹھا جلاد نے تینوں کو لا کر سامنے کھڑا کر دیا۔ تینوں بھائیوں کے چہرے پر ذہشت و رنج کا مطلق کوئی اثر نہیں تھا۔ انجام کی فکر سے بے پروا، وہ مطمئن کھڑے تھے۔

بادشاہ نے ان سے گرجدار آواز میں کہا: —

”تم ہمارے ملک پر حملہ کرنے آئے تھے، لیکن قبل اس کے کہ تمہارا خوفناک منصوبہ پورا ہو تم گرفتار کر لئے گئے۔ اب اس جرم کی سزا سوائے موت کے اور کچھ نہیں ہے۔ لیکن تمہارے خوشنما چہروں اور حسنین جوانیوں پر مجھے ترس آ رہا ہے۔ ایک شرط مان لو تو تمہاری جان بخشی ہو سکتی ہے۔ جان بخشی ہی نہیں، شاہی دربار کا بڑے سے بڑا اعزاز تمہیں مل سکتا ہے۔“

بڑے بھائی نے بھرپور شان بے نیاز کے ساتھ دریافت کیا: —
”وہ شرط کیا ہے؟“

بادشاہ نے جواب دیا: — ”بہت معمولی شرط۔ صرف اپنا مذہب تبدیل کر دو، اسلام کو چھوڑ کر عیسائی مذہب اختیار کر لو۔“

”شرط زندگی کو تم معمولی سی شرط کہتے ہو۔ تلواروں کی نوک پر سر لئے ہوئے جس مذہب کی اشاعت کا عزم رکھتے ہیں، اسے بھی کہیں چھوڑا جاسکتا ہے۔ جس موت کی تو نے دھمکی دی ہے۔ شاید تجھے نہیں معلوم کہ اس کی تلاش میں گھر سے نکلے ہوئے ایک عرصہ بیت گیا کافی سختیاں جھیلنے کے بعد ایک میدان ہاتھ آیا بھی تھا، شاید مقصود تک پہنچنے سے پہلے ہم گرفتار کر لئے گئے۔ قافلہ حیات کی منزل تخت سلطان نہیں ہے، اس کا سانچہ تو ہمارے قدموں کی ہر ٹھوک پر بنتا اور بگڑتا ہے۔ ہماری سرگرمیوں کا مرکز صرف اپنے محبوب کی خوشنودی ہے۔

اے خوشا نصیب کہ وہ ساعت ارجمند اب قریب آگئی۔ عالم قدس کی طرف جانے والے مسافر تیار کھڑے ہیں، اپنے جلا دوں کو حکم دے کہ دیر نہ کریں۔ تلواروں کی چھاؤں سے حسرت کا فاصلہ بس ایک قدم کا ہے۔“

ایک قیدی کے اس جرأت آمیز بیان پر دربار میں سناٹا چھا گیا۔ عیسائی بادشاہ غصے سے دانت پیسنے لگا۔ پیچ و تاب کھاتے ہوئے کہا: —

”ایک گستاخ و درمیدہ دہن کی طرح زبان کھول کر تم نے اپنی موت کو آواز دی ہے، تو لو تیار ہو جاؤ۔ شاہی دربار کی یہ توہین میں ہرگز برداشت نہیں کر سکتا۔ فولاد کی زنجیروں میں بھی حق پرستی کا غرور کم نہیں ہوا؟

تلواریں معزز سپاہیوں پر اٹھا کرتی ہیں، تم جیسے گستاخوں کی موت کا سامان تلوار نہیں آگ ہے۔“

غصہ میں کانپتے ہوئے اس نے جلا دوں کو حکم دیا کہ —

”دہکتی ہوئی آگ پر تیل سے بھرا ہوا کڑاہ چڑھا دو۔ جب وہ اُلتے ہوئے چشمے کی طرح کھولنے لگے تو مجھے فوراً خبر کرو۔“

بیڑیوں میں بندھے ہوئے قیدی سامنے کھڑے تھے۔ جلادوں کا دستہ حکم کی تعمیل کیلئے اُلٹے پاؤں رخصت ہو گیا۔ تھوڑی ہی دیر بعد نقیب نے آکر خبر دی۔

”جہاں پناہ! دہکتی ہوئی آگ پر تیل کا چشمہ اُبل رہا ہے۔ گستاخوں کے عبرتناک انجام کا تماشا دیکھنے کیلئے کرسیاں بچھا دی گئی ہیں۔“

یہ خبر سن کر عیسائی بادشاہ اپنے درباریوں کے ساتھ اٹھا۔ پیچھے پیچھے ننگی تلواروں کے سایے میں اسلام کے شہزادے بھی مقتل کی طرف بڑھ رہے تھے۔ آگ دہک رہی تھی، آنچ اور تیز کر دی گئی۔ قیامت خیز طغیانی کی طرح تیل کا چشمہ پھوٹ پھوٹ کر اُبلنے لگا۔

کمان کی طرح بنے ہوئے دو کھمبوں کے بیچ سے ایک موٹی سے رسی لٹک رہی تھی اس میں گردن کی گولائی کے برابر ایک حلقہ بنا ہوا تھا۔

سب سے پہلے جلادوں نے بڑے بھائی کی گردن میں رسی کا حلقہ پہنایا اور جونہی اسے کھینچنا چاہا۔۔۔ دونوں بھائی چیخ اُٹھے۔۔۔

”ہم یہ منظر نہیں دیکھ سکتے۔ پہلے ہمیں تیل میں ڈالا جائے۔“

بھائی نے مسکراتے ہوئے کہا:۔۔۔

”صبر و ضبط سے کام لو۔ کھولتے ہوئے تیل کے قریب ہی چشمہ کوثر کا دہانہ ہے۔ ایک ہی غوطہ وہاں تک پہنچنے کیلئے کافی ہے۔ میں لب کوثر تمہارا انتظار کروں گا۔ میرے پیچھے آؤ۔ خبردار گھبراہٹ مت۔ دہکتی ہوئی آگ کے پیچھے ہی خست کی ٹھنڈی چھاؤں ہے۔ اچھا خدا حافظ۔“

جلاد نے رسی کھینچی۔ دین کا ایک سرفروش مجاہد اُپر اُٹھ رہا تھا۔ آنکھیں بند تھیں۔ شاید مقصود سے ہمکنار ہونے کی خوشی چہرے کا بوسہ لے رہی تھی۔ عالم قدس کا ایک نورانی دستہ رحمت کی طباق لئے ہوئے خیر مقدم کیلئے کھڑا تھا۔

کڑاہ کے مقابل پہنچ جانے کے بعد جلاد نے رسی ڈھیلی کر دی۔ شاخ طوبی کا آشیاں نشیں اب نیچے اُتر رہا تھا۔ آتش سیال کی طرح کھولتے ہوئے تیل کا فاصلہ قریب سے قریب تر ہوتا گیا۔ فضا میں کلمہ شہادت کی آواز گونجی۔ آگ کی لہروں میں قدم رکھتے ہی ”یا محمد“ کا نعرہ رسالت بلند ہوا۔ ایمان پر خاتمے کی علامت کی طرح یہ ایک وفادار مجاہد

اور ایک سچے مومن کا آخری نعرہ تھا — چھوٹے بھائی اس ہولناک منظر کی تاب نہ لا سکے۔ فرط الم سے آنکھوں پہ ہاتھ رکھ لیا۔ بیخودی میں منہ سے ایک چیخ نکلی: — ”بھائی! ساقی کوثر کے حضور ہمیں نہ بھولنا“۔ آنکھ کھلی تو منزل قدس کا مسافر عشق کے سمندر میں غوطہ لگا چکا تھا۔ فرشتے اس کی مقدس روح کو نور کے جھرمٹ میں لئے عالم بالا کی طرف جارہے تھے۔ — ملائے ہوئے پھول کی طرح جلی ہوئی لاش تیل کی سطح پر تیر رہی تھی — لیکن روح شاداں و فرحاں ساقی کوثر کے حضور میں خلعت شاہانہ سے سرفراز ہو چکی تھی۔

اب منجھلے بھائی کی بازی تھی۔ رسی کا پھندا گلے میں ڈالتے ہوئے جلاد نے چھوٹے بھائی کی طرف دیکھا — تنہائی، غریب الوطنی اور بیکسی سوکھے ہوئے چہرے سے پھوٹی پڑ رہی تھی۔ غم کی چوٹ سے پلکیں بھیگی ہوئی تھیں — ڈبڈبائی ہوئی آنکھوں سے منجھلے بھائی کو بھی الوداع کہا — اسی طرح کا دردناک منظر اس بار بھی نگاہوں کے سامنے تھا۔ جب تک دیکھ سکا، دیکھتا رہا۔ نہ دیکھا جاسکا تو آنکھیں بند کر لیں — پھر کلمہ شہادت کی آواز گونجی، پھر ”یا محمد اذہ“ کا نعرہ بلند ہوا۔

اور چند ہی لمحوں کے بعد مدتوں کی تشنہ روح ساقی کوثر کے حضور جام رحمت سے سیراب ہو چکی تھی۔

پندرہ برس کا ایک نوجوان مجاہد، حسن کا پیکر جمیل، روشن پیشانی، سرگیں آنکھیں۔ دمکتا چہرہ۔ جو دیکھے دیکھتا رہ جائے۔

یہ سب سے چھوٹا بھائی تھا۔ نئی عمر میں دو بھائیوں کی تڑپتی لاشیں نظر سے گزری تھیں۔ دل غم سے نڈھال اور شکستہ حال ہو چکا تھا۔ لیکن ایمان کی غیرت اسی طرح تازہ دم تھی۔ اسلام کے جذبہ وفا پر کوئی آنچ نہیں آئی تھی۔ جب اس عالم ہی سے منہ پھیر لیا تھا تو اب زندگی کا ارمان کیسا؟ قاتل نے بڑھ کر گلے میں پھندا ڈال دیا۔ آنکھیں بند ہو گئیں۔ دل خیال جاناں میں ڈوب گیا۔ اوپر اٹھانے کیلئے رستی کھینچنا ہی چاہتا تھا کہ مملکت کے وزیر نے ہاتھ پکڑ لیا اور نہایت لجاجت کے ساتھ بادشاہ سے درخواست کی: —

”جہاں پناہ! یہ کمسن نوجوان تنہا رہ گیا ہے۔ یہ چالاک نہیں معلوم ہوتا۔ نہایت بھولا بھالا ہے۔ آسانی کے ساتھ اسے مذہب اسلام سے منحرف کیا جاسکتا ہے۔ آپ اسے میرے حوالہ کر دیں۔ میں وعدہ کرتا ہوں کہ چالیس دن کے اندر اسے عیسائی مذہب قبول کرنے کیلئے تیار کر لوں گا۔“

بادشاہ نے اپنے وزیر کی درخواست منظور کر لی۔ اشارہ کرتے ہی جلاد نے نوجوان کے گلے سے پھندا اتار لیا۔ دل کی حسرت دل ہی میں رہ گئی۔ منزل قدس کے مسافر کو آدھے راستے سے لوٹ آنا پڑا۔

مقتل سے اٹھ کر وزیر نے اپنے محل کا رخ کیا۔ نوجوان بھی ہمراہ تھا اور زندگی سے گریزاں، کسی دوسری ارجمند موت کی راہ سوچ رہا تھا۔

وزیر نے محل میں داخل ہوتے ہی حرم سرا کو آواز دی — ”دیکھو! اس نوجوان کو سب سے زیادہ آراستہ اور مکلف کمرے میں بٹھراؤ۔ زندگی کی ساری آسائشیں اس کے قریب جمع کر دو۔“

تھوڑی دیر کے بعد کنیزوں کے جھرمٹ میں شہزادی آداب بجالانے کیلئے باپ کے پاس حاضر ہوئی۔ وزیر نے بیٹی کو گلے سے لگالیا۔ سر پہ ہاتھ پھرا اور پہلو میں بٹھایا۔

”میری ذہین اور سعادت مند بیٹی! آج میں نے ایک نہایت سنگین اقدام کر لیا ہے تمہاری ذہانت سے توقع ہے کہ میری زبان کا بھرم ضائع نہیں ہوگا۔“

شہزادی نے گردن جھکاتے ہوئے جواب دیا — ”بندگان عالی کا حکم سر آنکھوں پر کنیر جان دے کر بھی اپنا فرض پورا کرے گی، لیکن حکم کی صورت حال سے باخبر کیا جائے۔“

وزیر نے کہا — ”وہ تین جنگی قیدی جو عرب کی سرحد سے گرفتار ہو کر آئے تھے، وہ

تینوں بھائی تھے۔ ان میں سے دو آج موت کے گھاٹ اتار دیئے گئے۔ سب سے چھوٹا

بھائی جو ایک نہایت خوبصورت اور بڑا ہی شکیل و دلکش نوجوان ہے اسے میں نے تختہ دار سے

یہ کہہ کر اتار لیا ہے کہ میں چالیس دن کے اندر اسے اپنا مذہب تبدیل کرنے پر راضی کر لوں

گا۔ بادشاہ نے میری درخواست کو شرف قبول عطا کیا ہے۔ میں اس نوجوان کو اپنے ہمراہ

لے کر آیا ہوں۔ اگر میں نے اپنا وعدہ وفا کر دیا تو سارے روم میں میرے حسن تدبیر کا سبکدہ بیٹھ جائے گا۔ ہو سکتا ہے کہ بادشاہ متاثر ہو کر وزارت عظمیٰ کا منصب میرے حوالہ کر دے۔“

شہزادی نے یقین کے انداز میں کہا۔ ”چالیس دنوں کی مدت بہت طویل ہے۔ اسے دام فریب میں لانا تو میرے لیے چند لمحوں کی بات ہے۔ تعجب ہے کہ ایک معمولی سی بات کیلئے آپ اس طرح فکر مند نظر آتے ہیں جس طرح کوئی ملک فتح کرنا ہے۔“

رات ڈھل چکی تھی۔ سارے محل پر نیند کی خموشی طاری تھی۔ روم کی سب سے حسین دو شیزہ، عشوہ طراز اداؤں کی مجسم ساحرہ، وزیر کی شہزادی اٹھی۔ غسل کیا، زرنکار جوڑے زیب تن کئے۔ بال سنوارے، نظر کی تیغ پر پانی چڑھایا اور سامان قتل سے پوری طرح آراستہ ہو کر اس کمرے کا رخ کیا، جہاں نو جوان قیام پذیر تھا۔ جونہی اندر داخل ہوئی، نو جوان زمین پر پیشانی رکھے ہوئے پھوٹ پھوٹ کر رو رہا تھا۔ زمین سے پیشانی لگی رہی، وہ روتا رہا۔ رات ڈھلتی رہی وہ روتا رہا۔

انتظار میں بیٹھے بیٹھے سحر ہو گئی۔ اپنے خرام ناز سے قیامت اٹھانے والی شہزادی، جدے سے ایک نو جوان کی پیشانی نہیں اٹھا سکی۔ جلوہ حسن کا سارا غرور ٹوٹ کر رہ گیا ماتھے پر شکن ڈالے ہوئے تاروں کی چھاؤں میں وہ پھر اپنی خواب گاہ کی طرف لوٹ گئی۔

دوسرے دن پھر قیامت کی ادا میں اپنے جلو میں لئے ہوئے شہزادی نو جوان کے کمرے میں داخل ہوئی۔ وہ ہاتھ باندھے کھڑا تھا، پلکیں آنسوؤں سے بوجھل تھیں۔ گردنچی کئے ہاتھ باندھے وہ رات بھر کھڑا رہا، اسی حالت میں صبح ہو گئی۔ حسن مغرور آج پھر خراب و خستہ حالت میں واپس لوٹا۔

تیسرے دن سرشام ہی اس نے نو جوان کے کمرے کا رخ کیا۔ جونہی اندر داخل ہوئی خوشی میں چل گئی۔ آج نو جوان نماز کی حالت میں نہیں تھا۔ تین دن کے بعد اب حسن کو اپنا جادو جگانے کا موقع ملا تھا۔ ساحرانہ اداؤں کے ساتھ جونہی وہ آگے بڑھی، نو جوان نے کھڑے ہو کر نیت باندھ لی۔ آج بھی سارے ہتھیار دھرے کے دھرے رہ گئے۔

اسی طرح ہفتوں گزر گئے۔ حسن بے نقاب چل چل کر رہ گیا۔ لیکن نو جوان نے آنکھ

اٹھا کر بھی نہیں دیکھا۔ چالیس دن کی مدت قریب آچکی تھی۔ وزیر نے ایک دن بیٹی سے دریافت کیا۔ ”نوجوان کا کیا حال ہے؟ کافی دن گزر گئے ابھی تک تم نے کوئی خوشخبری نہیں سُنائی۔“

بیٹی نے شکست خوردگی کے انداز میں جواب دیا۔ ”وہ تو ہر وقت اپنے خدا کی عبادت ہی میں محو رہتا ہے۔ بات کرنا تو بڑی بات ہے اس نے کبھی آنکھ اٹھا کر بھی مجھے نہیں دیکھا۔ بادشاہ سے مزید چالیس دن کی مہلت اور حاصل کر لیجئے۔ آخر وہ فرشتہ نہیں ہے۔ ایک انسان اپنی فطرت سے کب تک جنگ کرے گا۔ کبھی نہ کبھی وہ ضرور شکار ہو کر رہے گا۔“

چالیس دن کی پہلی میعاد ختم ہو چکی تھی۔ اب دوسری میعاد چل رہی تھی۔ ہر آنے والی رات کو نوجوان کی بے نیاز محویت کا وہی عالم تھا۔ حقیقت کے سامنے بناوٹ کی بساط ہی کیا ہے۔ آخر ایک دن فریب کا سارا طلسم ٹوٹ گیا۔ ایک خدا ترس زاہد و عابد نوجوان کی زندگی شہزادی کے دل پر اثر انداز ہو کے رہی۔

ہر روز کی طرح رات کی بھرپور تنہائی میں آج بھی شہزادی نوجوان کے کمرے میں داخل ہوئی۔ لیکن دل کا عالم بدل چکا تھا۔ شوق میں ڈوبی ہوئی یہ پہلی آواز تھی جو شہزادی کے منہ سے نکلی:۔۔۔

”پاک دامن نوجوان! میں اس مذہب پر اُعت بھجیتی ہوں جو اپنی بیٹیوں کی عصمت دے کر، دلوں میں اپنے لئے جگہ حاصل کر لیتا ہے دل کے گہرے اخلاص کے ساتھ آج میں تجھ سے ملتی ہوں کہ مجھے اسلام کے اس پاک دین میں داخل کر لے جس نے تجھے فرشتوں کا تقدس عطا کیا ہے۔ جو دنیا میں صرف اپنی صداقت اور روحانیت کی کشش سے پھیلا ہے۔ عورت اور مال و زر کی رشوت دے کر پھیلنے والا مذہب دنیا کے انسانیت کی سب سے بڑی لعنت ہے۔“

نوجوان نے نیچی نظر کئے ہوئے کلمہ شہادت کی تلقین کی۔ توحید و رسالت کا اقرار کیا اور حلقہ اسلام میں داخل کر لیا۔

مسلمان ہو چکنے کے بعد شہزادی نے مشورہ دیا کہ ہمیں جلد سے جلد یہ جگہ چھوڑ دینی چاہئے۔ ابھی ہمیں دین حق کی تبلیغ کیلئے زندہ رہنا ہے۔ عرب کی سرحد یہاں سے قریب

ہے۔ وہیں نکل چلیں، ورنہ میرا اسلام ظاہر ہو جانے کے بعد ہم دونوں کی جان کو ہلاک کیے بغیر یہ ظالم دم نہیں لیں گے۔

نوجوان نے اس شرط پر چلنا منظور کر لیا کہ تمہیں اپنے پورے جسم کے ساتھ نقاب کے اندر رہنا ہوگا۔ اور میرے آگے نہیں پیچھے چلنا ہوگا۔

دوسرے دن، جبکہ رات ڈھل چکی تھی۔ سارا محل نیند کی آغوش میں تھا۔ دو تیز رفتار گھوڑے محل کے عقبی دروازے پر کھڑے تھے۔ تاریکی میں دو سائے بڑھتے ہوئے نظر آئے چند ہی لمحوں کے بعد ہلکی ٹاپوں کی آواز سنائی دی۔ آبادی سے باہر نکل کر یہ آواز اور تیز ہو گئی۔ ہوا سے باتیں کرتے ہوئے گھوڑے سرپٹ دوڑتے جا رہے تھے۔ آگے آگے نوجوان اور پیچھے چند قدم کے فاصلے پر شہزادی چل رہی تھی۔ ابھی رات بہت باقی تھی۔ شہر سے کافی دور نکل آنے کے بعد گھوڑوں کی رفتار دھیمی کر دی گئی۔ اب آہستہ آہستہ دو پہاڑوں کے درمیان ایک تنگ راستے سے یہ سوار گزر رہے تھے۔ جونہی دہانے کے قریب پہنچے گھوڑوں کی ٹاپوں کی آواز کان میں آئی۔ دونوں چوکے ہو کر کھڑے ہو گئے۔ تلواریں نیام سے باہر کر لی گئیں۔ شہزادی نے کہا۔۔۔ ”معلوم ہوتا ہے دشمن ہمارے تعاقب میں آرہے ہیں۔“

نوجوان نے تسلی دیتے ہوئے کہا:۔۔۔

”کچھ گھبرانے کی بات نہیں۔ آنے والے اگڑ بڑی نیت سے آرہے ہیں تو ہماری تلوار ان کی راہ میں حائل ہوئے بغیر نہیں رہ سکے گی۔ اور اگر وہ صرف راگیر ہیں تو ہم ان سے کوئی تعرض نہیں کریں گے۔“

دو پہاڑوں کے دہانے سے باہر نکلنے کے بعد نوجوان ایک عجیب و غریب تماشہ دیکھ کر حیران رہ گیا۔ بیساختگی میں منہ سے چیخ نکل گئی:۔۔۔

”بھائی جان! کئی مہینے گزر گئے آپ حضرات کو جام شہادت نوش کیے، آپ یہاں کیسے؟ عالم برزخ میں رہنے والے کیا زندوں کی طرح دنیا میں آسکتے ہیں؟“

بڑے بھائی نے مسکراتے ہوئے جواب دیا:۔۔۔ ”شہیدوں کا حال عام مردوں

سے بالکل مختلف ہے۔ وہ جہاں جس برزخ میں جانا چاہیں جاسکتے ہیں سلسلہ کلام جاری رکھتے ہوئے مرحوم بھائی نے یہ خوشخبری سنائی کہ ملاء اعلیٰ میں تمہاری طہارت و پاکدامنی کی دھوم مچی ہوئی ہے۔ جانِ رحمت ﷺ نے ہمیں حکم دیا ہے کہ تمہارا عقد ہم نو مسلمہ شہزادی سے کر دیں۔ شہیدوں کی یہ پاک و لطیف روحیں تمہاری بزم نکاح میں شرکت کیلئے حاضر ہوئی ہیں۔ شہزادی وہیں کھڑی ساری باتیں سن رہی تھی۔ عالم غیب سے آنے والوں کا یہ قافلہ دیکھ کر اُسے اسلام کے کائنات گیر اقتدار کا یقین اور بڑھ گیا۔ جلدی جلدی بزم نکاح منعقد ہوئی۔ ارواحِ طیبات کی موجودگی میں ایجاب و قبول کی رسم ادا کی گئی۔ خطبہ نکاح کے بعد تمام رُوحوں نے نئے جوڑے کو مبارکباد کی دعائیں دیں۔ بھائیوں نے دُولہا اور دُولہن پر جنت کے پھول نچھاور کیے۔

روحانیوں کا یہ سارا مجمع دم کے دم میں نگاہوں سے او جھل ہو گیا۔ اب محرم آنکھوں پر شہزادی نے چاندنی رات میں اپنے چہرے کا نقاب الٹ دیا۔ پہلی بار نو جوان کی نظر پڑی تو ایسا محسوس ہوا کہ جنت سے حُسن و لطافت کی کوئی حور اُتر آئی ہے۔ ”دل دیوانہ“ دو حیرتوں کے نشانے سے ابھی ہٹا نہیں تھا کہ فضاؤں میں یہ آواز گونجی جنت کی برات، جنت کا دُولہا، جنت کی حور مبارک ہو!

ارشاد القادری

حضرت ابراہیم ادہم رضی اللہ عنہ کی عظیم الشان کرامت

بلخ کی شہزادی

شاداب وادی، حسین کہسار اور دل کشا مناظر کیلئے بلخ کا سارا شہر سارے جہان میں عروس البلاد کے نام سے مشہور تھا۔ موسم گرما میں دور دراز خطوں سے سیاحوں کے قافلے رواں دواں چلے آتے تھے اور اچانک شہر کی رونق میں غیر معمولی اضافہ ہو جاتا تھا۔ یہی جشن بہاراں کے دن تھے کہ خراسان کی طرف سے سیاحوں کا ایک کارواں اترا۔ اس قافلے میں ایک حسین و خوبرونو جوان بھی تھا۔ گردشِ اہام کا ستایا ہوا چہرہ ہزاروں دل کشی کے باوجود نہیں چھپتا تھا۔ شکستہ پیراہن، بکھرے ہوئے بال، اداس آنکھیں، اور پڑمردہ صورت سے صاف آشکارا تھا کہ وہ اپنے وقت کا آشفہ حال مسکین ہے۔

بہار کا موسم گزر جانے کے بعد سیاحوں کے تمام قافلے اپنے اپنے مسکن کی طرف واپس لوٹ گئے۔ لیکن نو جوان، بلخ کی خوشگوار شام و سحر سے کچھ مانوس ہوا کہ یہیں سکونت پذیر ہو گیا۔ شاہی باغ کے قریب جھاڑیوں کے کنج میں اس نے ایک کٹیا بنالی اور وہیں رہنے سہنے لگا۔ دن بھر وہ شہر کا گشت کرتا اور شام سے پہلے اپنی کٹیا میں لوٹ آتا۔ ایک مدت سے اس کی زندگی کا یہی معمول تھا۔ باغ کے شاہی ملازمین بھی ایک فقیر سمجھ کر کبھی اس سے مزاحم نہیں ہوتے تھے۔

ایک دن شام کا وقت تھا۔ سورج کی آخری کرنیں کہسار کی چوٹیوں پر جھللا رہی تھیں۔ فقیر شہر کے گشت سے لوٹ چکا تھا۔ نہ جانے کیوں آج اس کا دل بے حد اداس تھا۔ طبیعت بے بلا نے کے خیال سے باہر نکلا اور ٹہلتا ہوا باغ میں پہنچ گیا۔ کچھ ہی دور چلا تھا کہ

ایک آواز کان میں آئی۔ کون اجنبی چلا آرہا ہے؟ واپس لوٹ جاؤ! کیا تمہیں خبر نہیں کہ آج سلطانِ بلخ کی شہزادی گل گشت کیلئے یہاں تشریف لائی ہیں۔

جونہی آواز کی طرف رخ پھیر کر دیکھا۔۔۔ کہ ایک ہی جلوہ محشر طراز نے دل کا کام تمام کر دیا۔ ایک شیشہ ٹوٹا، ایک بجلی چمکی اور ایک بے نوا فقیر کا خرمن ہستی آن واحد میں جل کر راکھ ہو گیا۔ شہزادی کنیزوں کے جھرمٹ میں آگے بڑھی۔۔۔ تلواروں کی کاٹ فولاد کی ڈھالوں پر روکی جاسکتی ہے۔۔۔ لیکن چشمِ سحر طراز کا ایک ہی تیر نیم کش پوری ہستی کو گھائل کر دینے کیلئے کافی ہے۔

نظر کی چوٹ سے فقیر بری طرح گھائل ہو چکا تھا۔ بڑی مشکل سے دل تھامے ہوئے اٹھا اور اپنی کٹیا میں آکر بیٹھ گیا۔

دل کا شکیب تو رخصت ہوئی چکا تھا۔ آنکھوں کی نیند بھی اڑ گئی۔ غم کی تپش میں ساری رات کٹی۔ آہستہ آہستہ عشق کی چنگاری دل کے قریب سلگتی رہی۔ شوق کا اضطراب بڑھتا گیا یہاں تک کہ ایک گھائل پنچھی کی طرح فقیر کی زندگی ایک دردناک آزار کا شکار ہو گئی۔ کبھی مکمل سکوت، کبھی بادِ صبا سے ہمکلامی۔ کبھی مناجاتِ سحر گاہی، ویرانے سے اُلس، تنہائی سے پیار، یک بیک زندگی کا عجیب حال ہو کے رہ گیا۔

اسی عالمِ کرب میں کئی مہینے بیت گئے۔ رفتہ رفتہ جوشِ جنوں کا چڑھتا ہوا طوفان تھمنے لگا۔ بالآخر کچھ عرصہ کے بعد دل کی تپش ایک مخصوص حالت پر آکر رک گئی۔

اب فقیر پر مدہوشی کا وہ عالم نہیں تھا۔ اب ایک حوصلہ مند مسافر کی طرح عشق نے ہاتھوں میں چراغ دے دیا تھا۔ اور آرزو کے شوق نے منزل کی طرف بڑھنے کی ہمت پیدا کر دی تھی۔

حسب معمول سلطانِ بلخ کا دربار لگا ہوا تھا۔ فریادیوں کے مقدمات کی سماعت شروع ہو چکی تھی۔ اتنے میں ایک نقیب نے آکر اطلاع دی۔ ”جہاں پناہ ایک فقیر قلعہ معلیٰ کے دروازے پر کھڑا ہے۔ پائے گاہِ سلطانی پر باریاب ہونے کی اجازت چاہتا ہے۔ غالباً وہ کوئی فریاد لے کر حاضر ہوا ہے؟“

حکم صادر ہوا کہ اسے باریاب کیا جائے۔ چند ہی لمحے کے بعد فقیر دربار میں حاضر کیا

گیا۔ پیش ہونے والے مقدمات کی سماعت کا سلسلہ ختم ہو چکنے کے بعد خطاب شاہی فقیر کی طرف متوجہ ہوا۔

”تمہاری کیا فریاد ہے؟“

فقیر نے جواب دیا:۔

”ایک ایسی درخواست لے کر حاضر ہوا ہوں جسے مجمع عام میں نہیں پیش کر سکتا۔ تنہائی کا موقع عنایت فرمایا جائے۔“

دربار ختم ہونے کے بعد فقیر طلب کیا گیا۔ وزیر نے دریافت کیا۔ ”جہاں پناہ کے حضور میں تمہیں کیا کہنا ہے؟“

”جہاں پناہ کی شہزادی کے ساتھ نکاح کی درخواست لے کر حاضر ہوا ہوں۔“ فقیر نے نہایت جرأت سے جواب دیا۔

ابھی فقیر کی زبان کا یہ جملہ ختم بھی نہ ہونے پایا تھا کہ فرط غضب میں وزیر کی آنکھوں سے چنگاریاں اڑنے لگیں۔ بھرپور برہمی کے انداز میں کانپتے ہوئے کہا:

”حرم شاہی کے ساتھ ایک فقیر کی نہایت توہین آمیز جسارت ہے یہ لب کشائی کی جرأت۔ پہلے تمہیں اپنی حیثیت کا اندازہ لگانا چاہئے تھا۔ اس ناقابل برداشت گستاخی کی تمہیں سزا ملنی چاہئے۔ تاکہ آئندہ خاندان شاہی کی حرمتوں سے کھیلنے کی کسی کو جرأت نہ ہو۔“ سلطان نے وزیر کو خاموش کرتے ہوئے کہا:۔

”یہ جرم نہیں ہے۔ اسلام کا بخشا ہوا حق استعمال کر رہا ہے۔ پیغام نکاح کیلئے اسلام میں شاہ و گدا، امیر و غریب اور چھوٹے بڑے کا کوئی امتیاز نہیں ہے۔ اس کی درخواست کا جواب تازیانوں کی دھمکی سے نہیں دیا جاسکتا۔ اس سے کہہ دیا جائے کہ وہ اپنا جواب حاصل کرنے کیلئے ایک ہفتے بعد آئے۔“

یہ جواب سن کر پیشانی میں امید کی تابانی لئے ہوئے فقیر دربار شاہی سے واپس لوٹا۔ دل مبتلا کیلئے ایک ہفتہ کی مدت صبح قیامت کی طرح طویل ہو گئی۔ بڑی مشکل سے انتظار کے یہ دن کئے۔

اس درمیان میں بادشاہ نے وزیر کو اپنی منشا سے آگاہ کر دیا تھا کہ صاف انکار کے بجائے حسن تدبیر سے فقیر کو ٹالا جائے۔ یا پھر کوئی ایسی کڑی شرط رکھ دی جائے جس کا پورا کرنا قریب ناممکن ہو۔

جب ساتویں دن فقیر دربار میں حاضر ہوا تو وزیر نے نہایت خندہ پیشانی سے اس کا خیر مقدم کیا۔ اعزاز کے ساتھ بٹھایا اور مہر و شرافت کی زبان میں فقیر سے مخاطب ہوا: —
”شہزادی کیلئے دنیا کے نامور اور عظیم المرتبت بادشاہوں کی طرف سے بے شمار پیغامات موصول ہوئے ہیں۔ تمہارا پیغام بھی انہیں میں شامل کر لیا گیا ہے۔ البتہ تم اگر ایک شرط پوری کر دو تو میں یقین دلاتا ہوں کہ تمہارا پیغام قبول کر لیا جائے گا۔“

وزیر کا جواب سن کر اندھیرے میں امید کی ایک کرن پھوٹی۔ اور فرط شوق میں فقیر کی آنکھیں چمک اٹھیں۔ بے خودی کی حالت میں بول پڑا: —

”فرمایا جائے میرے لائق کیا خدمت ہے۔ میں شرط پوری کرنے کیلئے متاع زندگی تک داؤ پر لگا دوں گا۔!“

وزیر نے کہا: —

”شہزادی کی انگوٹھی کیلئے سیاہ رنگ کا ہیرا چاہئے۔ اس سے زیادہ اور کوئی شرط نہیں۔“
فقیر نے جواب دیا: —

”اس شرط کی تکمیل اگرچہ ناممکن کی حد تک مشکل ہے۔ لیکن مجھے یقین ہے کہ میں اسے پورا کر دوں گا۔“ سنا ہے کہ وہ ہیرا سیاہ رنگ کے پہاڑوں کی برفیلی چوٹی میں پیدا ہوتا ہے۔ — خدامیری مدد کرے گا۔!“

رات بھگ چکی تھی۔ سارا شہر سناٹے کے عالم میں محو خواب تھا۔ فقیر کی کتیا سے کبھی کبھی سسکیوں کی آواز سنائی پڑتی تھی، پیشانی زمین پر رکھے اشک بار آنکھوں کے ساتھ وہ کہہ رہا تھا:

”اے درد مندوں کے چارہ ساز! سلگتا ہوا دل لے کر تیرے دربار میں حاضر ہوا ہوں۔ حسرتوں کی جلی ہوئی راکھ کو زندہ کر دے۔ اے مجبور بندوں کی آخری امید گاہ!

مشکلات کے اندھیرے میں قدم اٹھا رہا ہوں اپنی رحمتوں کے سہارے منزل مقصود تک پہنچا دے۔ اپنے حبیب کی شاداب تجلیوں کے صدقے میں میرے رستے ہوئے زخموں اور بھیگی ہوئی پلکوں پر رحم فرما۔“

صبح ہوتے ہوتے اس کے آنسوؤں کا طوفان تھم گیا۔ سجدے سے سر اٹھایا تو پیشانی کے اُفتق پر یقین کا اُجالا چمک رہا تھا۔ شاید رحمت بندہ نواز کی کوئی غیر محسوس تجلی دل کے ویرانے میں اُتر آئی تھی۔ ایک اٹوٹ عزم کا تیور لئے ہوئے فقیر اٹھا۔ اور کاندھے پر تیشہ رکھ کر آبادیوں سے باہر نکل آیا۔ عالم وحشت میں شبانہ روز چلتا رہا۔ اسے اپنی منزل خود نہیں معلوم تھی۔ کہ دل کے غیبی سگنل پر قدم آگے بڑھ رہے تھے۔ خدا کی اس وسیع کائنات سے صرف سیاہ رنگ کے ہیزے کا ایک چمکتا ہوا انگینہ مطلوب تھا۔

چلتے چلتے ایک دن بکھسار کی وادیوں میں شام ہو گئی۔ ہر طرف وحشت ناک تاریکی اور بھیاں نک سناٹا چھایا ہوا تھا۔ جدھر نگاہ اٹھتی سر بفلک پہاڑوں کی دیواریں راستہ روکے کھڑی تھیں۔ حیرانی کے عالم میں ایک پتھر مٹی چٹان پر بیٹھ گیا۔ تھوڑی دیر کے بعد خوفناک درندوں کی آوازیں ہر طرف سے گونجنے لگیں۔ زندگی خطروں میں گھر گئی جان کے لالے پڑ گئے لیکن خدا کی کار سازی پر اس کے دل کا مخفی اعتماد پہاڑ کی چٹان سے بھی زیادہ مضبوط تھا۔ کرشمہ غیب کے ایک تماشا شائی کی طرح وہ ساری رات جاگتا رہا۔ صبح کے وقت جو نہی آنکھ لگی کسی نے شانہ پکڑ کر ہلایا۔ آنکھ کھل گئی۔ ایک بوڑھا آدمی سامنے کھڑا کہہ رہا تھا:

”جس راستے سے تم یہاں تک پہنچے ہو اس کے دہانے پر کالے پہاڑ کی برفیلی چوٹی سے ایک بہت بڑی چٹان ٹوٹ کر گری ہے۔ یہ سونے کا وقت نہیں ہے تیشہ اٹھاؤ اور کاٹ کر اپنے نکلنے کا راستہ بنا لو ورنہ آج شام تک یہ ساری وادی برف کے سیلاب سے ڈوب جائے گی۔“

فقیر گھبرا کے اٹھا جیسے ہی وادی کے دہانے پر پہنچا دیکھا کہ برف کی بہت بڑی چٹان راستے میں حائل ہو گئی ہے۔

سارا دن تیشہ چلاتا رہا۔ دن بھر کی لگاتار محنت کے باوجود گزرنے کے لائق راستہ نہیں بن سکا۔ سورج ڈوب رہا تھا۔ فقیر نے پوری طاقت کے ساتھ تیشہ چلایا۔ بھرپور وار سے

چٹان کا بہت بڑا حصہ ٹوٹ کر بکھر گیا۔ جمی ہوئی چٹان کے اندر سیاہ رنگ کا ایک تابدار نگینہ چمک رہا تھا۔ فقیر نے حیرت کے ساتھ اسے کھود کر نکالا۔ ہتھیلی پر رکھتے ہی ایک کرن پھوٹی اور آنکھیں خیرہ ہو کر رہ گئیں۔

پردہ غیب کی کار سازی پر فقیر کا دل جھوم اٹھا۔ نامعلوم طور پر اسے یقین ہو گیا کہ یہی وہ سیاہ رنگ کا ہیرا ہے جسے گوہر مقصود کیلئے شرط قرار دیا گیا ہے۔

ایک حیرت انگیز خوشی کے عالم میں وہ بلخ کی طرف جست لگاتا ہوا چل پڑا۔ کئی دن کے شبانہ روز سفر کے بعد شام کو وہ بلخ پہنچ گیا۔ دوسرے روز شاہی دربار میں فاتحانہ شان سے داخل ہوا۔

وزیر نے دیکھتے ہی ایک برہمی کے انداز میں کہا: —
”تم پھر آ گئے۔ حالانکہ اس دن تم سے آخری بات کہہ دی گئی تھی۔ شریف لوگوں کا یہ شیوہ نہیں تھا۔“

فقیر نے مسکراتے ہوئے جواب دیا: —

”برہم ہونے کی ضرورت نہیں ہے۔ میں شرط پوری کرنے آیا ہوں۔“

یہ کہتے ہوئے سیاہ رنگ کا چمکدار ہیرا بادشاہ کے سامنے رکھ دیا۔ پہلی بار دنیا کا ایک بے مثل ہیرا دیکھ کر سارے درباری دنگ رہ گئے۔ بادشاہ بھی مجسم تصویر حیرت بنادیکھتا رہا۔ وعدہ کے مطابق فقیر نے اپنے حق کا مطالبہ کیا۔ اسے کامل یقین تھا کہ شاید مقصود سے ہمکنار ہونے کی گھڑی قریب آ گئی ہے۔ لیکن وائے رے ناکامی قسمت! کہ پھر وزیر نے ایک پانسہ پھینکا اور آخری فیصلہ سنانے کیلئے دوسرے دن دربار میں طلب کیا گیا۔ ارمان اور آرزو کی ایک دنیا ہمراہ لئے ہوئے فقیر دوسرے دن دربار میں حاضر ہوا۔ عالم شوق میں سراپا انتظار ہی تھا کہ وزیر نے اسے تسلی دیتے ہوئے کہا: —

”اس میں شک نہیں کہ تم نے طلب صادق کا حق ادا کیا ہے۔ لیکن ایک آخری شرط اور رہ گئی ہے اسے بھی پوری کر دو تو تمہاری درخواست قطعاً منظور کر لی جائے گی۔ یقین کرو! تمہارے جذبہ صادق کی یہ آخری آزمائش ہے، بالکل آخری۔“

توقع کے خلاف وزیر کا یہ جواب سن کر فقیر کے تصورات کی دنیا بکھر گئی۔ یکا یک دل کی ساری امنگوں کا خون ہو گیا۔ لیکن وہ عشق ہی کیا جس میں پیہم ناکامیوں کی چوٹ نہ کھانی پڑے۔ ہمت ہارنا راولفت کے مسافر کا شیوہ نہیں ہے۔

پھر اُس نے ٹوٹی ہوئی امیدوں کو سمیٹا اور وزیر سے دریافت کیا: —

”اچھا اب وہ آخری شرط کیا ہے؟“

وزیر نے جواب دیا: —

”شہزادی کے کان کے آویزوں کیلئے دو بڑے بڑے سفید موتی مطلوب ہیں جو رنگت و تابش میں ساری دنیا کیلئے بے مثال ہوں۔“

فقیر آج دوسری مرتبہ گھائل ضرور ہوا تھا لیکن اس کے باوجود مایوس نہ تھا۔ پھر آج کی رات پیشانیوں کی خلش اور مناجات کی گریہ وزاری میں کئی۔ صبح ہوئی تو خدا کا نام لے کر اٹھا اور جنون عشق کی آخری مہم پر روانہ ہو گیا۔ لگا تار کئی دن چلنے کے بعد ایک سمندر کے کنارے پہنچ کر دم لیا۔ عشق کی فلک پیمائیت بھی کیا قیامت ہوتی ہے۔ اپنے تئیں آج اس نے طے کر لیا تھا کہ وہ سمندر کو خشک کر کے تہہ میں چمکنے والے موتیوں کا سراغ لگا لے گا۔ اس یقین کے جذبہ میں دونوں ہاتھوں سے اس نے سمندر کا پانی پھینکنا شروع کر دیا۔ اسی عالم جنوں خیز میں کئی دن گزر گئے۔ پٹ کر دیکھا تو پہاڑوں کی طرح سراٹھاتی ہوئی موجوں کا وہی عالم شباب تھا۔ لیکن قربان جائے عقیدہ عشق کی حیرت گری کے کہ اتنی کھلی ہوئی ناکامی کے باوجود سمندر پر فتح پانے کا عزم ذرہ برابر متزلزل نہیں ہوا تھا۔

کئی دن کی مسلسل محنت سے اس کے بازو شل ہو چکے تھے۔ سمندر کے بجائے جگر کا خون جلتے جلتے خشک ہو چلا تھا۔ اتنے عرصہ کے بعد آج پہلی بار اس نے ڈبڈبائی ہوئی آنکھوں سے آسمان کی طرف دیکھا۔ نہ جانے چشم امید کی وہ کون سی ادا تھی کہ اچانک غیرت کرم کا سمندر اہل پڑا۔ نظر جھپکی تو موجوں کا ایک ریلا جگمگاتے ہوئے موتیوں کا ڈھیر کنارے ڈال کر واپس جا رہا تھا۔ فرط مسرت میں فقیر کی روشن پیشانی سجدہ شکر کے اضطراب میں بوجھل ہو گئی۔ آج اپنی کامیابی سے زیادہ شانِ رحمت کی چارہ گری پر وہ نازاں تھا۔ اب مجاز سے

حقیقت کی طرف بڑھنے کا اسے سراغ مل چکا تھا۔

جدید شکر کی لذتوں سے شاد کام ہونے کے بعد موتیوں کا ڈھیر دامن میں اٹھا کر رکھ لیا۔ اور فتح مندی کے سرور میں جھومتا ہوا بلخ کی طرف چل پڑا۔ وہ قدموں کے بل پر نہیں دوڑ رہا تھا۔ ہوا کے دوش پر چل رہا تھا۔

بلخ میں پہنچ کر سیدھا شاہی محل میں داخل ہوا۔ بھرے دربار میں بادشاہ کے پایہ تخت کے سامنے دامن کے سارے موتی بکھیر دیئے۔ تڑپتی ہوئی کرنوں کی جگمگاہٹ سے دیکھنے والوں کی آنکھوں میں چکاچوند ہو گئی۔ حیرت سے سارے درباریوں پر سکتے کا عالم طاری تھا۔

اب وہ ساری شرطیں پوری کر چکا تھا۔ اور نہایت بے تابی کے ساتھ مژدہ جانفزا کا انتظار ہی کر رہا تھا کہ وزیر نے پھر اس کے جذبہ شوق کے ساتھ مذاق کیا۔ پھر اس کی شاداب امیدوں کا خون بہایا۔

”تم نے ساری شرطیں پوری کر دیں۔ لیکن ذرا غور کرو کہ ایک گمنام فقیر اور ایک معزز شہزادی کے درمیان منصب و حیثیت کا جو فرق ہے اسے کیونکر مٹایا جاسکتا ہے اس لئے بہتر ہے کہ تم اپنے جنوں خیز مطالبہ سے دستبردار ہو جاؤ۔ شاہی خاندان کے اعزاز کو صدمہ پہنچا کر تم کبھی سرخرو نہیں ہو سکو گے۔“

وزیر کا یہ جواب ایک تیز نشتر کی طرح فقیر کے سینہ میں پیوست ہو گیا۔ دل کا وہ آگینہ جو مایوسیوں کی زد سے بچا بچا کے رکھا تھا اچانک چھن سے ٹوٹ گیا۔ پہاڑوں اور سمندروں کا فاتح آج کامیابی کی منزل کے قریب پہنچ کر شکست کھا چکا تھا۔ کہ یک بیک شاہی محل میں شور برپا ہوا۔ بدحواسی کے عالم میں بال نوچتی ہوئی ایک کنیر نے آکر خبر دی کہ اچانک شہزادی بیہوش ہو چکی ہیں۔ نبض ٹھنڈی ہو رہی ہے۔ آنکھیں پتھر اگئی ہیں۔

سارے محل میں کہرام مچا ہوا ہے، بادشاہ کے پہنچتے پہنچتے شہزادی کی زندگی کا چراغ گل ہو چکا تھا۔

اس حادثہ پر ہر طرف صہف ماتم بچھ گئی۔ سارا دربار سوگ میں ڈوب گیا۔ شدت غم سے بادشاہ پاگل ہو گیا۔ اس خبر سے سارے شہر میں ایک سکتے کا عالم طاری ہو گیا۔ فقیر کے

پہلو میں حسرتوں کی ایک لاش تو پہلے ہی سے موجود تھی۔ اب امیدوں کی آخری لاش بھی اسے اٹھانا پڑی۔

اس قیامت خیز واقعہ پر مملکت کا ہر شخص سو گوار و آبدیدہ تھا۔ لیکن حیرت تھی کہ فقیر کے چہرے سے اضطراب و غم کی کوئی علامت نہیں ظاہر ہو رہی تھی۔

جب تک شہزادی کی تجہیز و تکفین کا سامان ہوتا رہا فقیر سر جھکانے ساکت و خاموش بیٹھا رہا۔ جب جنازہ شاہی محل سے روانہ ہوا تو ہمراہ چلنے والوں میں یہ بھی شامل ہو گیا۔ شہر کے سب سے وسیع میدان میں لاکھوں کے ہجوم میں نماز جنازہ ادا کی گئی اور شام ہوتے ہوئے شاہی قبرستان میں شہزادی کو سپرد خاک کر دیا گیا۔

افسوس کہ ناز و ادا اور جمال و زیبائی کا ایک گل رعنا آج کئی من مٹی کے نیچے دبا دیا گیا۔ یہ تنہا ایک شہزادی کی موت نہیں تھی۔ ساتھ ساتھ بے شمار امیدوں کی بھی موت ہو گئی۔

رات کی زلف سیاہ کمرے سے نیچے ڈھل چکی تھی۔ سارا شہر سو گوار و اداسیوں میں ڈوبا ہوا تھا۔ تنہا ایک فقیر اپنی کٹیا میں جاگ رہا تھا۔ یک بیک سنائے کی بھرپور خاموشی میں تیسہ لئے ہوئے اٹھا اور سیدھا شاہی محل کے قبرستان میں داخل ہو گیا۔

آج عشق نے اسے بے انتہا حوصلہ مند بنا دیا تھا۔

آستین چڑھائے ہوئے آج وہ موت سے لڑنے آیا تھا۔ اپنے جنوں پرور یقین کے سہارے آج اسے تقدیر کا فیصلہ بدلوانا تھا۔ سب سے پہلے گھٹنا ٹیک کر اس نے شہزادی کے مدفن کی خاک بوسہ لیا۔ اس کے بعد جلد جلد قبر کی مٹی ہٹائی چونکہ قبر بالکل تازہ تھی اس لئے جلدی تختے تک پہنچ گیا۔ چند تختے اٹھانے کے بعد جونہی کفن کا آنچل نظر آیا اس کے ضبط کا پیمانہ چھلک اٹھا۔ بے اختیار قبر کے اندر اتر پڑا اور عشق کی بخشی ہوئی ہمتوں کے سہارے نعش کو باہر نکالا۔ کاندھے پر رکھا اور تیز تیز ویران جھاڑیوں سے گزرتا ہوا کٹیا میں پہنچ کر دم لیا اور کاندھے سے نعش اتار کر نہایت حفاظت و احترام کے ساتھ ایک گوشے میں لٹا دیا۔

اب عشق کا فرشتہ ایک ٹھنڈی لاش کے اندر زندگی کی تپش واپس لانے کیلئے آسمان کی طرف مائل پرواز تھا۔

آنسوؤں میں نہائی ہوئی دعا جو نبی عشق سے ٹکرائی اچانک کنیا کے دروازے پر کسی کے قدموں کی آہٹ محسوس ہوئی۔ آنے والا اپنی وضع قطع سے کوئی طبیب حاذق معلوم ہو رہا تھا۔ سر پر دواؤں کا بوجھ لادے ہوئے اس کے ہمراہ ایک ملازم بھی تھا۔ کنیا کے اندر داخل ہوتے ہی طبیب نے شہزادی کا کفن اٹھایا۔ نبض پر ہاتھ رکھا اور فقیر کو آواز دی:

”وقت کی قیمتی مہلت ضائع نہ کرو زندگی کی واپسی کی توقع گھڑی دو گھڑی کی مہمان ہے۔ شہزادی کی موت واقع نہیں ہوئی ہے۔ سکتے کی حالت طاری ہے۔“ زنبیل سے دوا کی ایک شیشی نکال کر فقیر کی طرف بڑھاتے ہوئے کہا: —

”نہایت تیزی کے ساتھ شہزادی کے تلوؤں پر اس کی مالش کرو۔“

اب فقیر کی پُر امید نگاہوں کا عالم قابل دید تھا۔ ادھر اس نے دواؤں کی مالش شروع کی ادھر طبیب کی نگاہیں شہزادی کے چہرہ پر جم گئیں۔

چند لمحوں کے بعد اچانک شہزادی کے جسم میں حرکت پیدا ہوئی — فقیر یہ کرشمہ حیرت دیکھ کر خوشی میں پاگل ہو گیا۔

طبیب نے پھر ایک سیال دوا کی شیشی اٹھائی اور شہزادی کی ناک میں اس کے چند قطرے ٹپکائے۔ فوراً ہی ایک چھینک آئی اور شہزادی نے آنکھیں کھول دیں۔

اچانک ایک اجنبی ماحول میں اپنے آپ کو دیکھ کر شہزادی حیران رہ گئی۔ کفن کے آنچل سے منہ ڈھانپتے ہوئے کہا: —

”میں اس وقت کہاں ہوں؟ میرے ساتھ کیا واقعہ پیش آیا ہے، جلد بتاؤ — دماغ پاگل ہو رہا ہے —!“

فقیر نے اپنے جذبات پر قابو پاتے ہوئے جواب دیا: —

”کسی بات کا اندیشہ نہ فرمائیے۔ آپ اس وقت ایک محفوظ پناہ گاہ میں ہیں“ اور اس کے بعد تفصیل وار شروع سے آخر تک سارا واقعہ بیان کیا۔ وہ بیان کرتا رہا۔ اور شہزادی عالم حیرت میں ڈوبی ہوئی سنتی رہی۔ سارا ماجرا سن لینے کے بعد شہزادی کو عشق صادق کی حمایت میں قدرت کی کار فرمائی کا یقین آ گیا۔ لجاتی ہوئی آواز میں بمشکل تمام یہ الفاظ منہ

سے نکل سکے:

”پردہ غیب کی چارہ گری جس خواب کی پشت پناہی کر رہی ہے۔ اب اسے شرمندہ تعبیر ہونے سے کوئی نہیں روک سکتا۔“

طیب نے مداخلت کرتے ہوئے کہا: —

”تو پھر دیر کیا ہے —؟ پھرے خیال میں ایک لمحہ کیلئے بھی ماحول کا غیر محرم رہنا مناسب نہیں معلوم ہوتا۔“

یہ کہتے ہوئے طیب نے فقیر کو سامنے بٹھایا اور اپنے ساتھی ملازم کو شاہد بنا کر ایجاب و قبول کی رسم ادا کر دی اور ایک فرشتہ غیب کی طرح دُعا مانگتا ہوا نگاہوں سے اوجھل ہو گیا۔ آج فقیر کی فاتحانہ مسرتوں کا اندازہ لگانا مشکل تھا۔ خوشی کے آنسوؤں سے آنکھیں بھری ہوئی تھیں اور بار بار زبان پر یہ الفاظ چل رہے تھے: —

”خداوند اتیری شان بندہ نوازی کے قربان نہیں میں شفا یاب بھی ہو گیا سچ فرمایا تیرے رسول محترم نے کہ تیرے کھم پر بھروسہ کرنے والے کبھی نامراد نہیں ہوتے۔“

فقیر کی زندگی کا آج نیا دور شروع ہوا تھا۔ رفتہ رفتہ خوشحالی کے دن سنورنے لگے۔ مستقبل کا چہرہ نکھرنے لگا۔ وہ شریک غم ساتھی کی طرح شہزادی نے فقیر کے ساتھ اپنی رفاقت کا حق ادا کر دیا۔ نہایت خندہ پیشانی کے ساتھ شاہی زندگی غربت و افلاس کے سانچے میں ڈھل گئی۔ کسی حال میں بھی پیشانی پر بل نہیں آیا۔ کئی سال گزر گئے مسکین شہزادی نے اپنے دوبارہ جی اٹھنے کے راز سے کسی کو بھی باخبر نہ ہونے دیا۔ فقیر کی کٹیا سے شاہی محل کا فاصلہ کچھ زیادہ دور نہیں تھا۔ اُسے یقین تھا کہ وہ صرف فقیر کیلئے زندہ کی گئی ہے۔ اس لئے زندگی کا دائرہ عام نہیں کرنا چاہتی تھی۔

خاندان کی لاڈلی شہزادی کے انتقال کے بعد شاہی محل پر ہمیشہ کیلئے سوگ ہو گیا دربار کی ساری رونقیں سرد پڑ گئیں بیٹی کے غم میں بادشاہ کی زندگی مرجھائے پھول کی طرح اداس

ہو گئی۔ اب وہ چہل پہل تھی نہ وہ شاہانہ کروفر کا اہتمام تھا۔ طبیعت سادگی کی طرف مائل ہو گئی۔ دینی مشاغل سے دلچسپیاں بڑھنے لگیں۔ مسجدوں کی تعمیر اور مدرسوں کا قیام، وعظ و تذکیر کی مجالس کا انعقاد، بادشاہ کا محبوب مشغلہ بن گیا۔ ہفتہ کا ایک دن تعلیمی اور فلاحی اداروں کا معائنہ کرنے کیلئے مخصوص تھا۔

آج ایک مکتب کی سالانہ تقریب تھی۔ تمام بچے صاف ستھرے لباس میں بادشاہ کے خیر مقدم کیلئے کھڑے تھے۔ جونہی بادشاہ کی سواری آئی تمام بچوں نے جھک کر سلام کیا۔ ناگہاں بادشاہ کی نظر ایک چار سالہ بچے پر پڑی اور دل از خود اس کی طرف کھینچنے لگا۔ بار بار اسے دیکھنے کی خواہش مچنے لگی۔ بالآخر اسے اپنے پاس بلا کر بٹھالیا اور معلم سے دریافت کیا: ”اتنا روشن و دلکش چہرہ ریاست میں پہلی بار نظر سے گزرا ہے۔ یہ کسی ارجمند باپ کے چمن کا پھول ہے۔“

معلم نے جواب دیا: —

”مدرسہ میں داخل ہوئے چند ہی دن ہوئے ہیں۔ اسے لے کر کبھی کبھی اس کا باپ بھی اس کے ہمراہ آتا ہے۔ ویسے ظاہری وضع قطع سے غریب و مسکین آدمی معلوم ہوتا ہے۔“

بادشاہ حیران تھا کہ ایسا ہونہار تا بندہ بچہ کیونکر پیدا ہو گیا۔ چلتے وقت معلم کو ہدایت کر گیا کہ اس کے باپ کو بچے کے ہمراہ دربار میں حاضر کیا جائے۔ شام کو معلم نے بادشاہ کا حکم فقیر کو پہنچاتے ہوئے تاکید کی کہ وہ اپنے بچے کو لے کر دربار میں فوراً حاضر ہو جائے۔

فقیر نے جب شہزادی سے اس کا تذکرہ کیا تو یکا یک اس کے چہرے کا رنگ بدل گیا۔ رہ رہ کر اسے محسوس ہونے لگا کہ شاید مشیت الہی ایک سربستہ راز کو بے نقاب کر دینا چاہتی ہے۔

حاکم کا حکم تھا مجبوراً دوسرے دن بچے کو بنا سنوار کر باپ کے ہمراہ کر دیا۔ پیدائشی حسن کی رونق کیا کم تھی کہ اب ظاہری آرائش نے اسے نگار خانہ قدرت کا شاہکار بنا دیا بچے کو ہمراہ لے کر جب فقیر اپنا بھیس بدل کر دربار میں حاضر ہوا تو بیک وقت سینکڑوں نگاہیں بچے کی طرف اٹھ گئیں۔ چہرہ جمال کی تابندگی اور جلوۂ خداداد کی دلکشی دیکھ کر ہر شخص دم بخود رہ

گیا۔

بادشاہ کے جذبہ شوق کا عجیب حال تھا۔ تخت شاہی سے اٹھ کر بچے کو گود میں بٹھالیا۔ نا معلوم طور پر دل کی کشش تیز ہو گئی۔ رگوں کا خون جوش مارنے لگا۔

دربار کو منتظر چھوڑ کر آج پہلی بار بادشاہ حرم سرا میں داخل ہوا۔ ملکہ دوڑی ہوئی خدمت میں حاضر ہوئی۔ ہمراہ ایک مانوس شکل و صورت کا بچہ دیکھ کر ملکہ حیرت میں پڑ گئی۔ بار بار اسے دیکھتی رہی۔ بے ساختہ بول اٹھی۔

”ذرا غور سے دیکھئے۔ اس کی پیشانی، ہونٹ ہو بہو مرحوم شہزادی کی طرح ہیں۔ جیسے بھی ممکن ہو یہ بچہ مجھے دلا دیا جائے۔“

بادشاہ نے جواب دیا:۔

”ویسے میں نے معلوم کر لیا ہے یہ ایک فقیر کا بچہ ہے۔ لیکن کوئی ماں اپنے بچے کو بخوشی کسی کے حوالے نہیں کر سکتی۔ اور کسی کی گود کا کھلونا جبراً چھین لینا انسانی مروت کے خلاف ہے۔“

ملکہ نے درمیان میں مداخلت کرتے ہوئے کہا:۔

”میں مامتا کی ماری خود ہی گوارہ نہیں کر سکتی کہ کسی کے دل کا ٹکڑا زبردستی اس سے علیحدہ کیا جائے۔ لیکن اپنا کرنے میں کیا حرج ہے کہ اس کے والدین کو بھی رہائش کا انتظام کر دیا جائے۔ ایک فقیر گھرانے کی معراج اس سے زیادہ اور کیا ہو سکتی ہے۔!“

بادشاہ نے ملکہ کو براہتے ہوئے کہا:۔

”تمہاری یہ رائے قرین قیاس ہے۔“

محل سرائے سے واپس آنے کے بعد بادشاہ نے فقیر کو مخاطب کرتے ہوئے کہا:۔

”ملکہ تمہارے بچے کو اپنے پاس رکھنا چاہتی ہیں کیا تم اس کی اجازت دو گے؟“

فقیر نے جواب دیا:۔

”ملکہ کی خوشنودی کے خیال سے میں کسی طرح گوارہ بھی کر لوں تو اس کی ماں کبھی

اسے برداشت نہیں کر سکے گی۔ وہ غریب بے موت مر جائے گی جہاں پناہ!“

بادشاہ نے تسلی آمیز لہجے میں کہا:۔

”میں بچے کو ماں سے علیحدہ نہیں کرنا چاہتا لیکن اگر محل کے ایک گوشے میں تم لوگوں کی رہائش کا انتظام کر دیا جائے تو کیا حرج ہے۔ بچہ بھی اپنی ماں سے علیحدہ نہ ہوگا اور ملکہ بھی اپنا جی بہلاتی رہیں گی۔“

فقیر نے جواب دیا:۔

”میں واضح طور پر نہیں کہہ سکتا کہ یہ صورت میری اہلیہ بھی پسند کر سکے گی یا نہیں؟ کیونکہ مسکینوں کیلئے شاہی محل کبھی راس نہیں آتے۔“

بادشاہ نے بھی فیصلہ کن انداز میں کہا:۔

”تم اس کی فکر نہ کرو۔ ملکہ تمہاری اہلیہ کو جیسے بھی ہوگا راضی کر لیں گی۔“

محل کے عقبی دروازے کے اندر شاہی بیگمات کی مخصوص پاکی رکھی جاتی تھی۔ شاید آج ملکہ کہیں جانے والی تھی۔ خواصوں کے جھرمٹ میں آکر ملکہ بیٹھ گئی۔ اور شاہانہ کروفر کے ساتھ پاکی آگے بڑھی۔

راستے کی پیشوائی کرنے والا خواجہ سراؤں کا ایک دستہ آگے آگے چل رہا تھا۔ دریافت کرنے پر معلوم ہوا کہ ملکہ کسی فقیر کی کٹیا میں جا رہی ہیں۔ اس خبر کو جس نے بھی سنا اسے سخت اچنبھا ہوا۔

کچھ لوگوں نے اس واقعہ پر تبصرہ کرتے ہوئے کہا کہ اچنبھے کی کوئی بات نہیں ہے۔ شہزادی کے انتقال کے بعد سے فقیروں اور مسکینوں کا رابطہ شاہی خاندان سے بہت قریب ہو گیا ہے۔ ہو سکتا ہے کہ کسی خدائے سیدہ درویش کی زیارت کو ملکہ جا رہی ہوں۔ آخر اللہ والوں کو کیا غرض پڑی ہے کہ وہ بادشاہوں کے پاس جائیں۔ وہ تو خود اقلیم ولایت کے تاجدار ہوتے ہیں۔ سو بار بادشاہوں کو غرض ہو تو وہ ان کے قدموں کی خاک سے برکت حاصل کریں۔

پاکی شاہی باغ کے قریب پہنچ چکی تھی۔ فقیر کی کٹیا تک جانے والا راستہ نہایت پرہیز تھا۔ ایک خواجہ سرانے آگے بڑھ کر فقیر کو آواز دی۔ فقیر اپنی کٹیا سے گھبرایا ہوا باہر نکلا۔ آج پہلی مرتبہ دروازے پر ایک پاکی دیکھ کر اسے سخت حیرت ہوئی۔

خواجہ سرانے فقیر کو مطلع کیا کہ پاکی میں ملکہ تشریف لائی ہوئی ہیں۔ وہ تمہاری اہلیہ

سے ملنا چاہتی ہیں۔ تخیلہ کردو۔

یہ خبر سن کر فقیر کا دل دھک سے ہو گیا۔ بدحواسی کے عالم میں شہزادی کو اطلاع دی۔ سالہا سال کا مخفی راز آج بے نقاب ہوا چاہتا تھا۔ اب چھپنے کی کوئی گنجائش باقی نہیں رہ گئی تھی۔ عقل ماؤف ہو گئی۔ خون سوکھ گیا۔ دل کی دھڑکن تیز ہو گئی۔ اسی عالم میں شہزادی دم بخود کھڑی تھی کہ کٹیا کے اندر ملکہ داخل ہوئیں۔ پہلی نظر پڑتے ہی آنکھ جھپک گئی۔ دوبارہ کھلی تو سکتے کا عالم طاری ہوا۔ تھوڑی دیر کے بعد منہ سے ایک چیخ نکلی! شہزادی! فوراً ہی دوسری چیخ بلند ہوئی۔

نظر کا مشاہدہ دل مان گیا تھا۔ لیکن دماغ انکار کر رہا تھا۔ دفنائی ہوئی بیٹی کیونکر زندہ ہو سکتی ہے۔ مرنے کے بعد آج تک کون واپس لوٹا ہے۔ ایک ناممکن بات کبھی واقع نہیں ہو سکتی۔ یہ صرف نظر کا دھوکہ ہے۔ بیداری کا خواب یقیناً آنکھ کا کھلا فریب ہے۔

پھر ملکہ نے پاگلوں کی طرح آنکھیں پھاڑ پھاڑ کر دیکھنا شروع کیا پھر چیخیں بلند ہوئیں! ”کیا واقعی شہزادی ہو۔۔۔ میری لخت جگر ہو۔۔۔ میری آنکھوں کی روشنی ہو۔۔۔ ہائے آج میری نگاہوں کو کیا ہو گیا ہے۔۔۔ سچ بتاؤ تم کون ہو۔۔۔؟“ شہزادی نے بھرائی ہوئی آواز میں کہا:

”یقین کیجئے۔۔۔ میں سچ مچ آپ کی شہزادی ہوں۔۔۔ میں آپ کی وہی بدنصیب بیٹی ہوں جسے مردہ سمجھ کر دفن دیا گیا تھا۔۔۔ کرشمہ قدرت سے میں دوبارہ جی اٹھی ہوں۔ حیرت نہ کیجئے۔ عشق کی غیبی توانائی مجھے عالم برزخ سے یہاں تک کھینچ لائی ہے میں صرف ایک سچے اللہ والے فقیر کیلئے زندہ کی گئی ہوں۔۔۔ شاہی محل کیلئے تاہنوز مردہ ہوں۔ مرتے وقت میرا یہ جملہ آپ کو یاد ہوگا۔۔۔ کہیں پاس ہی سے شیشہ ٹوٹنے کی آواز کان میں آئی ہے۔۔۔ سن لیجئے کہ مجھے مدفن کی خاک سے اٹھا کر وہ ٹوٹا ہوا شیشہ پھر جوڑ دیا گیا ہے!“

اس کے بعد شہزادی نے تفصیل کے ساتھ تمام سرگزشت سنائی۔ دل تو پہلے ہی مومن

تھا۔ اب واقعہ کی صداقت کے آگے دماغ نے بھی سپر ڈال دی۔
اب بات کٹیا سے باہر نکل چکی تھی۔ بجلی کی طرح سارے شہر میں یہ خبر پھیل گئی کہ چار سال کی مری ہوئی شہزادی اچانک جی اٹھی ہے۔
بادشاہ نے سنا تو فرطِ خوشی میں پاگل ہو گیا۔ آگے پیچھے سارا شہر فقیر کی کٹیا کی طرف چل پڑا۔ القصہ مختصر کہ شاہانہ تزک و احتشام کے ساتھ فقیر اور شہزادی کا جلوس نکالا گیا۔ جذبہ شوق میں سارا علاقہ ہل گیا تھا۔

کثرتِ ائدہام سے راستوں میں تل رکھنے کی جگہ نہیں تھی۔ قلعہ معلیٰ کے دروازے پر خیر مقدم کیلئے اراکین مملکت ہاتھ باندھے کھڑے تھے۔ سمندر کی بیتاب موجوں کی طرح بادشاہ کے جذبات میں تلاطم برپا تھا۔ جونہی قلعہ معلیٰ کے سامنے فقیر کی سواری پہنچی۔ تحسین و مرحبا کی آواز سے فضا گونج اٹھی۔ بادشاہ نے آگے بڑھ کر فقیر کو گلے سے لگایا۔ ساری دنیا خوشی کے عالم میں محو تھی۔ لیکن فقیر ایک رقت انگیز تصور میں ڈوبا ہوا تھا۔ اسے بار بار یاد آ رہا تھا کہ فقیر کا خیر مقدم کرنے کیلئے اس وقت جہاں بادشاہ کھڑا ہے اس جگہ ایک دن فقیر کھڑا تھا اور نہایت لجاجت کے ساتھ باریابی کی اجازت مانگ رہا تھا۔

نہایت اعزاز و توقیر کے ساتھ فقیر کو شاہی محل میں اتارا گیا۔ اب وہ فقیر نہیں تھا۔ سلطنت کی آنکھوں کا تارا تھا۔ بادشاہ کا ولی عہد تھا۔ بلخ کا فرماں روا تھا۔ لیکن نہیں۔ وہ اب بھی فقیر تھا۔ ایسا فقیر جس کے آگے بادشاہوں کا جلال سرنگوں تھا۔ تخت و تاج کا سب سے بڑا اعزاز قدم کی ٹھوکر پہ تھا۔

ولایت و فقر کی تاریخ میں ان کا مشہور نام ہے حضرت ابراہیم ادھم رضی اللہ عنہ۔

علامہ ارشد القادری

ایک دیوانہ عشق کی کہانی

(1)

تاجدارِ کشورِ ولایت حضرت سری سقطی رضی اللہ عنہ کی مجلس وعظ کا ایک پُر سوز واقعہ عشقِ الہی کی کشش کا زندہ جاوید ثبوت ہے۔

فرماتے ہیں کہ ایک دن بغداد کے سب سے وسیع میدان میں ان کا جلسہ وعظ منعقد ہوا۔ جو نہی انہوں نے تقریر شروع کی ہر طرف آہوں کا دھواں اٹھنے لگا۔ خشیتِ الہی کی ہیبت سے کلیجے شق ہو گئے۔ کوئی آنکھ ایسی نہ تھی جو فرطِ اثر سے اشکبار نہ ہو۔

اثنائے وعظ میں احمد بن یزید نامی خلیفہ بغداد کا ایک مصاحب بڑے کروفر سے آیا اور ایک طرف مجلس میں بیٹھ گیا۔

اس وقت آپ یہ فرما رہے تھے کہ تمام مخلوقات میں انسان سے زیادہ ضعیف کوئی مخلوق کوئی نہیں ہے۔ لیکن باوجود اس ضعف کے وہ خدا کی نافرمانی کرنے میں سب سے زیادہ جری اور بہادر ہے۔

احمد بن یزید کے دل پر آپ کے اس جملے کا اتنا گہرا اثر پڑا کہ وہیں وہ گھائل ہو کے رہ گیا۔ دل کے قریب ایک سلگتی ہوئی آگ نے ریاست و امارت کی ساری نخوتوں کو آن واحد میں خاکستر کر کے رکھ دیا۔ اب اس کے پہلو میں ایک مسکین درویش کا دل تھا۔ شاہانہ کروفر کی دنیا بدل چکی تھی۔

وعظ کی مجلس ختم ہونے کے بعد جب گھر پہنچا تو ایک نامعلوم ہیجان سے دل کی دنیا زیر و زبر ہو رہی تھی، ساری رات بے چینیوں کے اضطراب میں کٹی۔ صبح ہوتے ہی وہ حضرت سری سقطی رضی اللہ عنہ کی بارگاہ میں حاضر ہوا۔ چہرے کی افسردگی، آنکھوں کا خمار، اور آواز کی بیخودی

بتا رہی تھی کہ یہ اپنے آپ میں نہیں ہے۔ بڑی مشکل سے اتنے الفاظ کہہ سکا: —
”حضور! رات کا نثر جگر سے پار ہو گیا ہے۔ عشق الہی کی آگ میں سلگ رہا ہوں خدا
کے سوا ہر چیز سے دل کی انجمن کو خالی کر لیا ہے۔ اب مجھے وہ راستہ بتائیے جو بارگاہ یزدانی تک
پہنچاتا ہے۔ میری کشتی بیچ منجھار میں ہے۔ اسے ساحل تک پہنچا دیجئے۔“

حضرت سری سقطی رضی اللہ عنہ نے اس کے سینے پر تسکین کا ہاتھ رکھتے ہوئے فرمایا:
”صبر و شکیب سے کام لو رحمت الہی اس راہ کے مسافروں کی خود دہشتگیری فرماتی ہے۔
تم نے دریافت کیا ہے تو سن لو کہ خدا تک پہنچنے کے دو راستے ہیں: —

عام راستہ تو یہ ہے کہ فرائض کی پابندی کرو۔ سجدہ عبادت کے کیف سے روح کو
سرشار رکھو، گناہوں سے بچو، شیطان کی پیروی سے اپنی زندگی کو محفوظ رکھو۔ مشاغل دنیا سے
تعلق رکھتے ہوئے سرکار مصطفیٰ کی غلامی کا حق ادا کرو۔

اور خاص راستہ یہ ہے کہ دنیا سے بے تعلق ہو جاؤ، یاد الہی میں اس طرح بے خود ہو جاؤ
کہ خدا سے بھی سوائے خدا کے دوسری چیز کی طلب نہ رکھو۔“

حضرت سری سقطی کی گفتگو ابھی یہیں تک پہنچی تھی کہ اچانک حضرت احمد بن یزید کے
منہ سے ایک چیخ بلند ہوئی اور وہ عشق الہی کے اضطراب میں بے خود و مستانہ وار جیب و دامن
کی دھجیاں اڑاتے صحرا کی طرف نکل گئے۔

(2)

کچھ دنوں کے بعد احمد بن یزید کی ماں روتی ہوئی آپ کی خدمت میں حاضر ہوئیں
اور آبدیدہ ہو کر عرض کیا: —

”حضور! میرا ایک ہی فرزند تھا جسے دیکھ کر میں اپنی آنکھوں کی تشنگی بجھاتی تھی۔ چند
دنوں سے وہ نہ جانے کہاں غائب ہو گیا ہے۔ ہمارے پڑوسیوں نے خبر دی ہے کہ ایک
شب وہ آپ کی مجلس وعظ میں شریک ہوا تھا۔ اسی وقت سے اس کی حالت غیر ہو گئی۔ آپ
کے چند جملوں نے اسے دیوانہ بنا دیا۔ آہ! اب مجھے ساری عمر اپنی اولاد کا ماتم کرنا ہو گا۔“
حضرت نے تسلی دیتے ہوئے ارشاد فرمایا: —

”اے ضعیفہ! صبر و شکر سے کام لے۔ تیرا بیٹا ضائع نہیں ہوا ہے۔ وہ جب بھی میرے پاس آئے گا میں تجھے خبر دوں گا۔ خدا کی طرف بڑھنے والوں پر ماتم کا انداز اختیار کرنا خدا کی وفادار کنیزوں کا شیوہ نہیں ہوتا۔“

چند ہی دنوں کے بعد گرد آلود چہرے، پراگندہ بال اور ایک سرشار دیوانے کی جج دھج میں احمد ابن یزید، حضرت سری سقطی رضی اللہ عنہ کی بارگاہ میں حاضر ہوئے۔ چہرے پر نظر پڑتے ہی حضرت نے جلال عشق کا تیور پہچان لیا۔ اٹھ کر سینے سے لگایا۔ خیر و عافیت دریافت کی اور بہت دیر تک اپنے پاس بٹھائے رکھا۔

اسی دوران میں ان کی ماں کو اطلاع بھجوائی کہ تمہارا بیٹا آ گیا ہے۔ آ کر ملاقات کرلو، ماں کو جیسے ہی خبر ملی اپنی بہو اور پوتے کو ساتھ لئے روتی پیٹتی اپنے بیٹے کے پاس آئی اور اس کے چہرے کی بلانیں لیتے ہوئے کہا: —

”بیٹا تو اپنی بوڑھی ماں اور بیوی بچوں کو چھوڑ کر کہاں چلا گیا تھا۔ تیرے فراق میں روتے روتے ہمارے آنچل بھیک گئے۔ انتظار میں آنکھیں پتھرا گئیں۔ چل واپس چل اپنے گھر کو آباد کر۔ ہماری امیدوں کا چمن مرجھا گیا ہے پھر سے اسے شاداب کر۔“

بیوی نے فرط غم سے منہ ڈھانپ لیا۔ اور سسکیاں بھرتے ہوئے کہا: —

”میرے سر تاج! آخر ہم سے کیا بھول ہوئی کہ تم اس طرح روٹھ کر چلے گئے جیتے جی اپنے بچے کو تم نے یتیم بنا دیا۔ تمہارے سوا ہمارے ارمانوں کا کون نگران ہے۔“

ماں اور بیوی نے ہزار منت و سماجت کی لیکن دیوانہ عالم ہوس کی طرف پلٹنے کیلئے تیار نہیں تھا۔ رُوح پر سرور عشق کا اتنا گہرا نشہ تھا کہ ہزار جھنجھوڑنے کے بعد بھی عالم نہیں بدلا۔

(3)

ایک دیوانہ عشق کا کیف دیکھنے کیلئے سارا شہر اُمنڈ آیا تھا۔ دیوانہ ایک بار پھر بخودی کی حالت میں اٹھا اور صحرا کی طرف رخ کیا۔ قدم اٹھنا ہی چاہتے تھے کہ پیچھے سے بیوی نے دامن تھام لیا اور آبدیدہ ہو کر کہنے لگی: —

”ہماری آرزوؤں کا خون کر کے جانا ہی چاہتے ہو تو اکیلے مت جاؤ اپنے اس بچے کو

”بھی ہمراہ لے آؤ!“

اس آواز پر حضرت احمد بن یزید کے قدم رک گئے۔ انہوں نے اپنے ننھے منے بچے کے جسم سے قیمتی لباس اتار کر اپنا پھٹا ہوا کمبل اس کے جسم پر لپیٹ دیا۔ اس کے ایک ہاتھ میں زنبیل دی اور دوسرا ہاتھ پکڑ کر جو نہی اسے اپنے ہمراہ لے کر چلے، بیوی اس دردناک منظر کی تاب نہ لا سکی۔ سارا مجمع اس رقت انگیز عالم کو دیکھ کر آبدیدہ ہو گیا۔ ماں کو اپنے لخت جگر کی جدائی برداشت نہ ہو سکی۔ بے تحاشا دوڑ کر اس نے بچے کو باپ کے ہاتھ سے چھین کر اپنے سینے سے لپٹا لیا۔

حضرت احمد بن یزید نے پلٹ کر ایک بار اپنے بچے کو دیکھا اور پلکوں کا آنسو سینے کی تپتی ہوئی خاکستر میں جذب ہو کر رہ گیا۔ فضا میں ایک دردناک نعرے کی آواز گونجی اور لوگوں کے دل ہل گئے، آنکھ کھلی تو حضرت احمد بن یزید نگاہوں سے اوچھل ہو چکے تھے۔

(4)

چاندنی رات تھی۔ حضرت سری سقطی رضی اللہ عنہ عشاء کی نماز سے فارغ ہو کر چہل قدمی کر رہے تھے کہ ایک شخص نے حاضر ہو سلام کیا۔ اور کہا کہ میں احمد بن یزید کا ایک پیغام لے کر آیا ہوں۔ انہوں نے عرض کیا ہے کہ میری رحلت کا وقت قریب آ گیا ہے۔ ایسے نازک مرحلے میں حضور کی تشریف آوری میری تسکین خاطر کا ذریعہ ہوگی۔

یہ خبر سن کر حضرت سری سقطی رضی اللہ عنہ آبدیدہ ہو گئے۔ حاضرین مجلس سے کہا کہ خدا کا ایک مسکین بندہ جس کے نالہ شبینہ سے صحرائے عشق میں ایک شور برپا تھا۔ افسوس کہ آج اس کا آخری وقت آ گیا ہے۔ اب رات کی تنہائیوں کا پر سوز فریادی اور ویرانوں کا عبادت گزار ہمیشہ کیلئے دنیا سے رخصت ہو رہا ہے۔ چلو اس چراغ حرم کی بجھتی ہوئی لو کو آخری بار دیکھ آئیں۔ رحمت پروردگار کے نزول کی یہ بہت اہم گھڑی آ گئی ہے۔ یہ کہتے ہوئے اچانک اٹھے اور اس اجنبی شخص کے پیچھے پیچھے چل پڑے۔ بغداد کے ایک مشہور قبرستان میں پہنچ کر وہ اجنبی شخص رک گیا۔ اور ایک نحیف و لاغر انسان کی طرف اشارہ کرتے ہوئے کہا: —

”یہی ہے وہ عالم جاوید کا مسافر جس نے دم رخصت آپ کو آواز دی ہے۔“
حضرت سری سقطی رضی اللہ عنہ نے بالیں کے قریب بیٹھ کر آواز دی۔ احمد ابن یزید نے آنکھیں کھول دیں اور ہچکی لیتی ہوئی سانس میں کہا: —

”میرے مرشد! گواہ رہنا کہ میں تو حیدالہی اور رسالت محمدی کے اقرار پر اپنا دم توڑ رہا ہوں۔ ایک بندہ سیہ کار اپنے رب کے حضور اس حال میں جا رہا ہے کہ اس کا نامہ عمل گناہوں سے بوجھل ہے۔ اسے زندگی کی طویل مہلت ملی لیکن اپنے پروردگار کی خوشنودی کا وہ کوئی سامان نہ کر سکا۔“

یہ کہتے کہتے آواز حلق میں پھنس گئی۔ آنکھوں سے دو موتی ڈھلکے اور گریبان کی دھجی میں جذب ہو گئے۔ آنکھیں بند ہوتے ہی لبوں میں ایک جنبش پیدا ہوئی اور کلمہ شہادت کی مدہم سی آواز، روح عالم بالا کی طرف پرواز کر گئی۔

حضرت سری سقطی سے مرگ عاشق کا تھ دردناک منظر نہیں دیکھا گیا۔ فرط غم سے آنکھیں ڈبڈبا آئیں۔ آسمان کی طرف منہ کر کے کہا: —

”تیری ادائے بے نیازی کے قربان! باغیوں کو حریر و دیبا کی مسند اور پھولوں کی تیج پر موت آتی ہے اور تیری مملکت کے وفا شعار مسکینوں کو ایک ٹوٹا ہوا بوریا بھی میسر نہیں ہے۔“
یہ کہہ کر تجھیز و تکلفین کے ارادے سے شہر کی طرف جو نہی پلٹے، دیکھا کہ ہر طرف سے لوگوں کا ایک ہجوم چلا آ رہا ہے۔

اچنبھے سے دریافت کیا — ”آپ لوگ کہاں جا رہے ہیں؟“

لوگوں نے جواب دیا: —

”ابھی ابھی آسمان سے ایک غیبی آواز سنائی پڑی ہے کہ جو لوگ خدا کے ایک ولی مقرب کے جنازے میں شریک ہونا چاہتے ہیں وہ شونیز یہ کے قبرستان میں جمع ہو جائیں۔“
اس آواز کو سن کر سارا بغداد امانڈا چلا آ رہا ہے۔

حضرت سری سقطی رضی اللہ عنہ نے یہ خبر سن کر پھر آسمان کی طرف رخ کیا — اور کہا: —

”تیری شان بندہ نوازی کے قربان! زمین کی نگلی پیٹھ پر ایڑیاں رگڑ رگڑ کر مرنے

والوں کا یہ اعزاز! عمر بھر جو دشت غربت میں زندگی کی شام و سحر گزارتا رہا آج سارا بغداد اس کے قدموں میں ٹوٹنے جمع کر دیا۔ دُنیا ئے فانی میں جس عاشق گنہگار کی توقیر کا یہ حال ہے۔
عالم جاوید میں اس کی شوکتوں کا کون اندازہ لگا سکتا ہے؟
سچ کہا ہے تیری کتاب مجید نے کہ اللہ نیکو کاروں کا اجر ضائع نہیں کرتا۔“

علاّمہ ارشد القادری

دو شہیدانِ محبت

کلکتہ کا ایک تاریخی واقعہ

زلفوں سے تری زنجیروں تک، زنجیروں سے پھر دارورسن

ناموس محبت کی خاطر دیوانے کہاں تک آپہنچے

ابھی وہ جوان تھا، اُس کی آرزوئیں بھی جوان تھیں اور اُمَنگیں بھی جوان تھیں۔ دُنیا کی رنگینیوں سے لطف اندوز ہونے کے مواقع بھی اسے میسر تھے اور دُنیا اپنی تمام رعنائیوں کے ساتھ اس کے آگے ہاتھ باندھے کھڑی بھی تھی۔ لیکن وہ مرد مومن تھا۔ اور اس کی غیرت ایمان محبت رسول کے مقابلے میں دُنیا کی ہر چیز کو پرکھا سمجھتی تھی۔ وہ اپنے رسول کی ایک ایک ادا پر قربان ہو جانا چاہتا تھا۔ رسول کی محبت اس کے دل میں اس طرح رچ بس گئی تھی کہ اب اس سے دست کش ہونا اس کے بس سے بھی باہر تھا۔ وہ اس محبت کو بڑی فراخ دلی کے ساتھ اپنے دل میں بسائے ہوئے تھا۔ اس نے اپنی زندگی کی آخری سانس تک اس محبت کی پرورش کرتے رہنے کا تہیہ کر لیا تھا، اس کی خواہش تھی کہ وہ اپنی زندگی کی ساری پونجی اسی محبت کی نذر کر دے۔

اس نے کسی دارالعلوم سے دستارِ فضیلت حاصل نہیں کی تھی۔ کسی شیخ الحدیث کی بارگاہِ علم و فضل میں زانوئے تلمذ طے کرنے کا بھی کوئی موقعہ اسے میسر نہیں آیا تھا۔ کسی بحر العلوم سے اس کا کوئی رشتہ بھی نہیں تھا کہ کم از کم اسی نسبت پر وہ فخر کر سکتا۔ اس کی پیشانی پر سجدوں کا کوئی ٹریڈ مارک بھی نہیں تھا۔ کم از کم یہی ہوتا کہ اس کے کرتے کا دامن اس کے ٹخنوں کی ملائیں لیتا ہوتا، تو اتفاق سے یہ بات بھی نہیں تھی۔ اس کا نامہ اعمال بیوہ کی مانگ کی

طرح صاف اور سپاٹ تھا، افشاں سے بھی محروم، سیندور سے بھی بے نیاز۔ اس کی عملی زندگی مفلس کی جیب کی طرح خالی تھی، نہ کھٹکتے ہوئے سکے تھے نہ بچتی ہوئی ریز گاڑیاں۔ اس کی علمی و جاہت لاوارث میت کی طرح بے گور و کفن تھی اور اس کا خاندانی وقار ایک دھوپ تھی جو آفتاب کے ساتھ رخصت ہو چکی تھی۔ لیکن اس کے پاس ایک ڈگری تھی، وہ یہ کہ وہ مسلمان تھا۔ اور اس کی تحویل میں محبت رسول نام کی ایک دولت تھی، جس کو بڑی احتیاط سے اس نے اپنے نہاں خانہ دل میں چھپا رکھا تھا۔ اس محبت کو وہ ہر قسم کے دنیوی صلاح و فلاح کا ضامن سمجھتا تھا اور اسی کو آخری نجات کا ذریعہ۔

دن پر دن گذرتے گئے۔ صبح و شام نے کتنی ہی کروٹیں بدلیں دُنیا میں ایک سے ایک انقلاب آئے۔ کتنی ہی تبدیلیاں رونما ہوئیں۔ لیکن نہ شام کا دھند لکا بدلا، نہ صبح کا سویرا۔ رات پہلے کی طرح اب بھی پراسرار تھی۔ دن کا اُجالا آج بھی فروغ دیدہ امکان بنا ہوا تھا۔ کہکشاں کی مانگ میں آج بھی افشاں چنی ہوئی تھی۔ چاند کی روپہلی کرنیں آج بھی چاندی برسا رہی تھیں۔ اور ستاروں کا قافلہ آج بھی رواں دواں تھا۔ نسیم سحر آج بھی کلیوں کو گدگداتی تھی اور پھولوں کو ہنسنے کی ادا آج بھی بھولی نہیں تھی۔ لیل و نہار کی گردشیں اپنی جگہ مسلم۔ زمانے کے انقلابات بجا اور درست۔ لیکن یہ واقعہ ہے کہ جس طرح رات کی پراسرار خموشی پر آب تک کوئی پابندی عائد نہیں کی جاسکتی تھی، نکہتوں سے پھولوں کے پیرہن میں رہنے کا استحقاق چھینا نہیں جاسکتا تھا اور پارے سے اس کی کیفیت سیمابی بدلی نہیں جاسکتی تھی۔ اسی طرح امیر احمد کے دل پر بھی کسی کا داؤ نہیں چل سکا تھا، اس کے دل سے دولت محبت چھینی نہیں جاسکتی تھی۔ محبت رسول، اس کی فطرت بن چکی تھی، اس کی تقدیر اور اس کا ایمان بن چکی تھی۔ اور فطرت بدلا نہیں کرتی، تقدیر پر کسی کا جادو نہیں چلتا، اور ایمان کی شمع فروزاں کسی کے بجھائے نہیں بجھتی۔

امیر احمد کے دل میں ایمان کو جو چنگاری دبی ہوئی تھی، وہ وقت کے ساتھ ساتھ شعلہ

جوالہ بنتی گئی۔ امیر احمد اپنے خون جگر سے اس شجر محبت کو سینچتا رہا، قلب کے انتہائی خلوص اور دل کی شدید سچائی کے ساتھ۔ اس کی امیدوں کا مرکز تنہا ایک ذات رسالت تھی۔ وہ اپنے دل میں اسی ذات شریف کیلئے والہانہ جذبہ رکھتا تھا۔ اس کی جبین نیاز میں ہزاروں سجدے اسی ایک چوکھٹ کیلئے تڑپا کرتے تھے۔ اس کی آنکھیں اسی کے صحیفہ رخ کا نظارہ جمال کرنا چاہتی تھی۔ اس کی بس ایک ہی خواہش تھی۔ کسی طرح وہ اس شمع نبوت پر پروانہ وار قربان ہو جائے۔ کسی طرح اس کا نام بھی اس محبوب دلنواز کے عاشقوں کی فہرست میں مندرج ہو جائے کسی طرح وہ بھی ان کی ایک نگاہ لطف کا استحقاق حاصل کر سکے۔

زمانے نے ایک کروٹ اور لی۔۔۔ وقت کا قافلہ ایک قدم اور چلا اور اب امیر احمد زندگی کی اکیسویں منزل میں قدم رکھ رہا تھا۔

یہ عمر منگوں کی بیداری کی ہوتی ہے اس عمر میں تمنائیں جاگ اٹھتی ہیں اور ولولوں کو شہپر پرواز مل جاتا ہے۔ امیر احمد کو بھی امیدوں نے سبز باغ دکھائے، آرزوئیں جھولے جھلانے لگیں۔ دنیا ایک حسین پیکر میں اس کے سامنے بھی آئی۔ اور کچھ دنیا کی دلفریبیوں نے اُسے اپنی طرف مائل کرنا چاہا۔ کچھ گھریلو ضرورتوں نے اُسے دنیا حاصل کرنے کی ترغیب دی۔

وہ سوچنے لگا۔ اُسے بھی حق پہنچتا ہے کہ اپنی جوان صلاحیتوں کو بروئے کار لا کر دنیا سے بقدر حوصلہ و ظرف فیضیاب ہو۔ داعیات نفس اور تقاضائے شباب کا پورا کرنا بھی لازمہ حیات ہے اس کی بوڑھی ماں جو اس امید پر اس کے جوان ہونے کی راہ دیکھ رہی ہے کہ وہ اس کے بڑھاپے میں عصائے پیری ہوگا۔ اس کی خدمت کا وقت آخر کب آئے گا؟ وہ اپنے چھوٹے چھوٹے یتیم بھائی بہنوں کی تربیت سے کب تک پہلو تہی کرے گا؟ آخر وہ وقت کب آئے گا جب وہ اپنی جوان بہنوں کے ہاتھ پیلے کرے گا؟۔۔۔ لیکن ابھی وہ کچھ سوچ بھی نہ پایا تھا کہ کس طرح اپنے فرائض سے سبکدوش ہو؟ اپنی ذمہ داریوں سے عہدہ بر

آہونے کیلئے کون سا قدم اٹھانے؟ اور اپنی زندگی کو خوشحال اور بامراد بنانے کیلئے کون سی صورت اختیار کرے؟ — کہ اچانک ایک عجیب تصویر اس کی نگاہوں سے گذری، ایک غیر متوقع منظر اس کی آنکھوں نے دیکھا۔ اس نے دیکھا کہ جس پیکر نور کو وہ مصوٰر فطرت کا سب سے حسین ڈاہکار سمجھتا تھا کاغذ کے ایک ٹکڑے پر مرسم ہے۔ گویا سمندر کو زے میں بند ہو گیا ہے اور بشریت کاغذ پر اتر آئی ہے — اس کو سمجھ میں یہ بات نہیں آرہی تھی کہ جس جسم لطیف کا سایہ تک نہ تھا، اس کی تصویر کاغذ پر کیسے اتر سکتی ہے؟

پھر اس نے وہ سطریں پڑھیں جو بطور تعارف قلمبند ہوئی تھیں وہ الفاظ پڑھے، جو بطور القاب استعمال کیے گئے تھے اور وہ دلخراش فقرہ پڑھا جس کو زیب عنوان بنایا گیا تھا اور جس سے صاحب تصویر کی جلالت اسی کا پتہ چلتا تھا — اور اب اس کی سمجھ میں یہ بات آگئی کہ کسی گستاخ نے اس کے محبوب کا کارٹون بنایا ہے۔

وہ محبوب، جو کائنات کی عظیم و جلیل شخصیت ہے، جو دنیا کا نجات دہندہ بھی ہے اور فرمانروائے گیتی بھی — جس نے انسانیت کی سب سے زیادہ خدمت کی اور جو دنیا والوں کو جینے کا سب سے اچھا سلیقہ سکھا گیا — اسی کی شان میں گستاخی کی گئی تھی۔ اسی کا مذاق اڑایا گیا تھا۔

امیر احمد غم سے نڈھال ہو گیا۔ وہ مرغ بسل کی طرح تڑپ رہا تھا۔ آج اس کے دل پر ایک چوٹ لگی تھی۔ اس کے قلب کو ایک صدمہ پہنچا تھا۔ ہجوم غم نے اس کی شکل پاگل جیسی بنا دی اس کے دل کا سکون چھن گیا، اس کے ہونٹوں کی مسکراہٹ سلب ہو گئی۔

کتاب اس کے سامنے ہی تھی۔ اس پر چھپی ہوئی تصویر اسے برابر دیکھے جا رہے تھے اور اس کی نظریں تیر و نشتر بن کر اس کے دل میں اتر رہی تھیں۔ وہ شدت درد سے چیخ اٹھا۔ گھاؤ گہرا تھا اس لئے اس کی تکلیف بھی ناقابل برداشت تھی۔ اس کی روح زخم کی اس ناقابل برداشت اذیت سے بلبلا اٹھی۔ اس کے ہاتھ سے پیانا نہ صبر چھوٹ گیا۔ اس کی ہمت

جواب دے چکی۔ غم غلط کرنے کی کوئی صورت اسے نظر نہیں آرہی تھی۔ سکون کی تلاش میں وہ ادھر ادھر بھٹکتا پھرا۔ لیکن نہ خلوت کدہ اسے سکون بخش سکا، نہ جلوت میں اسے سکون میسر آیا۔ وہ پگڈنڈیوں پر بھی چلا شاہراہوں پر بھی دوڑا۔ سکون وہاں بھی نہ تھا۔ وہ احباب کی بزم طرب میں بھی شامل ہوا اور اپنے شہر کی تفریح گاہوں کی بھی اس نے سیر کی سکون کی تلاش وہاں بھی بے سود تھی۔ اس کی جراثحت دل کا اندمال وہاں بھی نہ تھا، وہاں بھی اس کا غم غلط نہ ہو سکا۔ اور اب اس نے طے کر لیا کہ وہ جلد سے جلد کلکتہ پہنچے گا، جہاں سے وہ رسوائے زمانہ کتاب شائع ہوئی تھی۔ جہاں سکون اس کا انتظار کر رہا ہے، جہاں اسے ابدی راحت میسر آئے گی اور اس کا زخم ہمیشہ ہمیشہ کیلئے مندمل ہو جائے گا۔

تنگہ ہوا سے باتیں کرتا ہوا اسٹیشن کو جا رہا تھا۔ پشاور کی گلیاں آج ہمیشہ کیلئے چھوٹ رہی تھیں۔ لیکن امیر احمد کو اس کا غم نہیں تھا۔ اس کی جبین ہمت پر شکن بھی نہ تھی۔ اس کے پائے استقامت میں تزلزل بھی نہ تھا۔ وہ لڑکھڑایا بھی نہیں ڈگمگایا بھی نہیں۔ وہ آگے ہی بڑھتا گیا۔ جیسے دولہا بارات لے کر چلتا ہے، جیسے ندی دریا کی سمت دوڑتی ہے، جیسے چکور چاند کی طرف بھاگتا ہے۔

اس کا دوست عبداللہ اس کے ساتھ ہی تنگے پر سوار تھا امیر احمد اس سے کہہ رہا تھا میں نے زندگی کی آخری سانس تک تم سے دوستی نبھانے کی قسم کھائی تھی، میں نے تمام عمر رفاقت کا وعدہ کیا تھا اور میں نے زندگی کے ہر موڑ پر تمہارا ساتھ دیا بھی۔ میں نے تم سے بے پناہ محبت کی اور میرا سارا پیار صرف تمہارے لئے وقف رہا۔ لیکن آج میں پہلی بار تمہارا ساتھ چھوڑ رہا ہوں۔ میں نے طے کر لیا ہے کہ اپنے آقا پر صدقے ہو جاؤں۔ ان کی عزت و حرمت پر کٹ مروں اور ان کی بارگاہ ناز میں نقد جاں بھی نذر کر دوں۔ کلکتہ میں اسی مقصد سے جا رہا ہوں۔ شوق شہادت ہی مجھے وہاں لے جا رہا ہے۔ میرے بعد تم میری بوڑھی ماں کا خیال رکھنا اور اگر تم سے ہو سکے تو میرے یتیم بھائیوں اور بے سہارا بہنوں کی خبر

گیری کرنا۔ یہ میری آخری گزارش ہے۔“

سلسلہ کلام جاری تھا اور عبداللہ کے لبوں پر مسکراہٹ کھیل رہی تھی۔ جب امیر احمد اپنی

گفتگو تمام کر چکا تو عبداللہ نے کہا:

”اگر تم یہ سمجھتے ہو کہ میں تمہیں اسٹیشن تک چھوڑنے جا رہا ہوں تو یہ تمہاری بھول ہے

— میں زندگی کی آخری منزل تک تمہارے ساتھ ہوں۔ کلکتہ، تنہا تم ہی نہیں جا رہے ہو،

تمہارا عبداللہ بھی تمہارا رفیق سفر ہے۔ اپنے آقا پر قربان ہو جانے کی تمنا اکیلے تمہارے ہی

دل میں نہیں چل رہی ہے۔ اس باب میں میں بھی تمہارا شریک کار ہوں۔ شہادت کی تڑپ

میرے دل میں بھی ہے، میں بھی اپنے آقا پر قربان ہونے کی سعادت حاصل کرنا چاہتا ہوں

— شمع پر کچھ تمہارا اجارہ نہیں ہے کہ اکیلے تم ہی اس پر فدا ہو جاؤ۔ یہ سعادت تو کوئی بھی

حاصل کر سکتا ہے۔ شمع پر جان دینا پروانوں کا پیدائشی حق ہے اور اس حق سے کوئی بھی اسے

محروم نہیں کر سکتا۔ تمہارے آقا صرف تمہارے آقا نہیں ہیں وہ ہم سبھوں کے آقا ہیں۔ ان

کے بار احسانات سے تنہا تمہاری ہی گردن خم نہیں ہے، ہم سب ان کے منت کش کرم ہیں۔

ان کا جمال و رفروز ہماری آنکھوں کو بھی فروغ بخش رہا ہے اور ان کی تجلیوں سے ہمارا خانہ

دل بھی معمور ہے۔ میدان حشر کی تیز دھوپ میں ان کے سایہ رحمت کی تلاش تنہا تمہی کو نہیں

کرنی ہے۔ قبر کی منزل اور بل صراط کے سفر میں ان کے سہارے کی ہمیں بھی ضرورت

ہے۔ ان کے دامن رحمت میں ہمیں بھی پناہ لینی ہے اور انہی کی کرم فرمائیوں پر ہماری نجات

بھی منحصر ہے۔ پھر یہ کیسے ممکن ہے کہ جو سعادت تم تنہا حاصل کرنا چاہ رہے ہو، میں اس

سے محروم رہ جاؤں؟ میں تمہارے ساتھ ہی کلکتہ چل رہا ہوں۔ ہم دونوں ایک ساتھ جام

شہادت نوش کریں گے۔ زندگی میں بھی ہمارا تمہارا ساتھ رہا ہے، مرنے کے بعد بھی ہم

تمہارے ساتھ رہنا چاہتے ہیں۔ ہم یہ چاہتے ہیں کہ ہمارا تمہارا انجام بھی ایک ہو۔ قبر سے

ہم دونوں ساتھ ہی اٹھیں، ساتھ ہی جنت کو چلیں اور ہم دونوں کے آقا ہم دونوں کی قربانیاں

قبول فرمائیں اور ایک ہی ساتھ ہم دونوں کو اپنے دامن رحمت میں پناہ دے دیں۔“

ابھی عبد اللہ کی بات پوری نہیں ہو پائی تھی کہ امیر احمد نے اُسے ٹوک دیا۔ ”تم بھی چلے جاؤ گے تو ہم دونوں کی بوڑھی ماؤں کا کیا ہوگا؟ کس کو ہماری بہنوں کے ہاتھ پیلے کرنے کی فکر ہوگی؟ کون ہمارے بھائیوں کی دستگیری کرے گا۔“

عبد اللہ ایک مرتبہ پھر گر جا۔ ”تمہاری عقل ماری گئی ہے۔ تم اتنا بھی نہیں سمجھتے کہ یہ تمہارے بس کا روگ نہیں کارساز مطلق کوئی اور ہے۔ بھلا سوچو تو! جو خدا جنین کو رحم مادر میں اس کی غذا پہنچا رہا ہے، وہ جوانوں کی تربیت سے کیسے غافل ہو جائے گا؟ پھر جان دینے والوں کو یہ سوچنے کی کیا ضرورت ہے کہ اس کے بعد دنیا کا کیا حال ہوگا؟ حضرت امام حسین علیہ السلام جس وقت میدان کرب و بلا میں جان دے رہے تھے۔ انہوں نے کہاں سوچا تھا کہ ان کے بعد ان کی سیکھنے کس طرح رہیں گی؟ بیمار زین العابدین کیسے اپنی زندگی کے ایام بسر کریں گے؟ شہر بانو پر کیا گزرے گی؟ گلشن بتول کے نونہالوں اور باغ زہرا کی کلیوں کا کیا بنے گا؟ جان دینے والے تو بس جان دینا جانتے ہیں۔ ان کو اس سے کیا غرض کہ وہ اپنے پیچھے کتنے متعلقین چھوڑ رہے ہیں اور کس حال میں چھوڑ رہے ہیں؟“

پشاور کا اسٹیشن آگیا تھا، اس لئے گفتگو کا سلسلہ منقطع ہو گیا اور دونوں دوست پلیٹ فارم پر لگی ہوئی گاڑی کی طرف چل پڑے۔

کلکتہ ایک عظیم شہر ہے۔ جہاں دن رات ہن برستا ہے۔ جہاں روزانہ لڈو پھوٹتے ہیں، جہاں ہر وقت چاندی کنتی ہے۔ کلکتہ دیکھنے کی آرزو ایک مدت سے ان دونوں کو تھی۔ لیکن اب تک اس کا موقعہ انہیں نہیں ملا تھا۔ آج ان کی ٹیکسی کلکتہ کی سڑکوں پر دوڑ رہی تھی کلکتہ میں ان کیلئے کوئی کشش نہیں تھی۔ ان کے دل میں تو کچھ اور ہی لگن تھی۔ یہ اسٹیشن سے سیدھے لور چیت پور روڈ آئے اور موسیٰ سیٹھ کے مسافر خانہ میں قیام پذیر ہوئے۔ انہوں نے یہاں اپنا سامان اتارا اور ایک لمحہ ضائع کیے بغیر اس محلہ کی طرف چلے، جہاں سکون ان کا انتظار کر رہا تھا، اور طمانیت قلب ان کیلئے چشم براہ تھی۔ انہوں نے اس کتاب

کے ناشر سے ملاقات کی، جس نے ان کا سکون غارت کیا تھا اور وفا کیشو کے جذبہ محبت کو ٹھیس پہنچائی تھی۔ اس کتاب کا ناشر ہی اس کا مصنف بھی تھا اور اسی کے زیر اہتمام اس کی طباعت بھی عمل میں آئی تھی۔

انہوں نے کہا: ”اپنی کتاب سے فلاں حصہ نکال دو اس سے ہم مسلمانوں کو تکلیف پہنچتی ہے اور ایک معذرت نامہ بھی شائع کرو تا کہ جن لوگوں کی تم نے دل آزاری کی ہے، ان کو کچھ تسکین ہو جائے۔“

کتاب کے ناشر نے کہا: ”کتاب میں ایک تصویر شائع ہو گئی تو کون سی قیامت آگئی؟ تمہارے رسول کے خلاف ایک آدھ جملہ لکھ دیا گیا تو کیا ہو گیا؟ تم کہتے ہو کہ میں نے غلطی کی ہے؟ لیکن میں غلطی ماننے کیلئے تیار ہی نہیں۔ میں نے جو کچھ لکھا ہے ٹھیک ہی لکھا ہے اگر میری تحریر سے کسی کی دل آزاری ہوتی ہے تو ہوا کرے۔ میں ایسا کبھی نہیں کر سکتا کہ معافی نامہ شائع کروں۔ اگر میری غلطی تسلیم بھی کی گئی تو اس کی سزا اتنی سنگین نہیں — میں اپنی غلطی کا ڈھنڈورہ نہیں پیٹ سکتا۔ تم جاسکتے ہو۔ تم میری دکان سے نکل جاؤ، میرا دماغ مت چاٹو۔“

امیر احمد کی آنکھیں شعلے اُگلنے لگیں، اس کا چہرہ گلنار ہو گیا۔ اس کی رگیں تن گئیں اور وہ بے قابو ہو گیا۔ غلطی اور اس پر اصرار! گستاخی اور وہ بھی آقا کی شان میں؟ اس نے ایک جست کی، عبد اللہ بھی اپنی جگہ سے اُچھلا۔ دونوں اس نامراد پر ٹوٹ پڑے۔ پھر ایک بجلی تھی جو چمک گئی۔ ایک خنجر تھا جو کلیجہ میں اُتر گیا۔ اور اب یہ دونوں سڑک پر کھڑی ہوئی ٹریفک پولیس سے کہہ رہے تھے ”میں نے خون کیا ہے۔ میں قاتل ہوں مجھے گرفتار کر لو“ پولیس مارے خوف و دہشت کے بھاگ کھڑی ہوئی۔ اب انہوں نے قریب کے تھانے کو فون سے اطلاع دی ”میں فلاں مقام پر ٹھہرا ہوا ہوں۔ میں نے خون کیا ہے۔ تم یہاں آ جاؤ تا کہ میں اپنے آپ کو قانون کے حوالے کر سکوں۔“ پھر دونوں گرفتار ہو گئے۔

عدالت میں آج ان دونوں کی پہلی پیشی تھی۔ آج ان کا مقدمہ کھلا تھا۔ ماہر قانون

وکیلوں نے انہیں قانون کی زور سے بچالینے کیلئے اپنی خدمات مفت پیش کیں۔ رو سائے شہر نے اُن کے مقدمہ کی پیروی کرنے کا بیڑا اٹھالیا۔ بچوں نے کئی دنوں سے مٹھائی اور چاکلیٹ کے سارے پیسے بچا بچا کر آج ہی کیلئے رکھ چھوڑے تھے۔ خواتین نے اپنے اپنے کانوں کی بالیاں آج ہی کیلئے اتار رکھی تھیں۔ سارا نگر یہ چاہتا تھا کہ یہ دونوں عدالت کی نگاہ میں مجرم نہ ثابت ہوں۔ کسی طرح یہ قانون کی رو سے بچ جائیں۔ خود حاکم کو بھی ان دونوں کی معصومیت پر ترس آ رہا تھا۔ وہ بھی یہی چاہتا تھا کہ یہ خلاصی پا جائیں لیکن دشواری یہ تھی کہ خود یہ دونوں ایسا نہیں چاہتے تھے، شہادت کا شوق ان کے سروں پر سایا ہوا تھا اور یہ جلد سے جلد پھانسی کے تختے کی طرف بڑھنا چاہتے تھے۔ آقا پر قربان ہو جانے کی تڑپ انہیں بے چین کیے دے رہی تھی۔ ان سے کہا گیا کہ کم از کم اپنی زبان سے اقبال جرم نہ کریں۔ صرف ایک بار کہہ دیں کہ انہوں نے خون نہیں کیا۔ لیکن دونوں یہی کہتے رہے۔ ”میں نے خون کیا ہے میں ہی قاتل ہوں۔ میں نے ہی اس گلستاخ کو اس کی گستاخی کی سزا دی ہے۔“

کبھی کبھی امیر احمد، عبداللہ سے الجھ پڑتا تھا۔ ”زندگی میں تو میرا ساتھ تم نے دیا ہی ہے، یہ کیا ضروری ہے کہ مرنے کے بعد بھی ساتھ دو؟ ایک ساتھ مرنے کی قسم تو تم نے بھی نہیں کبھی کھائی تھی۔ مرنے میں شرکت کا وعدہ تو ہم میں سے کسی نے نہیں کیا تھا؟ تم کیوں جان دے رہے ہو؟ ابھی زندگی کی اٹھارہ ہی بہاریں تو تم نے دیکھی ہیں ابھی تو تم نے شباب کی منزل میں قدم رکھا ہے؟ آقا پر نثار ہونے کا موقع پھر آئے گا۔ ان کی خوشنودی حاصل کرنے کے بہت سارے طریقے ہیں تم کسی اور طریقے سے ان کو خوش کر لینا۔ اپنی جوانی پر رحم کرو اور مرنے کا خیال چھوڑ دو، یہ دن تمہارے مرنے کے نہیں ہیں۔“

عبداللہ نے اس کے منہ پر ہاتھ رکھ دیا۔

”بس کرو۔ بس کرو! تم نے کبھی مجھے دکھ نہیں دیا۔ تم سے ہمیشہ مجھے سکھ ہی پہنچا ہے۔ لیکن دم آخر میرا دل توڑ رہا ہے۔ تم مجھے زندگی کی سب سے بڑی سعادت سے محروم رکھنا چاہتے ہو۔ تم میں بغرضی آگئی ہے۔ تم نہیں چاہتے کہ میں بھی تمہارے ساتھ کامیابی سے

ہمکنار ہو جاؤں اور ہمارے آقا اپنے دامن رحمت میں ہمیں بھی جگہ دے دیں۔
تمہارے لئے یہی اعزاز کیا کم ہے کہ تم یہاں جان ہی دینے کیلئے آئے تھے۔ آقا پر
نثار ہونے کا جذبہ بے اختیار ہی تمہیں یہاں لایا تھا؟ تم نے اقدام قتل کیا اور قصاص جرم میں
اپنی جان دے ڈالنے کی تمہاری نیت بھی ہے۔ اگر اعمال کی مقبولیت کا انھما رنیتوں پر ہے
اور نیتوں کی بنیاد پر اعمال کے فیصلے بھی ہوتے ہیں، تو تمہاری نجات کیلئے اتنا ہی کافی ہے۔
جہاں تم نے مجھ پر اتنے احسانات کیے ہیں، وہاں ایک احسان یہ بھی کرو کہ چانسی کے
تختے پر مجھے ہی لٹکنے دو۔ تم کہہ دو کہ تم نے جرم نہیں کیا۔ میں تمہارے اس احسان کا مواضع
اس طرح چکاؤں گا کہ جان دینے کے عوض مجھے جواجر ملے گا۔ وہ تمہیں ہبہ کرتا ہوں۔ میں
اپنے آقا سے صرف ان کے قدم ناز پر سر رکھنے کی اجازت مانگ لوں گا۔ ان کی آغوش
میں تم ہی بیٹھو گے۔ موجہ نور میں تم ہی نہاؤ گے، مجھے ان تجلیوں کی ایک آدھ کرن
چاہئے۔ رحمت کی گھٹائیں تم ہی پر برسیں گی، میں چند چھینٹوں ہی کا متمنی ہوں۔ اور
آخر ایثار کا بھی تو کوئی صلہ ہے؟ مجھے یقین ہے کہ دینے والا جب دینے پر آئے گا تو مجھے اس
ایثار کا صلہ ضرور عنایت کرے گا جو میں تمہارے ساتھ کرنے والا ہوں۔

تم پر بہت ساری ذمہ داریاں بھی ہیں۔ اپنے بھائی بہنوں کی ناکتھدائی کا احساس کرو وہ
دیکھو! تمہاری ماں کا بڑھاپا تمہیں آواز دے رہا ہے۔ جان دینے کی ہوس اگر اس غرض
سے تھی کہ شہنشاہ دو عالم صلی اللہ علیہ وسلم کے الطاف خسروانہ سے سرفراز ہونا چاہتے تھے، تو وہ مقصد تو
تمہیں حاصل ہی ہو رہا ہے۔ میں اپنی جان قربان کرنے کا صلہ تمہارے ہی نذر کر رہا ہوں
۔۔۔ اب بھی تو تم اپنی ہٹ سے باز آؤ۔۔۔ اب بھی تو اپنے ارادے ترک کر دو؟“

امیر احمد نہایت سنجیدگی سے عبد اللہ کا مدعائے دل سنتا رہا کبھی کبھی وہ چونک اٹھتا تھا۔
کوئی کوئی بات اُسے عجیب ہی لگ رہی تھی۔ عبد اللہ اس کا بچپن کا ساتھی تھا۔ عبد اللہ کا کوئی
راز اس سے چھپا ہوا نہیں تھا وہ جانتا تھا کہ عبد اللہ جھوٹ نہیں بولتا۔ لیکن آج وہ اسی کی زبان
سے سن رہا تھا کہ قتل اس نے نہیں کیا ہے۔ یہ بات اس کے خیال میں واقعہ کے ایک دم

خلاف تھی۔ اس نے عبداللہ پر ایک تیز نگاہ ڈالی اور بگڑے ہوئے تیور سے کہا۔
”عبداللہ! میں جام شہادت جلد سے جلد نوش کرنا چاہتا تھا۔ میں اس گستاخ سے اس لئے الجھ پڑا تھا کہ اسی کے ہاتھ سے وہیں پر قتل ہو جانا چاہتا تھا، میں اس سے اس وقت تک لڑتا رہتا جب تک وہ اپنا فیصلہ نہیں بدل ڈالتا یا جب تک میری موت واقع نہ ہو جاتی۔ اس کے ساتھ الجھ پڑنے سے میری نیت اس کی جان لینی نہیں تھی، اپنی جان دینی تھی۔ لیکن تم نے اس پر خنجر چلا کر جام شہادت مجھ سے دور کر دیا۔ تمہارے غلط اقدام سے جنت کی مسافت میرے لئے طویل ہو گئی۔ تمہاری عجلت پسندی نے فیصلے کی میعاد بڑھا دی۔ اب جام شہادت تک میرا ہاتھ دیر سے پہنچے گا۔ اور انتظار کا یہ وقفہ میرے لئے ناقابل برداشت ہے۔

اگر مجھے معلوم ہوتا کہ تم اپنے ساتھ خنجر لے کر چل رہے ہو تو تمہیں کبھی وہاں جانے کی اجازت نہیں دیتا۔“

عبداللہ ایک دم چونک اٹھا۔ ”یہ کیا کہا؟ میرے ساتھ خنجر تھا؟ غلط! بالکل غلط!! یہ شکایت تو خود مجھے تم سے تھی۔ دار پر چڑھنے کیلئے تم سے زیادہ میں بے قرار ہوں۔ انتظار کا ایک ایک لمحہ میرے لئے قیامت ہو رہا ہے۔ جو خیال تم نے اپنے متعلق ظاہر کیا ہے بس وہی خیال مجھے بھی یہاں لایا تھا۔ میرے پاس کوئی خنجر نہیں تھا۔ جان دینے والے کو جان لینا کہاں آتا ہے؟ جو خود جام شہادت نوش کرنا چاہتا ہو وہ وہی جام بھلا دوسروں کے سامنے کیسے بڑھا دے گا؟

امیر احمد نے عبداللہ کو گلے لگا لیا دونوں میں مصالحت ہو گئی اور اب دونوں پر یہ راز منکشف ہو گیا تھا کہ واردات قتل کے وقت فضا میں جو چمک پیدا ہوئی تھی وہ کیسی تھی؟

آخر فیصلہ کا دن آ ہی گیا۔ قانون کی نگاہ میں دونوں مجرم ثابت ہوئے اور دونوں ہی کے لئے پھانسی کی سزا تجویز کی گئی۔

آج شہر کی ساری آبادی علی پور جیل کے گرد سمٹ آئی تھی ہر کوئی اشکبار آنکھوں سے ان دونوں کے چہرے کا جائزہ لے رہا تھا، وہ چہرہ جن پر تقدس برس رہا تھا، معصومیت قربان ہو رہی تھی۔ تقدس برستار ہا، معصومیت ٹوٹی رہی اور لوگ ان کا آخری دیدار کرتے رہے۔ سارے لوگوں کی نگاہیں ان کی طرف تھیں، لیکن یہ دونوں کسی اور طرف دیکھ رہے تھے۔ ان کی نگاہیں بار بار ایک طرف اٹھ اٹھ جاتی تھیں۔ دفعۃً ان کے چہروں پر اضطراب کی ایک کیفیت نمودار ہوئی اور ان کا چہرہ اُتر گیا۔

ان دونوں کا آخری دیدار کرنے کیلئے ان دونوں کی مائیں بھی پشاور سے آگئی تھیں اور اس وقت یہ دونوں بھی دیکھنے والوں کی صف میں کھڑی تھیں۔ جب انہوں نے ان دونوں کی اس حالت کا اندازہ کیا برس پڑیں۔

”دم آخر چہروں پر حزن و ملال کے آثار کیوں؟ زندگی جب اتنی ہی پیاری تھی تو موت کو دعوت کیوں دی تھی؟ کیا اللہ والوں کا یہی وطیرہ ہے؟ شیدائیانِ رسول کا ایسا ہی کردار ہوتا ہے سرفروش اسی طرح جان دیتے ہیں۔“ خبردار! جو چہرے پر غم کی کیفیت پیدا ہونے دی۔ یاد رکھو! اگر تم نے ہنستے ہوئے جان نہیں دی، اگر دار و رسن کا پر تپاک خیر مقدم نہیں کیا، اگر مسکراتے ہوئے جام شہادت نہیں نوش کر سکے تو ہم تمہارا دودھ کبھی نہیں بخشیں گی۔ تم کو خوش ہونا چاہئے کہ آج تم اس سعادت سے بہرہ ور ہو رہے ہو۔ جو ہر کسی کا مقصوم نہیں ہے۔

یہ رتبہ بلند ملا، جس کو مل گیا

امیر احمد اور عبداللہ ایک ساتھ بول اٹھے۔ ”چہروں پر جو اضطراب کی لکیر آپ کو نظر آرہی ہے وہ اس وجہ سے نہیں ہے کہ ہم لوگ جان سے جا رہے ہیں، ہمارے چہروں پر غم کی گھٹا اس لئے نہیں چھائی ہے کہ ہم تختہ دار پر چڑھنے ہی والے ہیں۔ ہماری پریشانیوں کی اصل وجہ یہ ہے کہ جام شہادت پیش کرنے میں لوگ دیر کیوں کر رہے ہیں؟ ہماری نگاہیں اس وقت جو کچھ دیکھ رہی ہیں اگر آپ دیکھ لیجئے تو آپ بھی ہماری جگہ آنے کی کوشش کیجئے۔ آپ کے اطمینان کیلئے ہم اتنا ہی کہہ دینا کافی سمجھتے ہیں کہ ہمیں ہماری منزل مل گئی ہے۔

ہمارے آقا کالی کالی اوڑھے ہمارے سامنے کھڑے اپنے ہاتھوں کے اشارے سے اپنے پاس بلا رہے ہیں، لیکن ہمارے انکے درمیان شرط یہ ٹھہری ہے کہ ہم جام شہادت نوش کرنے کے بعد ہی ان تک پہنچ سکیں گے۔

پھانسی کا پھندا آہستہ آہستہ ان کی طرف بڑھ رہا تھا۔ اور وہ ہنستے ہوئے جان دے رہے تھے۔ انہوں نے جان دے ڈالی وہ دونوں شہید ہو گئے۔ رحمت کی گھٹائیں ان پر برس پڑیں اور وہ ان میں سر سے پاؤں تک ڈوب گئے۔

جنت کے جانے والے! جنت کا سفر مبارک ہو۔ اس کی سرمدی راحتیں مبارک ہوں، ابدی نعمتیں مبارک ہوں۔

ان شہیدانِ محبت کی آخری آرام گاہ ایک ہی ساتھ کلکتہ کے گوبرا قبرستان میں ہے، جہاں سے نامرادوں کو مرادیں ملتی ہیں اور محروم مسرت شادمانیوں سے ہمکنار کیے جاتے ہیں۔

ضیاء جالوی

آستانہ رحمت سے گلشنِ جناں تک

(1)

دل کے دروازے پر ہوش کا چراغ جلادیا جائے، عقل کا پاسبان بٹھادیا جائے، داخلے کی تمام راہیں مسدود ہو جائیں، پوری نا کہ بندی کر دی جائے لیکن محبت وہ غنیمت ہے کہ جب چڑھائی پر اتر آئے تو چراغ بجھ جاتا ہے، پاسبان ہٹ جاتا ہے، راہ کی رکاوٹیں خیر مقدم کو کھڑی ہو جاتی ہیں اور ظالم آتی ہے تو خود سرانہ انداز میں آتی ہے۔ پیشانی پر غرور حاکمیت کا بل ہوتا ہے۔ گیسوئے دراز میں بر ملا ساحری ہوتی ہے۔ بال بال سے خمار ٹپکتا ہے چشم زدن میں پوری کائنات مخمور ہو جاتی ہے! مسحور ہو جاتی ہے، جدھر اس کا اشارہ ہو، نگاہ ادھر جھکے جدھر اس کا حکم ہو دل ادھر اٹھے۔

یہی حال اس نوجوان کا بھی ہوا۔ محبت نے عقل و ہوش کو تاراج کر کے اس کے دل پر فرمانروائی شروع کر دی تھی۔ اس کا رنگ اڑنے لگا۔ مسکراہٹ جھملانے لگی، غم کی لذت ایسی ملی کہ زندگی کے تمام ذائقے پھیکے پڑ گئے۔ وہ ہوتا اور یاد حبیب ہوتی، رات ہوتی اور تصویرِ جاناں ہوتا۔ چنگاری جب اپنی حقیر حیثیت میں نہ بجھائی جاسکی تو شعلہ پر آب چڑھ جانے کے بعد کون بجھا سکتا ہے؟

وہ معمولاً ہر شام کو کسی اونچے نیچے ٹیلے پر چڑھ جاتا۔ دُور دُور تک دیکھتا، اسے ایسا محسوس ہوتا کہ میدان کے حاشیہ پر عشق کا سبزہ پھیلتا جا رہا ہے۔ محبت کے پودے اگ رہے ہیں۔ چراگا ہوں سے اونٹوں کی قطاریں آتیں، بھیڑ بکریاں کے جھنڈ گزرتے۔ کبھی کبھی ریوڑ سے بھیڑیں منتشر ہو جاتیں، لیکن چرواہے کی آواز پر دوڑ پڑتیں۔ اونٹ بدک جاتے، لیکن ساربان کے اشارے پر سنبھل جاتے۔ وہ سوچتا، حیوانات میں پراگندگی ہونی چاہئے تھی،

لیکن وہ سمٹ رہے ہیں۔ انسان کو سمٹنا چاہئے تھا، لیکن وہ بکھرتا جا رہا ہے!! حالانکہ پروردگار عالم نے نظم انسانیت برقرار رکھنے کیلئے ہمیشہ اپنے ناظم ان خصوصی کو بھیجا۔ حضرات انبیاء کرام ﷺ تشریف لائے۔ آج بھی آخری ناظم اعلیٰ حضرت محمد رسول اللہ ﷺ ظہور فرما چکے ہیں۔ تمام عالم میں اختیار و تصرف کا پورا حق مل چکا ہے۔ زمین کا ہر ذرہ ان کے اشارہ ابرو پر گردش کر رہا ہے۔ آسمان کا ہر سیارہ ان کی انگلی کی شہ پا کر چل رہا ہے۔ سنتا ہوں کہ ان کی رفتار قدم سے خاک کے ذروں میں زندگی کا گداز پیدا ہوتا ہے۔ ان کے خندہ لب سے پتھروں میں شبنم کی نمی آ جاتی ہے، ان کی تجلی نظر سے خس و خاشاک میں کہکشاں کا جمال مسکراتا ہے، ان کی بارگاہ رحمت میں دلوں کے قافلے اور روحوں کے کارواں قطار اندر قطار پہنچتے ہیں اور فیضیاب ہوتے ہیں۔ حد یہ ہے کہ مکے کے جن ظالموں نے رسول برحق (ﷺ) پر ہمیشہ پتھر پھینکے اور آپ کی ہر آسائش حیات چھین لی تھی۔ بالآخر آپ نے انہیں ظالموں کو عفو و درگزر کے آب حیات سے نہلا دیا ہے۔ مکہ نہیں فتح ہوا ہے مکے والے فتح ہوئے ہیں۔ تعجب ہے کہ کمالات و معجزات کے بار بار انکشاف کے باوجود ہنوز کچھ انسان گرداب ضلالت میں پھنستے ہی چلے جا رہے ہیں، خود میر نے چچا کا حال یہ ہے کہ ان کی زندگی معصیت کے دلدل سے باہر نکلتی ہوئی نہیں معلوم ہوتی ہے۔ آخر میں کب تک سراب سے جی بہلاؤں؟ میری آرزو کی پیاس بڑھتی جا رہی ہے۔ میں آج چچا کو آخری فیصلہ پر مجبور کر دوں گا۔ میرا دل جدائی کی آگ میں جل رہا ہے۔ میں جمال دوست کو سہارا بنانا چاہتا ہوں۔ دیدار محبوب کے لئے ہر غم گوارہ کرنا چاہتا ہوں۔ حضور سید عالم (ﷺ) کے آستانہ رحمت پر اپنی زندگی کو نثار کر دینا چاہتا ہوں۔

(2)

رات کا وقت تھا۔ فطرتا ہر جاندار آرام ڈھونڈ رہا تھا۔ حوصلہ مند نو جوان نے بھی اپنی جمعیت خاطر اور آرام جاں ڈھونڈنے کا تہیہ کر لیا۔ نہایت مودبانہ انداز میں چچا کے قریب پہنچا اور بڑے عزم کے ساتھ کہا: ”پیارے چچا! مجھے برسوں انتظار کرتے گذر گئے کہ کب آپ کے دل میں اسلام کا جذبہ پیدا ہوتا ہے اور آپ کب مسلمان ہوتے ہیں لیکن آپ کا حال بدلتا

ہوا نہیں معلوم ہوتا اور میں اپنی زندگی پر زیادہ بھروسہ نہیں کر سکتا ہوں۔ اس لئے مجھے اجازت دیجئے کہ میں اسلام قبول کر لوں۔“ چچا نے بھیجے کی بات سنی اور سر سے پاؤں تک غضب و ناراضگی میں ڈوب گیا۔ کافرانہ طظنہ سے جواب دیا۔ ”دیکھ تیرے بچپن ہی میں تیرا باپ مر گیا تھا۔ میں نے تیری پرورش کی۔ تجھے جوان کیا۔ اونٹ، بکریاں اور غلام دے کر تیری معاشی اور اقتصادی حیثیت درست کی ہے۔ اب اگر تو محمد کا دین قبول کرنا چاہتا ہے تو میں سب کچھ چھین لوں گا۔ تیرے بدن پر چادر اور تہہ بند تک باقی نہ رہنے دوں گا۔“

بھیجے نے اسی استقبال سے جواب دیا۔ ”چاچا جان! میں نے اپنے جسم سے ہر جامہ باطل اُتار دینے کا فیصلہ کر لیا ہے، میں شرک و بت پرستی سے بیزار ہو چکا ہوں، میں مسلمان ضرور بنوں گا۔ حضرت محمد ﷺ کی غلامی قبول کروں گا۔ اب جو آپ کا منشا ہو، کیجئے اور میرے قبضہ میں جو زرو مال وغیرہ ہے سب لے لیجئے۔ میں جانتا ہوں کہ ایک نہ ایک دن ان سب چیزوں کو اسی دنیا میں چھوڑ جانا ہے۔ میں ان آسائشوں کی وجہ سے سچا دین نہیں چھوڑ سکتا ہوں۔“

عشق کے مارے نے یہ کہہ کر بدن کے کپڑے تک اُتار دیئے اور مادرِ زاد برہنہ ہو کر ماں کے پاس گیا۔ ماں دیکھ کر حیران ہو گئی کہ کیا ہوا؟ بیٹے نے بتایا کہ ”میں مومن ہو گیا ہوں۔ اور اب حضور سید عالم (ﷺ) کی خدمت میں جانا چاہتا ہوں۔ ستر پوشی کے لئے کپڑے کی ضرورت ہے مہربانی فرما کر مرحمت فرمائیے۔“

ماں نے ایک کھل دے دیا۔ بیٹے نے کھل پھاڑا۔ آدھے کا تہہ بند بنایا اور آدھا سر پر اوڑھ لیا اور رات ہی رات اپنے دیہات کی پہاڑیوں، ٹیلوں، میدانوں پر الوداعی نظر ڈالتے ہوئے مدینہ کی طرف چل پڑا۔ علی الصبح مسجد نبوی میں پہنچ گیا، اور منبر سے ٹیک لگا کر دیدار محبوب کے انتظار میں بیٹھ گیا۔ تھوڑی دیر بھی نہیں گزری تھی کہ حجرۂ عائشہ (رضی اللہ عنہا) کا دروازہ کھلا اور کالی کھلی والے آقا اپنی شانِ دلربائی کے ساتھ مسجد میں تشریف لائے۔ ارشاد فرمایا: ”تم کون ہو؟“ مسافر نے جواب دیا: ”میرا نام عبدالعزیٰ ہے۔ فقیر و مسکین ہوں۔ آپ کے دامنِ کریم کی پناہ میں حاضر ہوا ہوں۔“

رحمت عالم ﷺ نے مسکرا کر فرمایا — ”تمہارا نام عبد اللہ ہے ذوالجبار دین تمہارا لقب ہے تم ہمارے قریب ہی ٹھہرو اور مسجد میں رہا کرو۔“

جناب عبد اللہ صحاب صفہ میں شامل ہو گئے۔ نبی اکرم ﷺ سے قرآن پاک سیکھتے اور پورے جوش کے ساتھ پڑھا کرتے۔

(3)

رجب ۹ھ کا زمانہ تھا۔ عرب کی مشہور گرمی اپنے شباب پر تھی۔ مدینے میں میرے پک گئے تھے۔ میوے کھانے اور درختوں کے سایے میں بیٹھنے کا دن آ گیا تھا۔ ناگاہ سر زمین شام سے ایک قافلہ نے آ کر بتلایا کہ قیصر کی فوجیں مدینے پر حملہ آور ہونے کی تیاریاں کر رہی ہیں۔ عرب کے عیسائی قبائل جزام، عاملہ، غسان وغیرہ بھی ان کے ساتھ شامل ہیں — رحمت عالم ﷺ نے خیال فرمایا کہ غنیم کی مدافعت عرب کی سر زمین میں داخل ہونے سے پہلے پہلے مناسب ہے۔ تاکہ داخلی امن میں رخنہ نہ واقع ہو۔ لیکن ایسی سلطنت سے مقابلہ تھا جس کی مادی طاقتیں شہرت یافتہ تھیں اور جس نے ماضی قریب میں ایرانی محاذ جنگ کو شکست دے دی تھی تقریباً یہ سلطنت نصف دنیا پر حکمران تھی۔ اس لئے نبی کریم ﷺ نے عزم سفر کیلئے عام چندے کا مطالبہ فرمایا۔ سیدنا عثمان غنی رضی اللہ عنہ، نو سو اونٹ، ایک سو گھوڑے اور ایک ہزار دینار چندہ میں لے کر حاضر ہوئے ان کو ”مجهز جيش العرہ“ کا خطاب ملا۔ حضرت عبد الرحمن بن عوف رضی اللہ عنہ نے چالیس ہزار درہم پیش کیے۔ حضرت فاروق اعظم رضی اللہ عنہ تمام اثاثہ البیت کا نصف حصہ لے کر حاضر ہوئے۔ سیدنا صدیق اکبر رضی اللہ عنہ نے اپنے گھر میں اللہ اور رسول کی محبت کے سوا باقی جو کچھ تھا، مسجد نبوی میں پہنچا دیا۔ الغرض اس موقع پر ہر صحابی نے، اپنے جوش یقین اور خلوص عمل کا بھرپور مظاہرہ کیا۔ اصحاب صفہ کا وہ نادار طالب علم جس کی رگ رگ میں عشق رسالت پناہی سما چکا تھا، جہادِ اسلامی کے یہ روح پرور مناظر اور جانبازانِ نبوت کی بے لوث فداکاریاں دیکھ کر بیخود ہو گیا۔ دھڑکتے ہوئے دل اور بھیگی ہوئی پلکوں کے ساتھ بارگاہِ نبوت میں حاضری دی اور سلام کے بعد عرض کیا۔

”یا رسول اللہ! میں غریب ہوں۔ میرے پاس درہم و دینار نہیں ہیں کہ غزوہٴ تبوک کی

تیاری میں رضا کارانِ اسلام کی طرح پیش کروں۔ لیکن چندہ میں کچھ نہ کچھ لے کر میں حاضر ہوا ہوں۔ یا رسول اللہ! آپ کے قدموں پر اپنا دل و جگر اور آپ کی ٹھوکروں میں اپنا سر پیش کر رہا ہوں۔ قبول کیجئے اور دعا فرمائیے کہ میں بھی راہِ خدا میں شہید ہو جاؤں۔“

نبی کریم ﷺ نے فرمایا: ”جاؤ! کسی درخت کا چھلکا اتار لاؤ۔“ جب عبد اللہ رضی اللہ عنہ چھلکا لے آئے تو حضور نے وہ چھلکا ان کے بازو پر باندھ دیا۔ اور زبان مبارک سے فرمایا: ”الہی میں کفار پر ان کا خون حرام کرتا ہوں۔“

عبد اللہ نے کہا: ”یا رسول اللہ! میں تو شہادت کا طالب ہوں۔“ غیبِ داں نبی ﷺ نے فرمایا: ”جب غزا کی نیت سے تم نکلو اور پھر تپ آجائے اور مرجاؤ تب بھی تم شہید ہی ہو گے۔“

(4)

حضرت محمد رسول اللہ ﷺ تم میں ہزار کی جمعیت لے کر تبوک کو روانہ ہوئے۔ مدینہ میں سباغ بن عرفظہ کو خلیفہ بنایا اور علی مرتضیٰ رضی اللہ عنہ کو مدینہ میں اہلبیت کی ضروریات کیلئے مامور فرمایا۔ لشکر میں سوار یوں کی بڑی قلت تھی۔ اٹھارہ مجاہدوں کیلئے ایک اونٹ مقرر تھا۔ رسد کے نہ ہونے کی وجہ سے اکثر جگہ درختوں کے پتے کھانے پڑے جس سے ہونٹ سوج گئے تھے۔ بعض جگہ پانی ملا ہی نہیں۔ تبوک پہنچ کر نبی کریم ﷺ نے ایک ماہ قیام فرمایا۔ اہل شام کے دل رسالت پناہی کے دبدبے سے دہل اٹھے، اور دیارِ عرب پر حملہ آوروں کا خیال منسوخ کر دیا۔ حضرت رسول مقبول ﷺ نے مدینے میں ایک ماہ قبل مستقبل سے متعلق جو پیش گوئی کی تھی حرف بحرف پوری ہوئی۔

تبوک پہنچ کر جناب عبد اللہ کو تپ چڑھی اور عالم بقا کو سدھار گئے۔ بلال بن حارث مرنے لگا۔ عبد اللہ کے دفن کی چشم دید واردات بیان کی ہے۔

”رات کا وقت تھا۔ بلال رضی اللہ عنہ کے ہاتھ میں چراغ تھا حضرت ابو بکر رضی اللہ عنہ و عمر رضی اللہ عنہ، عبد اللہ رضی اللہ عنہ کی لاش کو لحد میں رکھ رہے تھے۔ رحمتِ عالم ﷺ بھی ان کی قبر میں اترے ہوئے تھے اور ابو بکر و عمر رضی اللہ عنہما سے فرما رہے تھے۔ ”اپنے بھائی کا ادب ملحوظ رکھو۔“ آنحضرت ﷺ نے قبر پر اینٹیں بھی اپنے ہاتھ سے رکھیں اور دُعا میں فرمایا: —

”الہی! آج کی شام تک میں اس سے راضی رہا ہوں۔ تو بھی اس سے راضی ہو جا۔“

اللہ اللہ کیا وقت تھا کہ ایک مرحوم کو رحمت، رحمن کے حوالے کر رہی تھی۔ حضرت مسعود

رضی اللہ عنہ فرماتے ہیں۔۔۔ ”کاش! اس قبر میں میں دفنایا جاتا؟“

میرا خیال ہے کہ اس موقع پر ہر صحابی کے دل میں احساس تھا:

”یہی موت مرنے کو جی چاہتا ہے۔“

مولانا ابوالوفا صاحب فصیحی غازی پوری

زبیدہ خاتون

دنیاۓ اسلام کا مایہ ناز فرماں روا خلیفہ ہارون رشید بغدادی جس کے رعب و جلال سے دنیا کے تین حصے ہمیشہ متاثر رہے۔ فارس، روم اور یورپ کے سلاطین جس کی چوکھٹ کے باجگدار کہلاتے ہوئے فخر محسوس کرتے تھے۔

زبیدہ خاتون اسی نیک نام بادشاہ کی پاک طینت و فاسرشت اور فیاض بیوی تھی۔ ویسے کہنے کیلئے وہ ایک عظیم الشان سلطنت کی ملکہ تھی۔ لیکن اس کے پہلو میں نہایت مسکین، پرسوز اور درد مند دل تھا۔

اہل اللہ اور خدا رسیدہ بزرگوں سے وہ بے پناہ عقیدت رکھتی تھی۔ مقدس مقامات کی زیارت اور مزارات طیبات کی حاضری اس کی زندگی کے محبوب ترین معاملات میں سے تھے۔ مکہ معظمہ میں ”نہر زبیدہ“ نام کا صاف و شیریں چشمہ اس کے جذبہ عقیدت کی یادگار ہے۔ یہ اس زمانے کی بات ہے جب کہ بغداد میں ہر طرف سلطان العاشقین حضرت بہلول دانا رحمۃ اللہ علیہ کے عشق و سرمستی اور جذب و استغراق کا ڈنکا بج رہا تھا ایک دیوانہ عشق کے پیچھے پیچھے کھنڈروں اور صحراؤں میں پروانوں کا ہجوم سیلاب کی طرح رواں دواں رہا کرتا تھا جہاں بیٹھ گئے دنیا بس گئی، اٹھے تو شہر اُجڑ گیا۔

نگاہوں سے اوجھل ہو گئے تو آب ڈھونڈیئے ان کو چراغِ رخ زیبالے کر اور کہیں مل گئے تو عالم ایسا کہ ملنا نہ ملنا دونوں برابر، ہزاروں کے بیچ لیکن تنہا، خیال یار کے سوا کوئی شریک جہاں نہیں دل کی دھڑکنوں سے قریب لیکن دُور بہت دُور سرحد امکان کے اس پار، قدم قدم پر عشق بے نیاز کا جلوہ، ادا ادا میں شان استغنا کا ظہور اسی عالم کیف و مستی کے ساتھ حضرت بہلول دانا دل کی ہزاروں بستیوں میں اتر گئے تھے۔

زبیدہ خاتون بھی ان کے کشف و کرامات اور جذب و عشق کے غلغلوں سے بے حد متاثر تھی۔

زیارت کا شوق دہلی ہوئی چنگاری کی طرح ہمیشہ سلگتا رہتا تھا۔ ہزار موقع تلاش کرنے پر بھی دل کا یہ ارمان پورا نہ ہو سکا۔ تخت و تاج کی ملکہ سے کسی دیوانہ عشق کا رشتہ ہی کیا ہو سکتا ہے اپنے محبوب حقیقی کیلئے جس نے دونوں جہاں سے منہ پھیر لیا ہو وہ کسی اور کو کیوں دیکھے اور پھر جنون شوق کے ہاتھوں جسے اپنے تن بدن کا ہوش نہ ہو اس کی بے التفاتیوں کا شکوہ ہی کیا ہے؟ البتہ طبیعت کبھی نشاط پر ہو۔ وحشت عشق کا طوفان بھی تھم گیا ہو۔ اور جہان خاکی کی طرف توجہ مبذول کرنے کی فرصت بھی مل گئی ہو تو کچھ عجیب نہیں کہ اپنے کسی پروانہ کی طرف نگاہ اٹھ جائے اور اسے کونین کی فیروز مندیوں سے سرفراز کر دیا جائے۔

ایک بار زبیدہ خاتون کے ساتھ بھی کچھ ایسا ہی معاملہ پیش آیا اور وہ نہال ہو گئی۔

(2)

چار بجے شام کا وقت تھا دن بھر کا تھکا ماندہ سورج اپنے مستقر کی طرف تیزی سے لوٹ رہا تھا۔ ہوا کی خشکی اور فضا کی رہنمائی خوش گوار ہوتی جا رہی تھی یہی وقت تھا کہ جب زبیدہ خاتون تفریح کیلئے شاہی باغ میں جایا کرتی تھی۔

تھوڑی دیر کے بعد ایک کنیز نے آکر اطلاع دی ”حضور! ملکہ معظمہ سواری تیار ہے خواصیں خیر مقدم کیلئے چشم براہ ہیں۔“

زبیدہ خاتون کنیزوں کے جھرمٹ میں اٹھی اور سواری میں آکر بیٹھ گئی۔

سواری محل کے دروازے سے نکل کر بغداد کی محفوظ شاہراہوں سے ہوتی قریب ہی ایک شاداب صحرا کی طرف بڑھنے لگی تھوڑی دور چلنے کے بعد ہی درخت اور جھاڑیوں کا سلسلہ شروع ہو گیا۔

ایک وادی کے نشیب سے گزرتے ہوئے اچانک ایک کنیز کے منہ سے چیخ بلند ہوئی۔

ملکہ وہ دیکھئے! حضرت بہلول دانا جھاڑیوں کے درمیان کچھ چن رہے ہیں۔ زبیدہ چونک گئی۔ خوشی سے دل اچھلنے لگا۔ محافے کا پردہ اٹھا کر دیکھا تو بکھرے ہوئے بال پر انگنہ۔

پراہن اور حیرت زدہ چہرے کے ساتھ ایک شخص پتھر کے ٹکڑوں کو جمع کر کے کچھ بنا رہا تھا۔ سواری روک دی گئی۔ اضطرابِ شوق کے عالم میں زبیدہ اتر پڑی اور لرزتے کانپنے جھکتے ڈرتے ہوئے قدم آگے بڑھایا۔

ہمت کر کے سامنے پہونچی اور مؤذّب کھڑی ہو گئی۔ حضرت بہلول دانا پتھروں کے ٹکڑے جمع کر کے گھروندے بنانے میں اس درجہ منہمک تھے کہ انہوں نے آنے والی کی طرف مطلق کوئی توجہ نہیں فرمائی۔

ایک گم گشتہ حال دیوانہ عشق کا نظارہ جمالِ یار سے اتنی کہاں فرصت کہ نگاہ اٹھا کر کسی اور کو دیکھتا۔

بادشاہِ وقت کی ملکہ جس کے سامنے کھڑی تھی وہ خود ہفت اقلیم کا بادشاہ تھا۔ اس کی ابرو کی شکن پر بادشاہتوں کی تقدیر ہاتھ باندھے کھڑی رہتی تھی اس کی حکومت کا رقبہ جہان فانی سے لے کر عالم جاوید تک پھیلا ہوا تھا۔

زبیدہ امید و بیم کے عالم میں دیر تک سر جھکائے کھڑی رہی خود ہی ہمت کر کے نہایت ادب کے ساتھ عرض کیا:

السلام علیکم!

یہ الفاظ شہنشاہِ کونین، خاتمِ پیغمبراں کی شریعت طاہرہ کے تھے سنتِ رسول کے احترام میں دیوانہ اپنے عالم سے پلٹ آیا۔ جبروتِ عشق کی شرابِ ناب سے مخمور آنکھیں اوپر اٹھیں اور دل کا کشور جیت لینے والی آواز میں جواب دیا:

وعلیکم السلام!

لب و لہجہ کے جلال سے فضا لرز گئی۔ زبیدہ کا نرم و نازک دل کانپ گیا۔ کچھ وقفے کے بعد ہمت بندھی حوصلہ بڑھا اور امید ہو گئی کہ آج ساقی مائل بہ کرم ہے دوبارہ عرض کیا:

”حضور یہ کیا بنا رہے ہیں؟“

کونین کے راز دار سے یہ سوال کرنا معمولی بات نہیں تھی۔ ہزار غیر اہم ہونے کے

باوجود بھی سلطنت کے رموز بتانے کے نہیں ہوتے۔ اقلیم باطن کا سلطان کیا کر رہا ہے، کیوں کر رہا ہے، اس کی شام و سحر کہاں بسر ہوتی ہے یہ سرتاسر کائنات عشق کے اسرار ہیں محرم راز کے سوا انہیں کوئی نہیں جان سکتا۔

زبیدہ خاتون کا سوال بھی بالکل اسی طرح تھا۔ وہ ایک دیوانہ عشق سے عالم حقیقت کا راز فاش کرانا چاہتی تھی جس کا سلسلہ عالم امر سے ہے۔

اس مصلحت نا آشنا سوال پر حضرت بہلول دانا کی آنکھیں سُرخ ہو گئیں۔ پیشانی کی سطح خاموش پر شکن اُبھر آئی۔

یہ کیفیت دیکھ کر زبیدہ دہشت زدہ ہو گئی لیکن سوال کے پیچھے اسے اپنے دل کے اخلاص و عقیدت کا یقین تھا اس لئے نتائج کی طرف سے وہ بالکل مطمئن تھی۔

پھر اچانک ایسا ہوا چہرے کا تیور بدل گیا۔ پیشانی کی شکن مٹ گئی۔ لالہ کے ورق پر شبنم کی نمی ابھر آئی کرم کا چشمہ پھوٹ پڑا اور حضرت بہلول دانا نے حقیقت کے چہرے سے نقاب اٹھتے ہوئے فرمایا: — ”کیا بتا رہا ہوں۔ یہ معلوم کرنا چاہتی ہے تو یقین کے کان سے سن لے کہ میں فرش گیتی پر رخت کا محل بن رہا ہوں۔“

”ایمان اور عقیدت کی سلامتی اور فیضان عشق کی برتری بھی کیا چیز ہوتی ہے۔“ عقل فتنہ پرداز جسے دن کی طرح روشن حقیقتوں کا انکار کرتے ہوئے ذرا دیر نہیں لگتی۔ یہاں پہنچ کر اس کی رہبری کا چراغ گل ہو جاتا ہے۔

عقل فریب کار کے مشورے پر دانشوروں کا قافلہ اپنی راہ بدل دیتا ہے لیکن ہزار افسوس کے بعد دیوانہ جادہ حق سے کبھی نہیں ہٹتا عقیدت و عشق سرحد یقین جہاں سے شروع ہوتی ہے وہاں عقل در ماندہ شام کا چراغ جلاتی ہے۔ بحث و دلیل سے بے نیاز اس نئے اقلیم میں داخلے کا پروانہ اسے آج تک نہیں مل سکا۔ — زبیدہ خاتون کو یہ یقین کرنے میں ذرا بھی تاثر نہ ہوا کہ اینٹ اور پتھر کا یہ گھروند ایقینا فرش گیتی پر جنت کا محل ہے۔ اپنی آنکھ کا دیکھا غلط ہو سکتا ہے لیکن ایک عارف عشق کی بات کبھی نہیں غلط ہو سکتی۔

اس یقین کے نتیجے میں پھر اس نے سوال کیا — ”محضور! جنت کا یہ محل میرے

ہاتھ پر فروخت کریں گے؟“

جواب ملا — ”ضرور فروخت کروں گا۔“

ذرا ناز بندگی کا تماشہ دیکھئے جنت کس کی اور فروخت کون کر رہا ہے۔ سچ فرمایا ہے

جان عاشقاں صلی اللہ علیہ وسلم نے کہ ”جو خدا کا ہوتا ہے خدا اس کا ہوتا ہے۔“

اب اس تشریح کی چنداں حاجت نہیں ہے کہ جب خدا ہی اس کا ہو گیا تو اب کائنات میں باقی کیا رہ گیا۔ دشوار کو نین کی تسخیر کا مرحلہ نہیں ہے۔ دراصل سب سے مشکل کام خدا کو راضی کرنا ہے۔ خدا کے محبوب مطلق صلی اللہ علیہ وسلم کی خوشنودی کا حصول ہے۔ بادشاہ کے تئیں مقرب و معزز ہو جانے کے بعد رعایا کی تسخیر کا سوال ہی نہیں اٹھتا — اس جواب پر زبیدہ خاتون کی روح جھوم اٹھی۔ اس نے پُر اُمید لہجے میں پھر دریافت کیا — ”کتنی قیمت پر فروخت کریں گے یہ جنت۔“

جواب دیا — ”ایک درہم پر“

ذرا رحمت یزدانی کی یہ ادا تو دیکھئے۔

براہ راست خریدو تو جنت کی قیمت پوری جان۔ اجنبی سے لینا چاہو تو ایک درہم۔ میدان جہاد کے شہیدوں کا حل یہ ہے کہ ایک بار جان دی۔ ایک جنت کے مستحق ہو گئے۔ لیکن جو ہر آن خنجر تسلیم و رضا سے شہید ہو کر مرتا اور جیتا ہے اور پھر شہید ہوتا ہے ہر شہادت پر ان کشتگان عشق کو جو جنتیں ملتی ہیں انہیں اختیار ہے یونہی دیدیں قیمت لگائیں بخشی ہوئی جنت کو جو چاہیں سو کریں۔ اپنی چیز اپنی مرضی۔

جواب سنتے ہی زبیدہ نے فوراً قیمت پیش کر دی۔ قیمت ادا ہو جانے کے بعد حضرت

بہلول دانائے ایک لکڑی اٹھائی اور ایک گھروندے کے گرد خط کھینچتے ہوئے فرمایا۔

”میں نے جنت کا یہ محل ایک درہم کے عوض زبیدہ خاتون کے ہاتھ بیچ دیا۔“

یہ سنتے ہی زبیدہ خاتون اس یقین کی خوشی میں سرشار ہو گئی۔ کہ اسے جیتے جی جنت مل

گئی۔ زمین خدمت پُوم کر جب وہ اپنی سواری کی طرف واپس لوٹ رہی تھی تو اپنے نصیب کی

ارجمندی پر اس طرح نازاں تھی جیسے دنیا میں اب اس کا کوئی مد مقابل نہیں ہے۔

آج میکدہ عشق کے ایک بادہ نوش نے اس کی آفریش کا سب سے نازک ترین مرحلہ طے کر دیا تھا۔ مرنے کے بعد اپنا انجام وہ خود بیان کر دینے کے قابل ہو گئی تھی۔ اسے نا معلوم طور پر یقین تھا کہ موت کی آخری بجلی تک جنت کا استحقاق باقی رہے گا۔

فضا میں شام کی سیاہی پھیل گئی تھی لیکن وہ فیروز بختی کے اجالے میں شاہی محل واپس ہوئی۔

(3)

غالباً رات کا پچھلا پہر تھا۔ سارے محل پر رات کی خاموشی چھائی ہوئی تھی۔ دُور کہیں کہیں سے پاسبانوں کی آوازیں کانوں میں گونج رہی تھیں۔ بغداد کا حسین و دلکش شہر ڈھلی ہوئی چاندنی میں نہا نہا کر اور نکھر گیا تھا۔ جا بجا کشور و لایت کے سلاطین کی خوابگا ہوں سے نور کی کرنیں پھوٹ رہی تھیں زمین سے آسمان تک ساری فضا تجلیات کے انوار سے جگمگا رہی تھی۔

نماز تہجد اور مناجات نیم شبی سے فارغ ہو کر زبیدہ خاتون اپنے حرم سرا میں محو خواب تھی۔ دروازے کے باہر کنیران خصوصی کا پہرہ لگا ہوا تھا۔ اچانک قدموں کی آہٹ پر ایک کنیر چوٹک گئی۔ پلٹ کر دیکھا تو بادشاہ وقت ہارون رشید دبے پاؤں چلے آ رہے تھے۔ خلافت عادت تشریف آوری پر کنیریں ایک دوسرے کا منہ تگنے لگیں۔ ہارون رشید نے آگے بڑھ کر زبیدہ کی خواب گاہ کے دروازے پر دستک دی۔ زبیدہ کی آنکھ کھل گئی۔ رات کے سنائے میں دروازے پر دستک زندگی کا غیر معمولی حادثہ تھا۔

گھبرائی ہوئی انھی اور دروازہ کھولا۔

ہارون رشید کو دروازے پر دیکھ کر کلیجہ دھک سے ہو گیا۔ سکتے کی حالت میں اس نے بادشاہ کا خیر مقدم کیا اور اندر لے آئی۔

طرح طرح کے اندیشوں سے جگر کا خون سوکھ رہا تھا۔ بڑی مشکل سے اس کے منہ سے یہ الفاظ نکل سکے: —

”اتنی رات گئے قدم رنجہ فرمانے کی وجہ نصیب دشمنان کوئی تشویشناک حادثہ تو نہیں ہے خدا را جلد فرمائیے دل ڈوب رہا ہے۔“

ہارون رشید نے مسکراتے ہوئے جواب دیا — ”کوئی تشویش کی بات نہیں ہے

بلکہ ہر طرف مولائے کریم کا فضل شریک حال ہے۔ امور مملکت بھی قابل شکر ہیں۔ میری بے وقت کی آمد کسی حادثے کا نتیجہ نہیں ہے۔ اطمینان رکھو۔

یہ جواب سن کر زبیدہ کا اضطراب کچھ ہلکا ضرور ہو گیا۔ لیکن قدم رنجہ فرمانے کی وجہ اب تک صیغہ راز میں رہی۔ اس نے پھر دریافت کیا: —

”لیکن اتنی رات اچانک امیر المومنین کی تشریف آوری بلا وجہ نہیں ہو سکتی۔“

ہارون رشید نے اطمینان کا سانس لیتے ہوئے کہا: — ”تمہارا اضطراب حق بجانب ہے تم اپنی گھبراہٹ پر قابو پا لو تو میں وجہ بتاؤں۔ دراصل ایک خوش آئند واقعہ کی صرف تم سے تشریح کرانے آیا ہوں۔

ابھی ابھی نماز تہجد سے فارغ ہونے کے بعد ذرا دیر کے لئے میری آنکھ لگ گئی۔ اتنے ہی وقفے میں میں نے ایک عجیب و غریب خواب دیا کہ میں ایک نہایت حسین و دلکش چمن کی سیر کر رہا ہوں۔ پھولوں کی رعنائی، بہاروں کی نکبت اور درختوں کی زیبائی دیکھ کر حیران ہوں، ہموار زمین شفاف آئینے کی طرح دودھ کی نہریں بہہ رہی ہیں ہر طرف نرم و نازک ٹہنیوں پر بیٹھے ہوئے خوش رنگ پرندوں کے نغمے جادو جگا رہے ہیں۔ درختوں کی ٹھنڈی چھاؤں کا سلسلہ حد نظر سے بھی آگے ہے۔

حیرانی کے عالم میں سیر کرتا ہوا کچھ اور آگے بڑھا تو رنگ و نور میں ڈوبے ہوئے اونچے اونچے محلوں کی قطار شروع ہو گئی۔ لعل و زمرہ اور یاقوت و زبرجد کے بنے ہوئے ایوان نگاہوں کی خیرہ کر رہے تھے میں عالم حیرت میں ڈوبا ہوا نہیں دیکھ ہی رہا تھا کہ میرے قریب سے جھلملاتا ہوا نور ایک پیکر لطیف گزرا۔ اس کے نشان قدم سے روشنی پھوٹ رہی تھی، چہرے کی تابندگی سے گزر گاہوں میں اجالا پھیل رہا تھا۔ میرے دل نے گواہی دی ہونہ ہو یہ کوئی فرشتہ ہے۔

آگے بڑھ کر میں نے اس سے دریافت کیا کہ یہ کون سی جگہ ہے۔ بہت سے تیزی سے وہ یہ کہتے ہوئے آگے گزر گیا۔ ”جنت الفردوس۔“

جواب سن کر میرا دل خوشی سے اچھلنے لگا اپنے نصیب کی ارجمندی پر ناز کرتا جوں ہی آگے بڑھا سامنے بلند قامت دروازے کی پیشانی پر نظر پڑی، اس پر بخط سبز لکھا ہوا تھا ”زبیدہ

خاتون“ یہ تحریر پڑھ کر میری حیرت کی کوئی انتہا نہ رہی۔

دروازے کے اندر داخل ہوا تو جس عمارت پر بھی نظر پڑی — ”زبیدہ خاتون“ کا سر نامہ جھلک رہا تھا۔

دیر تک کھڑا سوچتا رہا کہ زبیدہ خاتون میری محبوب ملکہ کا نام ہے۔ ہو سکتا ہے کہیں آس ہی پاس میرا نام کند ہو۔ اسی آرزو کے شوق میں میلوں دور تک نکل گیا۔ لیکن ہر جگہ زبیدہ خاتون کا نام نظر آیا — خواب سے بیدار ہونے کے بعد تعبیر کے تجسس نے مجھے اتنی بھی مہلت نہیں دی کہ میں صبح ہونے کا انتظار کرتا۔

زبیدہ خاتون سے مراد اگر تمہاری ہی ذات ہے تو یقیناً تم قابل رشک ہو۔ خلاف مصلحت نہ ہو تو اپنی زندگی کا وہ راز بتا دو جس نے جیتے جی تمہارا نام باغ فردوس تک پہنچا دیا ہے۔ زبیدہ خاتون کا چہرہ خوشی سے کھل رہا تھا۔ اس نے نظر نیچی کئے ہوئے جواب دیا مجھے اپنے نامہ زندگی کا کوئی ایسا عمل نہیں یاد آ رہا ہے جسے خدا کی اس عظیم الشان نعمت کا اجر قرار دوں۔

البتہ آج شام کو اچانک اپنے وقت کے مشہور مجذوب حضرت بہلول دانا رحمۃ اللہ علیہ کی زیارت نصیب ہو گئی تھی۔ وہ ایک ویرانے میں اینٹ اور پتھر کے ٹکڑے جمع کر کے گھروندے بنا رہے تھے کچھ دیر انہیں مٹی سے کھلتے ہوئے دیکھتی رہی۔ پھر ان سے دریافت کیا۔ اے بہلول یہ آپ کیا بنا رہے ہیں؟ جواب دیا جنت کا محل — پھر پوچھا بیچے گا؟ جواب دیا ضرور بیچوں گا۔ اس کے بعد میں نے ایک درہم ان کی منہ مانگی قیمت ادا کی۔ انہوں نے ایک گھروندے کے گرد خط کھینچتے ہوئے کہا — جنت کا یہ محل میں نے زبیدہ خاتون کے ہاتھ پر بیچ دیا۔

ہارون رشید یہ سن کر بھڑک اٹھا اور جوش عقیدت میں بول اٹھا: —

”یقیناً یہ انہیں کی زبان کی برکت ہے۔ اللہ تعالیٰ اپنے محبوب بندوں کی بات کبھی رائیگاں نہیں کرتا۔ روئے زمین پر مقدس ہستیاں خدا کی شان رحمت ہی کا پرتو ہیں۔ ان کی پیشانی کی موجوں میں صفات حق کا عکس نظر آتا ہے۔ کارکنان قضا و قدر ان کی زبانوں پر چلا کرتے ہیں — خلافت الہی کے منصب نے انہیں کونین کا فرمان روا بنا دیا ہے۔ بلا وجہ

است محمدی ان کے پیچھے نہیں دوڑتی۔“

یہ کہتے کہتے ہارون رشید کا لہجہ بدل گیا۔ آواز بھر گئی اور اس نے گزارش والتجا کے انداز میں کہا۔۔۔ ”تمہیں زحمت نہ ہو تو ایک دن مجھے ان کی سرکار میں لے چلو نصیب کی کامرانی نے ساتھ دیا تو میں بھی جنت کا حقدار بن جاؤں۔“

زبیدہ نے پر تپاک انداز میں جواب دیا۔۔۔ ”ضرور چلے جنت میں آپ کی رفاقت کا اعزاز حاصل کر کے میرے دل کی خوشی کی کوئی انتہا نہیں رہے گی۔“

(4)

صبح کا سہانا وقت تھا۔ رات ہی سارے محل میں یہ خبر گرم تھی۔ کہ بادشاہ ملکہ کے ہمراہ سیرو سیاحت کیلئے تشریف لے جائیں گے۔ طلوع آفتاب سے پہلے پہلے دونوں اپنے مقدس سفر پر روانہ ہو گئے۔ حضرت بہلول دانا رحمۃ اللہ علیہ کی تلاش کوئی آسان بات نہ تھی۔ ان کا مل جانا حسن اتفاق کا کرشمہ کہا جاسکتا تھا۔ سارا دن ویرانوں اور صحراؤں میں پھرتے رہے لیکن کہیں ان کا سراغ نہیں لگ سکا۔ تھکے ماندے شام کو محل واپس لوٹ آئے۔ پھر ایک دو روز کے وقفہ کے بعد ان کی تلاش میں نکلے اور دن بھر کی دوڑ و دھوپ کے بعد نا کام واپس آئے۔ اس طرح لگاتار کئی دن کی ناکامیوں کے بعد ایک دن پہاڑ کے دامن میں حضرت بہلول دانا مل گئے۔۔۔ آج بھی ان کا وہی عالم تھا آنکھیں چڑھی ہوئی تھیں اور دونوں جہان سے بے نیاز پتھر کے ٹکڑے جمع کر کے گھروندے بنانے میں منہمک تھے۔

زبیدہ خاتون نے دور سے اشارہ کیا۔ نظر پڑتے ہی ہارون رشید پر لرزہ طاری ہو گیا، قدم اٹھانا مشکل تھا۔ آگے بڑھنے کی ہمت جواب دے گئی۔

اللہ اللہ! ساری دنیا جس کے دربار کی جلالت شان سے لرزہ بر اندام رہا کرتی۔ آج ایک بے سروسامان درویش کے سامنے خود اس پر لرزہ طاری تھا۔ ایک ہارون رشید ہی کیا، خاکدان گیتی کے کسی تاجدار کا یارا ہے کہ ہیبت حق کے آگے سر اٹھا سکے؟

زبیدہ خاتون نے تسلی دیتے ہوئے کہا۔ ذرا بھی مت گھبرائیے۔ یہ جلالت عشق کی ہیبت ہے جس کی تپش سے کائنات کی نبض چل رہی ہے اس کی سطوت کے سامنے پہاڑوں

کی فلک نما چوٹیاں بھی سرنگوں ہیں آپ بغیر کسی اندیشے کے ایک نیازمند مہائل کی طرح ان کے آگے کھڑے ہو جائیے۔ وہ اس وقت کسی اور عالم میں، سلام کی آواز سن کر آپ کی طرف منتقل ہو جائیں گے۔

اس کے بعد آپ ان سے دریافت کرنا کیا کر رہے ہیں وہ جواب میں جنت کا محل ضرور کہیں گے۔ پھر خرید و فروخت کی بات کیجئے۔ وہ اثبات میں جواب دیں گے۔ پھر جو قیمت بتائیں ادا کر دیجئے۔ اسی طرح میرے ساتھ معاملہ ہوا تھا۔

لرزتے کانپتے ہوئے ہارون رشید آگے بڑھے اور ان کے سامنے جا کر کھڑے ہو گئے۔ عشق کی دولت اقبال کا یہ بھی عجیب و غریب منظر تھا۔ کہ دنیا کا سب سے بڑا فرماں روا آج ایک فقیر کے سامنے ہاتھ پھیلائے کھڑا تھا عالم محسوس میں یہ حقیقت بے نقاب ہو گئی تھی۔ کہ عشق ہی کائنات کا اصل فرماں روا ہے۔ جاہ و حشمت کا چڑھتا ہوا سورج ہر جگہ سراٹھا سکتا ہے لیکن مستان عشق کی چوکھٹ پر پہنچ کر وہ سرنگوں ہو جاتا ہے۔ تھوڑی دیر کے بعد ہارون رشید نے نہایت ادب کے ساتھ سلام عرض کیا۔

جواب ملا۔ وعلیکم السلام

پھر دریافت کیا۔ ”اے فروخت کیجئے گا؟“

جواب ملا۔ ”ضرور۔“

قیمت دریافت کی، تو یہ سن کر پاؤں کے نیچے سے زمین نکل گئی۔

”تیری پوری سلطنت جنت کی قیمت ہے۔“

دیر تک سکتے کا عالم طاری رہا۔ کچھ وقفے کے بعد پھر عرض کیا:۔

”حضور ابھی چند ہی دنوں کی بات ہے کہ حضور کی کنیز زبیدہ خاتون بارگاہ میں حاضر ہوئی تھی۔ آپ نے ایک درہم پر اس کے ہاتھ پر جنت فروخت کی ہے۔ ایک بیک قیمت کی سطح اتنی اونچی ہو گئی۔ کہ وہم و گمان سے باہر۔“

حضرت بہلول رحمۃ اللہ علیہ نے ایک پراسرار دانشور کے انداز میں جواب دیا:۔

”زبیدہ خاتون پر اپنا قیاس مت کرو، وہ جنت دیکھ کر نہیں آئی تھی اس نے صرف میری

زبان پران دیکھی جنت کا یقین کر لیا۔ اینٹ اور پتھر کے گھروندے کو جنت کا محل سمجھنے کے لئے اسے اپنے مشاہدے کا انکار کرنا پڑا، نظر کے فیصلے سے جنگ کرنا پڑی، عقل کی دریافت کو جھٹلانا پڑا۔ اور جرأت عشق کے یہ سارے مرحلے اس نے ایک آن میں طے کر لئے۔

اور تمہارا حال یہ ہے کہ تم جنت دیکھ کر آ رہے ہو۔ بہاروں کا وہ صبح خندان اور جگمگاتے ہوئے محلوں کا وہ جمال اب تک تمہاری نظر کے سامنے ہے۔ اس لئے تمہارے ساتھ کوئی رعایت نہیں کی جاسکتی۔

یہ حقیقت اچھی طرح سمجھ لو کہ دراصل جنت کی قیمت درہم و دینار نہیں ہے۔ دل کا ان دیکھا اور روح کا نادیدہ اعتماد ہے۔

عالم آخرت کی ساری فیروز بختی تو ایمان بالغیب ہی کی ہے۔ نہ دیکھو اور یقین کرو، نہ سنو اور ایمان لاؤ، یہی تو اسلام کا سنگ بنیاد ہے۔

حرم کی دیواریں نہ بھی نظر آتی جب بھی اس کا احترام بجالانا ہر مومن کا شیوہ دین ہے۔ کونین کے آقا سرکارِ مجتبیٰ صلی اللہ علیہ وسلم آج ماتھے کی آنکھوں کے سامنے جلوہ فرما نہیں ہیں۔ لیکن اہل دل سے پوچھ کہ خطہ ارضی کے چپے چپے پر آج بھی ان کے قدم ناز کے لئے نگاہوں کا فرش بچھا رہتا ہے۔“

سر جھکائے ہوئے ہارون رشید سنتا جا رہا تھا۔ اور چہرے کی رنگت، دل کی بدلتی ہوئی کیفیت کا راز فاش کر رہی تھی۔ اچانک آنسوؤں سے پلکیں بوجھل ہو گئیں۔ دل کی آنکھوں کے پٹ کھل گئے، آخرت کا یقین سورج کی طرح چمکنے لگا۔ اور چند روزہ وجاہت و سلطنت کا سارا خمار اتر گیا۔ بے خودی کے عالم میں گھٹنے ٹیک دیئے اور لجا جنت کے ساتھ عرض کیا: —

”حضور: سلطنت دے کر قیمت چکانے کیلئے تیار ہوں، جنت کا پروانہ عنایت فرما دیا جائے۔“

عجز و در ماندگی کی اس التجا پر حضرت بہلول دانا کا دل مہر و شفقت کے گداز سے بھر گیا۔ آپ نے اسی عالم میں جواب مرحمت فرمایا: —

”جذب و سرمستی کے کیف و دوام نے مجھے دونوں جہاں کی لذتوں سے بے نیاز کر دیا

ہے۔ میں تیری سلطنت لے کر کیا کروں گا۔ دل تو بڑی چیز ہے سلطنت کے لئے تو میری ٹھوکروں میں بھی جگہ نہیں ہے۔ جا: اپنی سلطنت بھی لے جا اور جنت کا یہ پروانہ بھی رکھ لے۔ درویش کا مقصد دل کو حرص و ہوس کی زنجیروں سے آزاد کرانا تھا۔ ایک درہم اور پوری سلطنت دونوں کے درمیان اس کی نگاہ میں کوئی فرق نہیں ہے۔ فرق جو کچھ ہے دل کے یقین اور عقیدت کے اخلاق کا ہے۔“

ہارون رشید جب خلعت جاوید سے سرفراز ہو کر واپس ہوا تو زبیدہ خاتون نے دریافت کیا۔ — ”میں حیران ہوں کہ آپ کو جنت کے حصول پر مبارکباد دوں یا دل کے نئے عالم پر؟“ ہارون رشید نے جواب دیا: —

”والی کشور عشق کی سرکار سے دل کو جو نیا عالم عطا ہوا ہے۔ دراصل عالم آخرت کے سارے اعزاز کی کلید یہی ہے؟“

علامہ ارشد القادری

ادائے رحمت

زندگی سوز محبت سے سنورتی ہے ادیب

غم سلامت ہے تو مٹی مری برباد نہیں

رات خوفناک حد تک سیاہ تھی اور فضائے عالم پر مکمل سکوت طاری تھا۔ رات کے سناٹے میں ایک بندہ خدا کمال جذبہ عبودیت کے ساتھ سربسجود تھا اس نے سجدے سے سر اٹھایا اور دعا کے لئے ہاتھ اٹھا دیئے:

”میرے معبود! میری سینکڑوں راتیں تیری بارگاہ بے نیاز میں عرض نیاز کرتے گزر گئیں۔ لیکن آج تک میری وہ ایک آرزو بھی پوری نہ ہو سکی جس کے لئے اب تک سینکڑوں آرزوؤں کا خون کر چکا ہوں۔ کعبہ مقصود تک پہنچنے کے لئے میں نے کیا کیا جتن نہیں کئے۔ منزل مراد کی تلاش مجھے کہاں کہاں نہ لے گئی۔ لیکن آج تک نہ منزل مراد کا سراغ مل سکا نہ کعبہ مقصود تک رسائی ہو سکی۔“

وہ دعائیں مانگ رہا تھا اور رو رہا تھا، رو رہا تھا اور دعائیں مانگ رہا تھا، اس کے آنسو تھے ہی نہ تھے، مسلسل ہچکیوں کے سبب اس کی آواز کا تسلسل بھی ٹوٹ گیا تھا پھر بھی اس کے دونوں ہاتھ دعا کے لئے اٹھے رہے، وہ دعائیں مانگتا ہی رہا۔

”بار الہا! میں تجھ سے ایک ادنیٰ اور حقیر سی شے طلب کر رہا ہوں۔ بحرنا پیدا کنار سے ایک قطرہ بے مایہ ہی مانگ رہا ہوں، میخانہ بردوش ساتی سے درد تہہ جام ہی کی درخواست کی ہے خانہ بر انداز چمن سے پھول کی ایک پنکھڑی ہی کا طلبگار ہوا ہوں۔“

میرے رزاق! میں حج کرنا چاہتا ہوں، میں تیرے ہی گھر کی زیارت اور اس کا طواف کرنے کا آرزو مند ہوں میں غلاف کعبہ کو اپنی آنکھوں سے لگانا چاہتا ہوں۔ میں اس پانی

سے وضو کرنا چاہتا ہوں جو تیرے ہی ایک محبوب بندے کی ٹھوکر سے پیدا ہوا ہے۔ میں اس سرزمین مقدس کا بوسہ لینا چاہتا ہوں۔ جس کو تیرے محبوب نے ”روضہ من ریاض الجنة“ کہا ہے اور ہاں میں ان ذرات کو بھی چومنا چاہتا ہوں جن کو تیرے حبیب کی پابوشی کا شرف حاصل ہوا۔ اس خطہ محترم کو بھی دیکھنا چاہتا ہوں جہاں جنید و بایزید جیسے عارفین حق نفس گم کردہ آتے ہیں۔“

رات دھیرے دھیرے رخصت ہو رہی تھی۔ صبح کی نورانی شعائیں آہستہ آہستہ درپچوں اور کھڑکیوں سے کمرے میں اترنے لگی تھیں لیکن اس کے ہاتھ دعاؤں کے لئے اب بھی اٹھے ہوئے تھے۔ اس کی ہمتیں اب بھی بہہ رہی تھیں وہ اب بھی سسکیاں بھر رہا تھا، وہ کہہ رہا تھا: —

”رب العالمین! آج کئی برسوں سے اپنے بچوں کا پیٹ کاٹ کاٹ کر میں نے کچھ پیسے جمع کئے ہیں۔ میں کئی کئی زاتوں تک چند چھوہاروں سے روضہ افطار کر کے روزے پہ روضے رکھتا رہا ہوں۔ اور اس طرح میں اپنے یومیہ اخراجات میں تخفیف کر کے کچھ پیسے جمع کئے ہیں۔ لیکن حج کرنے کیلئے وہ پیسے اب بھی نا کافی ہیں۔ گھر کے تمام ظروف میں نے بیچ ڈالے گھر کے سارے سامان میں نے ہٹا دیئے، اس کے باوجود میرے پاس اتنے پیسے نہیں ہو سکے جو سفر حج کیلئے زاوراہ بن سکیں۔ میرے پاس دو اونٹیاں ہیں، خیال تھا کہ ایک اونٹنی اپنے خاندان کی ضرورت کیلئے رکھ چھوڑوں اور ایک بیچ دوں، لیکن اس کی قیمت نہیں لگ رہی جو زاوراہ کی کمی کو پورا کر سکے۔ خداوند! تو میرے لئے غیب سے زاوراہ مہیا کر اور میرا حج قبول فرما۔“

ابھی وہ دعا مانگ ہی رہا تھا کہ دروازے پر کسی کے قدموں کی آہٹ ہوئی، اور ایک آنے والے نے ”اسلام علیکم“ کہہ کر مصافحہ کیلئے ہاتھ بڑھا دیئے۔ اس نے کہا: — ”اس دن آپ کی اونٹنی کی قیمت لگانے میں مجھ سے بھول ہو گئی۔ میں سمجھ رہا تھا کہ اونٹنی مادہ بچہ جننے کی عادی ہے۔ بچہ جننا اس کی قسمت میں ہے ہی نہیں۔ لیکن فلاں شخص مجھے سے راستہ میں ملا اور اس نے بتایا کہ تمہاری اونٹنی نہ ہی جنے گی۔ وہ اس معاملہ میں بڑا ماہر ہے اور اس کا

اندازہ کبھی غلط نہیں ہوتا۔ اس کے کہنے کے مطابق میں ایک منزل جا کر واپس آیا ہوں میں چاہتا ہوں کہ تمہیں کچھ اور پیسے دے کر اونٹنی اپنے ساتھ لیتا ہی جاؤں۔“

اس کی گفتگو! ابھی ختم نہیں ہوئی تھی کہ اس کے گھر سے ایک بچہ دوڑتا ہوا آیا اور اس نے ہانپتے ہوئے کہا؟ ”رات اس کی اونٹنی نے نر بچہ جنا ہے۔“ اب کیا تھا اونٹنی کا بھاؤ بڑھ گیا۔ اس کی قیمت پہلے سے دگنی ہو گئی، لیکن وہ اب بھی ارزاں تھی۔ اس کے کئی گاہک اور بھی نکل آئے۔ ہر گاہک بڑھ چڑھ کر بولیاں بول رہا تھا۔ اور اونٹنی کی قیمت بڑھتی ہی جا رہی تھی۔ اونٹنی اسی دن بک گئی اور اب اس کے پاس زادراہ سے بھی فاضل روپے ہو گئے۔

سفر حج کی تمام تیاریاں اس نے جلد جلد مکمل کیں کیونکہ کل صبح تڑکے ہی ایک قافلے کے ہمراہ وہ اپنے سفر حج کا آغاز کرنے والا تھا۔ آج اس کی خوشیوں کی انتہا نہ تھی۔ آج کا دن اس کی زندگی میں کئی سال کے انتظار کے بعد آیا تھا۔ اس کی آنکھوں میں چمک پیدا ہو گئی، اس کے دل میں شمعیں جلنے لگیں وہ فرط مسرت سے جھوم اٹھا۔

لیکن ابھی اس کے چہرے سے مسکراہٹوں کی لکیر مٹنے بھی نہیں پائی تھی کہ اس کا چھوٹا بچہ اس کے پاس آ کر کھڑا ہو گیا۔ بچہ کی آنکھیں ڈبڈبا رہی تھیں۔ اس نے شفقت سے اس کے سر پر ہاتھ رکھا تو آنسوؤں کو باہر نکلنے کی اجازت مل گئی۔ آنسوؤں کے قطرے آنکھوں سے ڈھلک پڑے اور وہ بے اختیار رونے لگا۔ وہ روتا جاتا تھا اور کہتا جاتا تھا:

”پڑوسی کے گھر گیا تھا پڑوسی کے بچے گوشت کھا رہے تھے۔ کسی نے میری طرف دیکھا تک نہیں۔“ اتنا کہنے کے بعد وہ زور زور سے پاؤں پٹکنے لگا۔ اس نے چیخ و پکار سے سارا گھر سر پر اٹھالیا۔ اس نے اپنی دونوں آنکھیں مل مل کر سرخ کر ڈالیں۔ وہ ہزار سمجھانے پر بھی چپ نہیں ہوا۔ وہ گوشت کھانا چاہتا تھا لیکن اس وقت گوشت آتا کہاں سے؟

شفقت پدری ننھے کی آنکھوں میں آنسو نہیں دیکھ سکی۔ دیار حبیب کا مسافر چپکے سے اٹھا

اور پڑوسی کے گھر پہنچا۔ پڑوسی سے اس نے کہا: —

”ابھی تک تو ہم مسلمانوں میں یہ رسم چلی آرہی ہے کہ جب کسی کو کوئی نعمت میسر آتی

ہے تو ساری برادری میں بانٹ کر کھائی جاتی ہے۔ لیکن تم غالباً پہلے مسلمان ہو جو اپنے اصول

بھول گئے ہو۔ تم نے اپنے بزرگوں کی ریت ترک کر دی ہے اور معاشرے میں ایک نئی طرح ڈالنا چاہتے ہو۔ اگر تم کو حق ہمسائیگی کا پاس لحاظ نہیں تھا۔ تو کم زکم مسلمانوں کی رسم و رواج ہی کا خیال کیا ہوتا؟“

یہ سن کر پڑوسی اپنی جگہ سے اٹھا اور لڑکھڑاتے ہوئے قدموں سے اس کے پاس آیا۔ دونوں دیر تک باہر کھڑے سرگوشیاں کرتے رہے اور پھر اپنے اپنے گھر چلے گئے۔ لیلا بے شب نے ایک بھر پورا انگڑائی لی اس کی کافر زلفیں اس کی بانہوں پر بکھر گئیں اور تاریک سائے چاروں طرف پھیل گئے۔ لیکن ان سایوں کے علاوہ ایک اور سایہ تھا جو آہستہ آہستہ ایک طرف بڑھ رہا تھا۔ سایہ بڑھتا رہا، سایہ بڑھتا ہی گیا اور پھر پڑوسی کے مکان کے پاس پہنچ کر فضا میں تحلیل ہو گیا۔ مسجد کے مینار موزن کی صدائے تکبیر سے گونج اٹھی۔ عازمین سفر نے رخت باندھا اور قافلے سے جا ملے۔ جس کی آواز قافلے کی روانگی کا اعلان کر رہی تھی۔

دیار حبیب کے مسافر کو الوداع کہنے کے لئے گاؤں والوں کی ایک بھیڑ اس کے مکان کے گرد جمع تھی۔ لیکن خود وہ مسافر ابھی تک گھر سے باہر نہیں نکلا تھا۔ نوجوانوں کی ایک ٹولی پورے سامان سفر کے ساتھ اس سے کئی کئی منزل تک پہنچانے کا عزم لے کر آئی تھی، عورتوں کی عماریاں اس کے پیچھے پیچھے چلنے کو تیار کھڑی تھیں، چھوٹے چھوٹے بچے اس عازم حج کے قدم لینے کو اپنے اپنے بستروں سے اٹھ آئے تھے۔ لیکن اس کے مکان کا دروازہ اب بھی بند تھا۔ یکا یک دروازہ کھلا اور وہ باہر نکلا۔ پروانوں کی بھیڑ اس پڑٹوٹ پڑی اور مبارک باد کی دعاؤں سے فضا گونج اٹھی۔

اس کے لب کئی بار واہوئے۔ اور تھر تھرا کے رہ گئے۔ اس کے ہونٹوں کو کئی مرتبہ جنبش ہوئی لیکن اس کی آواز حلق ہی میں اٹک کے رہ گئی۔ آخر بڑی مشکلوں سے اس نے اپنے اوپر قابو پایا۔ اور اپنی ساری توانائیوں کو یکجا کر کے اپنے اندر یہ کہنے کی جرأت پیدا کی کہ وہ حج کو نہیں جا رہا ہے۔ اس کی زبان سے اس لفظ کا نکلنا تھا کہ سارے لوگ سکتے ہیں آگے گھر والوں کی خوشیاں اوس پڑ گئیں۔ اور مجمع یہ کہتے ہوئے منتشر ہو گیا۔

”یہ شخص شروع ہی سے ایسا ہے اس نے ایک خاص مقصد کے تحت اپنے اس عزم کا اعلان کیا تھا۔ اور وہ مقصد اسے پہلے ہی حاصل ہو گیا، لوگ اس کی قدر و منزلت کرنے لگے، سماج میں اس کی وقعت بڑھ گئی اور سمجھوں نے اسے اپنا مقتدا تسلیم کر لیا، اب اسے حاجی کہلوانے کی ضرورت نہیں ہے۔“

اور ایک منچلے نے تو یہاں تک کہہ دیا کہ: —

”یہ شخص روزے نماز کا پابند صرف اس لئے ہے کہ اس کے لئے کوئی رقم صرف کرنی نہیں پڑتی لیکن حج میں تو ایک بھاری رقم کا صرفہ ہے۔ یہ رقم اسے صرف کرتے آنکھ لگتی ہے اب اسی رقم سے یہ جائیداد خریدے گا۔“

کارواں جا چکا تھا۔ اور اب صدائے جرس بھی نہیں آرہی تھی۔ ابھی کچھ دیر پہلے جو شخص تمام لوگوں کی آنکھوں کا تار اٹا رہا تھا۔ اب وہی ہدف ملامت تھا۔

حج کا موسم شروع ہو چکا تھا۔ تمام خطہ ارض سے عازمین حج نولاکھ سے زیادہ کی تعداد میں حج زیارت سے مشرف ہونے کیلئے حرم کی سرزمین پر جمع ہو گئے تھے۔ ”لبیک اللہم لبیک“ کی صدائے بازگشت سے دشت و جبل گونج رہے تھے۔ میدان عرفات میں تل دھرنے کو بھتی جگہ نہ تھی۔ منیٰ اور مزدلفہ کی وادیوں میں کہوے سے کہوا چھل رہا تھا۔ اللہ کے ایک مقبول و محبوب بندے حضرت ذوالنون مصری رحمۃ اللہ علیہ جبل عرفات پر محو عبادت تھے۔ ان کے کان میں ایک آواز آئی — ”امسال کسی کا حج قبول نہیں ہوا“ — یہ آواز ہاتھ غیب کی تھی۔ یہ آسمان کی لامحدود بلندیوں سے اتری تھی۔ حضرت ذوالنون اس آواز سے چونک اٹھے۔ انہیں حیرت ہوئی۔ حیرت کی بات بھی تھی۔ نولاکھ کے جم غفیر میں ایک بھی اس قابل نہیں ہوا کہ اس کا حج قبول کیا جاتا۔ یا للعجب! لیکن ابھی وہ واقعہ کی نوعیت پر غور کر رہے تھے کہ دوسری آواز آئی — ”فلاں کے صدقے میں سمجھوں کہ حج قبول کیا جاتا ہے۔ جو حج کی نیت کرنے کے باوجود یہاں تک نہیں آسکا۔“ — یہ آواز پہلے سے زیادہ چونکا دینے والی تھی۔ اس آواز میں متحیر کر دینے والا عنصر زیادہ شامل تھا۔ حضرت ذوالنون کی سمجھ میں یہ بات نہیں آرہی تھی کہ جو شخص حج کی نیت کر لینے کے بعد بھی حج سے محروم رہے گا! وہ مستوجب

عذاب ہونے کی بجائے الناسز اور انعام کیوں کر ہو گیا۔ انہوں نے طے کر لیا کہ وہ مناسک حج سے فراغت کے بعد اس فلاں آدمی سے ضرور ملیں گے۔ اور یہ جاننے کی کوشش کریں گے کہ کس عمل کے صلے میں اسے یہ اعزاز ملا۔

حضرت ذوالنون مہینوں کی مسافت طے کرنے کے بعد اس مقام پر پہنچے جہاں اس سے ملاقات کرنی تھی۔ اس سے ملاقات کی اور سفر حج نہ کرنے کا سبب پوچھا اس نے پڑوسی کا سارا واقعہ بیان کرنے کے بعد بتایا کہ جب وہ پڑوسی کے مکان پر پہنچا تو اس کا پڑوسی لڑکھڑاتے ہوئے قدموں سے آپ کے پاس آیا، اس میں چلنے کی سکت نہ تھی، اس کی آنکھیں اندر کو دھنس رہی تھیں اور اس کے چہرے سے افلاں ٹپک رہا تھا۔ اس کے بچے سامنے کی چٹائی پر پڑے تھے، اسے دیکھ کر بچوں نے اٹھنے کی کوشش کی، لیکن کچھ اٹھ نہیں سکے، کچھ اٹھے بھی تو ناتوانی نے انہیں فوراً سلا دیا۔

پڑوسی نے بتایا: —

”پانچ دنوں کے مسلسل قاتلوں نے ان سبھوں کو ہلاکت کے قریب کر دیا تھا۔ اتفاق سے آج وہ لاٹھی ٹیکتا ہوا جنگل کی طرف جا نکلا۔ وہاں اسے مرے ہوئے ایک گدھے کی لاش زمین پر پڑی مل گئی۔ یہی مردار گدھا آج اس کی اور اس کے بچوں کی غذا تھی۔“

اس واقعہ نے اس کے دل پر گہرا اثر کیا اور اسی وقت اس نے ٹھان لی کہ اب وہ حج نہیں کرے گا اور جو رقم اس نے حج کے زاد راہ کے طور پر مہیا کر رکھی ہے اس خاندان پر صرف کر دے گا۔ چنانچہ اس نے ایسا ہی کیا۔ جب اس کے گھر کے سب لوگ سو گئے۔ وہ چپکے سے اٹھا اور اشرافیوں کی تھیلی پڑوسی کو دے آیا۔

اتنا کہنے کے بعد وہ چند لمحے کے لئے رکا اور پھر اس نے کہنا شروع کیا: —

”یہ بات آج تک اس کے گھر والوں کو بھی معلوم نہیں ہے۔ کہ اس نے عین وقت پر کیوں سفر حج ملتوی کر دیا اور اشرافیوں کی وہ تھیلی کیا ہوئی جو برسوں کی لگاتار کوششوں کے بعد اس کے ہاتھ میں آئی تھی۔“

آخر میں اس نے یہ بھی کہا: —

”اے حج نہ کرنے کا غم ضرور ہے، لیکن اس سے زیادہ خوشی اس بات کی ہے کہ ایک مسلم خاندان کو اس نے ہلاکت سے بچا لیا۔“

حکایت کی زبان میں اس کردار کے ہیرو کو حضرت احمد بن اسکاف دمشقی رحمۃ اللہ علیہ کے نام سے یاد کیا جاتا ہے آپ کی زاہدانہ زندگی اور آپ کے کردار و عمل کے سارے نقوش تاریخ کے صفحات میں منضبط ہیں۔

ضیاء جالوی

ایک لمحہ آتشیں

کہتے ہیں کہ ایک دن شہنشاہ ہندوستان حضرت اورنگزیب رحمۃ اللہ علیہ اپنے دیوان عام میں جلوہ گستر تھے کہ نقیب نے آکر اطلاع دی۔

جہاں پناہ! ایک فریادی محل کے دروازے پر کھڑا ہے باریاب ہونے کی اجازت چاہتا ہے۔ حکم ہوا باریاب کرو۔

چند ہی لمحے کے بعد ایک ادھیڑ عمر کا آدمی دربار میں حاضر ہوا شہنشاہ نے اس پر ایک اچھتی ہوئی نگاہ ڈالی اور اسے بیٹھنے کا اشارہ کیا دور دور سے آئے ہوئے فریادیوں کے مقدمات کی سماعت سے فارغ ہو چکنے کے بعد اب شہنشاہ اس اجنبی شخص کی طرف مخاطب ہوئے:

”دربار شاہی میں کیا فریاد لائے ہو؟“

”جہاں پناہ! میں ایک بہروپیا ہوں، صرف اس تمنا میں گجرات سے حاضر ہوا ہوں کہ شہنشاہ ہند کے دربار سے اپنے فن کا کوئی اعزاز حاصل کروں اس دربار میں اہل کمال کی قدردانی کا بڑا شہرہ سنا ہے۔“

اورنگ زیب نے زیر لب تبسم فرماتے ہوئے جواب دیا:

”تم نے ٹھیک سنا ہے۔ اہل کمال کی قدردانی ہمیشہ سے شاہی درباروں کا شیوہ رہا ہے۔ میں اجازت دیتا ہوں کہ اپنے فن کا مظاہرہ کرو۔ ایک بہروپیا کا سب سے بڑا کمال یہی ہے کہ وہ اپنے وجود کو اصلیت کے سانچے میں اس طرح ڈھال لے کہ نقل کا پہچانا مشکل ہو جائے۔ تم نے اگر مجھے دھوکا دے دیا تو میں یقین کر لوں گا کہ تم اپنے فن میں کامل دستگاہ رکھتے ہو۔ اسی دن ایک قدردان کی طرح میں تمہارے کمال کی داد دوں گا۔“

شہنشاہ کا یہ جواب سن کر خوشی خوشی بہروپیا دربار سے رخصت ہوا اور اپنی قیام گاہ پر پہنچ

کر کئی دن تک یہ سوچتا رہا کہ کون سا روپ اختیار کیا جائے کہ بادشاہ کو بھرپور دھوکا دیا جاسکے۔ ایک مہم سے واپس ہوتے ہوئے شہنشاہ راستے میں بیمار پڑ گئے۔ وہلی کی راجدھانی میں ہاجل مچ گئی۔ ہر طرف عبادت خانوں اور درگاہوں میں دعائیں مانگی جانے لگی شاہی بیگمات نے روزوں کی نذر مان لی۔ گلی گلی میں محتاجوں اور مسکینوں کو خیرات لٹائی گئی۔ علاج کیلئے ملک کے کونے کونے سے ماہر طبیبوں کا تانتا بندھ گیا۔ چند ہی دنوں میں شہنشاہ رو بہ صحت ہونے لگے۔

غسل صحت کے دن ساری راجدھانی خوشی کے شادیانوں میں ڈوب گئی۔ بیماری سے صحت یاب ہونے کے بعد آج پہلی مرتبہ شہنشاہ دربار عام میں تشریف لانے والے تھے۔ مشتاقان دید سے دربار کھچا کھچ بھرا ہوا تھا۔ آنکھیں پھاڑے ہوئے ہر شخص بادشاہ کی آمد کا منتظر تھا۔ کہ اتنے میں نقیبوں نے آواز دی —

سارا دربار سرو قد کھڑا ہو گیا۔ مبارک باد اور ایام اقبال کی دعاؤں کی گونج میں شہنشاہ تخت آبنوس پر جلوہ افروز ہوئے۔ اسی درمیان میں ایک چوہدار نے آکر خبر دی —
”جہاں پناہ کی علالت مزاج کی خبر ایران تک پہنچ گئی ہے علاج کیلئے شاہ ایران نے اپنا خصوصی طبیب دربار عالی میں حاضر کیا ہے۔ وہ بازیاب ہونے کی اجازت چاہتا ہے۔“
شہنشاہ نے اس خبر کا خیر مقدم کرتے ہوئے اسے بازیاب ہونے کی اجازت مرحمت فرمائی۔ سارے درباری ایران کے شاہی قطب کو دیکھنے کے لئے متوجہ ہو گئے۔

تھوڑی ہی دیر کے بعد حکمائے یونان کی دستار و عبا میں ایک بوڑھا شخص نمودار ہوا اس کی پیشانی سے حکمت و دانائی کی ذہانت ٹپک رہی تھی۔ اس کے پیچھے غلاموں کی ایک لمبی قطار تھی جن کے سروں پر دو اتوں کے چھوٹے بڑے صندوق رکھے ہوئے تھے۔ سارا دربار بادشاہ ایران کے جذبہ ہمدردی کی ستائش سے گونج اٹھا۔

شہنشاہ تھوڑی دیر تک نظر جمائے ہوئے آنے والے کو دیکھتے رہے۔ ایران کا طبیب جیسے ہی پا بوسی کیلئے تخت کے آگے جھکا — شہنشاہ نے مسکراتے ہوئے کہا:
”میں نے تمہیں پہچان لیا۔“

یہ سنتے ہی مارے شرم کے بہرہ پیا پانی پانی ہو گیا اسے اپنے فن کی ناکامی پر اتنا قلق ہوا کہ اٹے پاؤں وہ دربار سے واپس لوٹ گیا۔ ایک عرصہ دراز تک وہ اپنی شکست کے غم سے نڈھال رہا۔ آنکھوں کی نیند اڑ گئی۔ پھر آہستہ آہستہ اس نے اپنے ٹوٹے ہوئے حوصلوں کو جوڑ کر کھڑا کیا۔

آج رمضان المبارک کی 29 تاریخ تھی۔ غروب آفتاب کے بعد ہی افق مغرب پر ہلال عید تمنائیوں کی نگاہیں جم گئیں چند ہی لمحے کے بعد شورا اٹھا۔ ”عید کا چاند نظر آ گیا۔“ قلعہ معلیٰ سے توپیں سر ہوئیں اور سارا شہر مسرت و نشاط کی بارشوں میں نہا گیا۔ ہر طرف عید کی چہل پہل شروع ہو گئی۔ عزت و وقار کی کھلی ہوئی فضا میں عید کی حقیقی خوشی ہر گھر سے پھوٹ رہی تھی۔ رات گئے تک علماء و مشائخ کی بارگاہوں سے شکر خداوندی کی جہنقیں بلند ہوتی رہیں اور عاشقان الہی تسبیح و تہلیل کے انوار میں نہاتے رہے۔

آج ساری رات کیلئے قلعہ معلیٰ کا دووازہ کھلا ہوا تھا۔ مملکت کے سارے مساکین امنڈے ہوئے سیلاب کی طرح ٹوٹ پڑے تھے۔ اعلان عام تھا کہ عید کے دن شاہراہوں پر کوئی بھی بھوکا، تنگا اور مفلوک الحال نظر نہ آئے۔ صبح ہوتے ہوتے سارے اہل حوانج کی حاجتیں پوری کر دی جائیں۔

راجدھانی میں جشن مسرت کا یہ سماں ساری رات قائم رہا۔ صبح ہوئی تو ایک نئی فصل بہار کی مسکراہٹیں ہر طرف بکھر گئی تھیں۔ ساری فضا رنگ و نور میں شرابور تھی۔ نورس کلیوں، شگفتہ مھولوں اور مہکتے ہوئے غنچوں کے رنگ برنگ جلوؤں سے سارا شہر گلستان میں تبدیل ہو گیا تھا۔ اسلامی اقتدار کا لہر اٹا ہوا پرچم آج آسمان کی رفعتوں کو آواز دے رہا تھا۔ یہی عالم جاں نواز تھا کہ قلعہ معلیٰ سے نماز عید کیلئے پہلی توپ سر ہوئی۔ تھوڑی دیر کے بعد شاہراہوں پر فرزند ان توحید کی قطاریں لہراتی موجوں کی طرح امنڈنے لگیں۔

دوسری توپ سر ہوتے ہی قلعہ معلیٰ سے شاہی جلوس مسجد کی طرف روانہ ہو گیا۔ آج امیر کشور ہند کی پیشانی پر عجز و نیاز بندگی کی جو چاک چمک رہی تھی اس کی کیفیت دیکھ کر لوگوں کے قلوب ہل گئے۔ کتنی آنکھیں خشیت الہی کے تاثر سے آبدیدہ ہو گئیں۔ انہی

رقت انگیز جذبات عبودیت کے سائے میں عید کی دوگانہ ختم ہوئی۔

قلعہ معلیٰ کی ایک پرانی رسم تھی کہ نماز عید کے بعد والیان ریاست اور روسائے مملکت کی طرف سے شہنشاہ کے حضور میں نذر گزاری جاتی تھی۔ اب اس کی تیاری شروع ہو گئی تھی۔ قیمتی تحائف اور بیش بہا جواہرات کے تھال لئے ہوئے نوابوں، راجاؤں اور جاگیرداروں کی منڈلیاں قلعہ معلیٰ کی طرف بڑھ رہی تھیں۔ صدر دروازے سے لے کر دیوان عام تک محل کا سارا حصہ دولہن بنا ہوا تھا۔

نقیبوں کی گونج میں شہنشاہ دیوان عام میں تشریف لائے۔ تخت آبنوس پر جلوہ گستر ہوتے ہی سلامی اور عید کی مبارک باد کا شور بلند ہوا۔

والیان ریاست اور روسائے مملکت اپنی اپنی کرسیوں پر ایک قطارے بیٹھے ہوئے تھے۔ باری باری ایک ایک کر کے سب نے شہنشاہ کے حضور اپنی اپنی نذر پیش کی، اخیر میں ترکستان کا ایک جوہری اٹھا اور اس نے شہنشاہ کے حضور میں ایک چھوٹا سا صندوق پیش کرتے ہوئے کہا:

”اس میں بدخشاں کا وہ لعل شب چراغ ہے جو ایک ہزار سال تک مرتخ کی خنک چاندنی میں پرورش پاتا رہا۔ تب جا کر آج اسے پائے گاہ عالی تک پہنچنے کا اعزاز حاصل ہوا ہے۔ کتبہ اقبال کی تابندگی سلامت رہے بزم فلک کا یہ پروردہ نگینہ اس وقت روئے زمین پر ایسا ہی منفرد اور لاشریک ہے جیسے جہاں پناہ کی سطوت شاہانہ!

شبہائے تار کی روشنی، دیدہ عقل کا چراغ، چمنستان آرزو کا لالہ، بہت سارے ناموں سے ترکستان کے جوہریوں نے اسے موسوم کیا ہے۔

فرمانروائے ہند کے حضور میں یہ تحفہ نایاب پیش کرتے ہوئے آج میری مسرتوں کی کوئی انتہا نہیں ہے۔“

یہ کہتے ہوئے صندوق کو پائے گاہ شاہی میں رکھ کر جیسے ہی واپس لوٹنا چاہتا تھا کہ شہنشاہ اورنگ زیب نے زیر لب تبسم فرماتے ہوئے جواب دیا:

”اس بار بھی ہم نے تمہیں پہچان لیا۔“

یہ الفاظ تیر کی طرح اس کے جگر میں ترازو ہو گئے۔ عالم اضطراب میں بڑی مشکل سے وہ اپنے آپ کو سنبھال سکا۔ اس بار کی چوٹ اتنی گہری تھی کہ بہت دنوں تک اس کے دل کا زخم رستا رہا۔ ہزار شکست و ریخت کے بعد بھی اس بار اس نے اپنا حوصلہ ٹوٹنے نہیں دیا۔ پھر کچھ دنوں کے بعد اس کے فن کی غیرت جاگ اٹھنی اور آخری بار وہ اپنی قسمت آزمائی کیلئے اٹھ کھڑا ہوا۔

کچھ ہی عرصہ کے بعد دکن کے علاقے سے یہ خبر موصول ہوئی کہ وہاں بہت سے راجاؤں نے خود مختاری کا اعلان کر دیا ہے اور وہ بغاوت کیلئے اٹھ کھڑے ہوئے ہیں۔ مقتضائے وقت کے مطابق آتش بغاوت فرو کرنے اور باغیوں کو کیفر کردار تک پہنچانے کیلئے شہنشاہ اورنگ زیب نے بذات خود دکن کی مہم پر روانگی کا ارادہ فرمایا۔ ملک کے گوشے گوشے سے ایک عظیم لشکر کی ترتیب کا کام شروع ہو گیا۔ ساری تیاریاں مکمل ہو جانے کے بعد ایک معین تاریخ پر شہنشاہ کی روانگی طے پا گئی۔

آج صبح سویرے حضرت اورنگ زیب ایک لشکر جہاں اپنے جلو میں لئے ہوئے دکن کی طرف روانہ ہو گئے۔ جن جن گزند گاہوں سے شہنشاہ اورنگ زیب گذرتے تھے۔ سارے علاقے میں دھوم مچ جاتی تھی۔ سفر کاروٹ آبادیوں اور شہروں سے ہٹ کر زیادہ تر پہاڑوں اور جنگلوں کو عبور کرتے ہوئے بنایا گیا تھا۔

صبح و شام موصول ہونے والی اطلاعات کے مطابق یہ مہم نہایت سنگین ہوتی جا رہی تھی۔ باغیوں کے چھوٹے چھوٹے حلقے آپس میں متحد ہوتے جا رہے تھے۔ اس طرح دکن میں ایک باغیانہ قوت مستحکم ہوتی جا رہی تھی۔ اس لئے اس سفر میں ہر دوسرے تیسرے پڑاؤ پر نئی نئی کمک فوج میں شامل ہوتی جا رہی تھی۔

حضرت اورنگ زیب طبعاً بزرگانِ دین اور اولیائے کرام کے ساتھ گہری عقیدت رکھتے تھے۔ اس لئے دستور یہ تھا کہ راستے میں جہاں جہاں بھی کسی بزرگ کا مزار ملتا قافلہ روک کر مزار پر حاضری دیتے، فاتحہ پڑھ کر فتح و نصرت کی دعائیں مانگتے اور روانہ ہو جاتے۔

دورانِ سفر میں ایک پہاڑی سلسلے کو عبور کرتے ہوئے ایک جگہ سے گزر رہے تو دیکھا کہ کئی ہزار انسانوں کا ہجوم لگا ہوا ہے۔ خیموں اور پھونس کے جھوپڑوں کی ایک بستی بس گئی

ہے۔ کہسار کے ویرانوں میں آدمیوں کا یہ میلہ دیکھ کر شہنشاہ کو بڑی حیرت ہوئی۔ دریافت کرنے پر معلوم ہوا کہ قریب ہی پہاڑی کی کھوہ میں ایک خدارسیدہ بزرگ ہیں۔ جن کی زیارت اور حصول فیض و برکت کیلئے مہینوں سے یہاں میلہ لگا ہوا ہے۔ سینکڑوں بندگانِ خدا یہاں سے فیض یاب ہو کر واپس لوٹے ہیں۔

لوگوں نے بتایا کہ ان کی عجیب شان ہے نہ وہ کھاتے ہیں نہ پیتے ہیں اور نہ کسی سے بات کرتے ہیں، سدا آنکھیں بند کئے ہوئے یادِ الہی میں محو رہتے ہیں۔ ان کے قریب پہنچ کر دل کی حالت غیر ہو جاتی ہے۔ ان کے پُر نور چہرے پر نظر ڈالنے کی تاب بڑی مشکل سے کسی کے اندر پیدا ہوتی ہے۔

یہ حالات سن کر حضرت اورنگ زیب کے دل میں بھی ان کی زیارت کا اشتیاق ہو گیا۔ میر لشکر کو حکم دیا کہ یہاں پڑاؤ ڈال دیا جائے۔ دم کے دم میں پہاڑ کے طویل و عریض دامن ایک شہر میں تبدیل ہو گیا۔ شام ہو چکی تھی اس لئے طے پایا کہ صبح کے اجالے میں درویش کی زیارت کیلئے شہنشاہ تشریف لے جائیں گے۔

صبح ہوتے ہی پہاڑ کی کھوہ تک ساری گزرگاہ کی سپاہیوں نے ہموار کر دیا ایک خدارسیدہ بزرگ کی زیارت کی نیت سے شہنشاہ نے غسل کیا۔ نئے کپڑے زیب تن فرمائے۔ دو رکعت نماز نفل ادا کی اور برہنہ پا چل کھڑے ہوئے۔ عقیدت کا یہ اہتمام شوق دیکھ کر لوگوں نے بادشاہ کی نیک طبیعتی اور درویش نوازی کا اعتراف کر لیا۔ پہاڑ کے دہانے پر پہنچ کر شہنشاہ رک گئے۔ خادم نے بتایا کہ ابھی حضرت عالم استغراق میں ہیں۔ تھوڑی دیر توقف کیا جائے۔ شہنشاہ مجسمہ عقیدت بنے ہوئے انتظارِ شوق میں کھڑے رہے۔ کچھ وقفے کے بعد خادم نے آکر اطلاع دی کہ اب اندر تشریف لے چلے۔ اندر کے حصے میں چونکہ رات کی طرح اندھیرا تھا۔ اس لئے جگہ جگہ کا فوری مشعل روشن کر دی گئی تھی۔ تاکہ شہنشاہ کو وہاں تک پہنچنے میں کوئی زحمت نہ ہو۔

خدارسیدہ بزرگ کے قریب پہنچ کر بادشاہ بہت زیادہ متاثر ہوئے فرشِ زمین پر ادب سے دوزانو بیٹھ گئے۔ دیر تک ان کے روحانی فیوض و برکات کے امیدوار بن کر خاموش بیٹھے

رہے۔ کافی عرصہ گزر جانے کے بعد بادشاہ نے اپنی مہم کی کامیابی کیلئے دعا کی درخواست کی۔ لیکن درویش نے بادشاہ کی عرضداشت کی طرف کوئی توجہ نہیں کی۔ وہ بدستور اپنے عالم محویت میں ڈوبا ہوا تھا۔ اس کے استغنا کی یہ شان دیکھ کر بادشاہ اور زیادہ معتقد ہو گیا۔

کافی دیر ہو چکی تھی۔ اس لئے بادشاہ نے واپسی کا ارادہ کیا۔ خادم باہر نکل چکا تھا۔ اب مکمل تنہائی کا عالم تھا۔ بادشاہ تے دم رخصت درویش کی خدمت میں اشرفیوں کا ایک توڑا بطور نذر پیش کیا۔ اور اٹھتے ہوئے جیسے ہی وہ درویش کی دست بوسی کیلئے جھکا کہ بہروپیا نے دونوں ہاتھ سے بادشاہ کے قدم تھام لیے۔

”بس ہو گیا جہاں پناہ! میرے فن کا یہ آخری اسٹیج تھا۔ میں درویش نہیں ہوں۔ وہی بہروپیا ہوں جسے دوبار آپ نے شکست دی ہے اتنی بڑی گستاخی مجھ سے سرزد نہیں ہو سکتی کہ آپ میرے ہاتھوں کا بوسہ لیں۔“

یہ جواب سن کر بادشاہ پر ایک سکتے کی کیفیت طاری ہو گئی۔ عالم تحیر میں دیر تک وہ خاموش رہا۔ تھوڑی دیر کے بعد جب حیرت کا طلسم ٹوٹا تو ارشاد فرمایا:

”آج میں نے تسلیم کر لیا کہ تم اپنے فن میں کامل ہو۔ اب اس خوشی میں کہ تم نے میرے اوپر فتح حاصل کر لی ہے۔ اشرفیوں کی یہ تھیلی قبول کر لو۔ تمہارے فن کے اعزاز میں صحیح حق اس وقت ادا کروں گا جبکہ قلعہ معلیٰ دہلی میں تم مجھ سے ملاقات کرو گے۔ دکن کی مہم سے فارغ ہو کر جب میں دارالخلافت واپس لوٹوں گا تو تمہارا نہایت شدت سے انتظار کروں گا۔“

یہ کہتے ہوئے جیسے ہی بادشاہ نے قدم آگے بڑھایا بہروپیا نے دامن تھام لیا:

”جہاں پناہ! اشرفیوں کی تھیلی لے کر اب میں کیا کروں گا۔ اب تو دل کی دنیا ہی بدل گئی ہے۔ آج تک حقیقت کے جس چہرے پر بے شمار پردے پڑے ہوئے تھے۔ اب کھلی آنکھوں سے اسے بے نقاب دیکھ رہا ہوں فقیر درویش کی نقل میں جب یہ تاثیر ہے کہ کشور ہند کے شہنشاہ کی معزز پیشانی میرے آگے جھک گئی تو اصل کی طرف اگر میں رخ کر لوں تو کسی اور اعزاز کی ہمیں ضرورت کیا ہے؟

یہ کہتے ہوئے ایک چیخ ماری اور جیب و گریباں کی دھجیاں اڑاتا ہوا چشم زدن —

میں نگاہوں سے او جھل ہو گیا۔

خُدا کی شان بھی کیسی بندہ نواز و بے نیاز ہے۔ کوئی عمر بھر جھک مارتا ہے تو دروازہ نہیں کھلتا اور کسی کیلئے ایک لمحہ آتشیں زندگی بھر کی غفلتوں کا کفارہ بن جاتا ہے۔

پھر بادشاہ کی توجہ تصویر کے دوسرے رُخ کی طرف مبذول ہوئی۔

”آہ! خدا شناسی اور فقیر و درویشی کے نقالوں نے دنیا میں کسے کسے لوٹا ہوگا۔ کون جانتا

ہے؟ اس راہ کا فریب خوردہ ایک میں ہی نہیں تھا۔ میری طرح لاکھوں افراد شیطان کے مکر کا شکار ہوئے ہوں گے۔

صد حیف! کہ اس راہ کے فریب سے بچنا کتنا مشکل ہے؟ تسبیح و مصلیٰ، تقدیس و تہلیل

اور ریاضت و عبادت کے چمکدار سکون پر کون نہیں رتجھ جائے گا؟

پروردگار! تو ہی اپنے محبوب کی بھولی بھالی امت کو وقت کے فریب کاروں سے بچانا۔“

علامہ ارشد القادری

تمت بالخیر





زاویہ پبلشرز کی دیگر اسلامی کتب

حضرت علامہ شاہ شاہ تراب الحق قادری کے قلم سے

90	تصوف و طریقت
75	خواتین کے دینی مسائل
90	ضیاء الحدیث
90	جمال مصطفیٰ صلی اللہ علیہ وسلم
120	ابام اعظم ابوحنیفہ رحمہ اللہ
75	مزارات اولیاء اور توسل
60	فلاح دارین
30	نماز کی کتاب
60	مبلغ بنانے والی کتاب
50	حضور صلی اللہ علیہ وسلم کی بچوں سے محبت
30	دینی تعلیم
25	تفسیر سورۃ فاتحہ
25	مبارک راتیں
20	اسلامی عقائد
135	شریعت محمدی کے ہزار مسائل

Click For More Books

<https://archive.org/details/@zohaibhasanattari>



زاویہ پبلشرز

ذبیحہ دار کے لئے

Volume : 0227224007, Tel : 02277112854
Mobile : 0300 9467047, 032189467047, 0300-4803466

Email : zaviapublishers@yahoo.com

پبلشرز
زاویہ

Click For More Books

<https://archive.org/details/@zohaibhasanattari>